

سنڌي ٻوليءَ جي تاريخ

پيرومل مهرچند آڏواڻي



سنڌي ٻوليءَ جو بااختيار ادارو

سنڌي ٻوليءَ جي تاريخ

پيرومل مهرچند آڏواڻي



سنڌي ٻوليءَ جو بااختيار ادارو

حيدرآباد، سنڌ

ع 2022

سنڌي ٻوليءَ جي بااختيار اداري جو ڪتاب نمبر (338)

سڀ حق ۽ واسطا محفوظ

سنڌي ٻوليءَ جي تاريخ

ليکڪ: پيرومل مهرچند آڏواڻي

ڇاپو: انون، جون 2022ع

ڪمپوزنگ: محمد بخش پنگر

تائيتل: اسد الله ڀٽو

تعداد: 1000

قيمت: 600/- روپيا

ناشر: سنڌي ٻوليءَ جو بااختيار ادارو حيدرآباد، سنڌ
پاران ايم ايڇ پنهور انسٽيٽيوٽ آف سنڌ اسٽڊيز، ڄامشورو.

Catalogue Reference

Advani, Bheromal Maharchand
History of Sindhi Language
Sindhi Language
Sindhi Language Authority
ISBN: 978-969-625-194-1

HISTORY OF SINDHI LANGUAGE

By: Bheromal Maharchand Advani
Edition: 8th, June 2022.
Quantity: 1000
Price: Rs: 600/-
Composing: Muhammad Bux Bhargar
Title: Asadullah Bhutto
Published by: Sindhi Language Authority, National Highway,
Hyderabad, Sindh, 71000, Pakistan.
Tel: 022-9240050-51, 53
E-mail: contact@sindhila.edu.pk
Website: www.sindhila.org
Printed by: M/S Kachho Publication Karachi.

هيءَ ڪتاب، شينر گل، سيڪريٽري، سنڌي ٻوليءَ جو بااختيار ادارو، ميمبرس ڪاڇو پبليڪيشن
ڪراچي مان ڇپرائي، اداري جي آفيس، نيشنل هاءِ وي، حيدرآباد، سنڌ مان پڌرو ڪيو.

Digitized by M. H. Panhwar Institute of Sindh Studies, Jamshoro.

ناشر نوٽ

سنڌي ٻوليءَ جي بااختيار اداري پاران، مشهور محقق، عالم سنڌي ٻوليءَ جي ڄاڻو ۽ تاريخ نويس پيرومل مهرچند آڏواڻيءَ جا ٻه ڪتاب ’غريب اللغات‘ ۽ ’سنڌي ٻوليءَ جي تاريخ‘ ڇپائي پڌرا ڪيا پيا وڃن. ’غريب اللغات‘ کي ڇپجندڙ سوسال کان مٿي جو عرصو گذري چڪو آهي. ساڳئي وقت ’سنڌي ٻوليءَ جي تاريخ‘ سنڌي ادبي بورڊ طرفان مختلف وقتن تي ڇپيو رهيو آهي.

سنڌي ٻوليءَ جي بااختيار اداري جي پبليڪيشن ڪميٽي گهڻي عرصي تائين مختلف گڏجاڻين ۾ هي فيصلو ڪندي پئي رهي آهي ته سنڌي ٻوليءَ تي اڳ ڇپيل ڪتاب، هن اداري پاران ڇپرائي پڌرا ڪيا وڃن. مختلف وقتن تي ٿيندڙ ان فيصلي جي پوئواريءَ ۾ ڪجهه ڪتاب اڳ ڇپايا ويا آهن. جڏهن ته هن وقت جڳ مشهور عالم ۽ اديب پيرومل مهرچند آڏواڻيءَ جا هي ٻئي ڪتاب هڪ ئي وقت ڇپائي پڌرا ڪيا پيا آهن.

هيءُ ڪتاب، ٻوليءَ جي تاريخ جي حوالي سان بنيادي ماخذن ۾ شمار ٿئي ٿو. هي تفصيلي ڪتاب پيرومل ان وقت لکيو جڏهن سنڌي ٻوليءَ جي حوالي سان پرڏيهي محقق گهڻو ڪجهه لکي چڪا هئا. پيرومل لڳ ڀڳ انهن سڀني جي مطالعي کان پوءِ هيءُ ڪتاب حوالن سان تيار ڪيو. هن ڪتاب ۾ لکيل ’منڍ‘ ۾ هو ڄاڻائي ٿو ته ٻولين جي تاريخن جو وڏو رجحان وڃهڻائيءَ ۾ يورپي لوڪن وڌو. پيرومل اڳتي لکي ٿو ته ”مون اُهي ڪتاب پڙهيا ته پنهنجي سنڌي ٻوليءَ جي تاريخ جو وڏو خيال آيم.“ جيتوڻيڪ هن يورپي محققن جي انهيءَ نظريي جي حمايت ڪندي لکيو آهي ته سنڌي ٻولي اُها سنسڪرت مان ڦٽي نڪتي آهي. پر هو سنسڪرت جا ٻه دور ڄاڻائي ٿو. سندس لکڻ موجب اول جنهن مان ٻيون پراڪرت ٻوليون ڦٽي نڪتيون، ٻي اها سنسڪرت جيڪا چنڊيل ڇاٽيل هئي ۽ ان جو

سنسڪرت نالو به انهيءَ ڪري پيو. اها ڳالهه ويچار جوڳي آهي ۽ هو انهيءَ آڳاٽي سنسڪرت کي آرين جي ان نسل جي ٻوليءَ چوي ٿو جيڪي هندستان کان ايران ۽ آئرلينڊ تائين پکڙيل ۽ آباد هئا. ان حوالي سان سنڌي ٻوليءَ جو سامي سٿ سان سڀڻو ويچار جوڳو آهي. هن سلسلي ۾ تحقيق جا درجيتوڻيڪ بند نه ٿيا آهن، پر اهو ضرور چئي سگهجي ٿو ته ان پاسي واري کوجنا ۾ وڏي ماٺار آهي.

سنڌي ٻوليءَ جو بااختيار ادارو پهريون دفعو ڪوشش ڪري سنڌي ٻولي ۽ ان جي تاريخ جا بنيادي سرچشما ڇپرائي رهيو آهي ته جيئن نئين نسل جو محقق هن پاسي تحقيق جا نوان در کولي سگهي ۽ نوجوان محقق سنڌي ٻولي ۽ سنڌو لکتن تي نئين انداز سان تحقيق ڪري نئون حقيقتون آڻي سگهن.

ڊاڪٽر محمد علي مانجهي
چيئر مئن

12 ڊسمبر 2021ع
حيدرآباد، سنڌ

ناشر طرفان بہ لفظ

(سنڌي ادبي بورڊ طرفان 1956ع ۾ ڇپيل)

ڪتابي ادب جي حفاظت ۽ بقا جو دارومدار ڪتابن جي عام موجودگيءَ تي آهي. ڪي ڪي مذهبي ڪتاب بر زبان ياد به ڪرايا ويندا آهن ۽ انهن جي بر وقت حفاظت جو اهو به هڪ طريقو آهي. پر ڪتاب، مذهبي هجن يا خالص علمي ۽ ادبي، هڪ دفعو جيڪڏهن ڇپيا ۽ پوءِ ائين گم ٿي ويا جو عام پڙهندڙن کي وقت سر انهن جو ملڻ ناممڪن ٿي پوي ته ڇٽو ته اُهي ڪتاب منجهن جيڪو ادبي سرمايو موجود هو سو هميشه لاءِ ڇڻ فنا ٿي ويو آهي.

زندهه ٻوليون پنهنجي ادبي سرمايي کي ڪڏهن به ائين بي درديءَ سان فنا ٿيڻ نه ڏينديون آهن. سندن ادبي شاهڪارن جا نوان نوان ڇاپا باقاعديءَ سان ۽ نهايت آب تاب سان هميشه نڪرندا ٿي رهندا آهن. افسوس آهي جو اسان جي سنڌي عالمن ۽ اديبن، ادبي جماعتن ۽ علمي ادارن ان طرف اڄ ڏينهن تائين ايترو ڌيان نه ڏنو آهي، جيترو کين ڏيڻ گهربو هو: نتيجو هو نڪتو آهي جو اڄ آءُ اهڙن بي مثل سنڌي ڪتابن جا نالا وٺي سگهجن ٿا، جيڪي ڪنهن به قيمت تي پڙهندڙن کي هٿ نٿا اچي سگهن، ۽ ائين ڀيو پائنڻجي ڇڻ اهي ڪتاب سنڌي ٻوليءَ ۾ ڪڏهن لکيائي ڪونه ويا هئا. ظاهر آهي ته پنهنجي هن عظيم ادبي ورثي ڏانهن ايتري سرد مهري ۽ ان کان ايتري غفلت ۽ لاپرواهي ته ڪڏهن معافيءَ لائق ٿي سگهي ٿي، ۽ نه وري ان جي ڪڏهن ڪا مناسب پورائي ٿي اسان کان ٿي سگهندي پنهنجن وڏن جي ميڙيل چونڊيل املهه ماڻڪن کي ائين هٿن جي وٿين مان واريءَ وانگر جيڪڏهن هميشه وڃائيندائي رهنداسين، ته آخر ۾ سواءِ خالي هٿن جي باقي اسان وٽ ڇا وڃي بچندو سا ڳالهه سڀ ڪو سمجهي سگهي ٿو.

سنڌي ادبي بورڊ، انهن ڳالهين کي محسوس ڪندي هڪ بنيادي مقصد پنهنجي سامهون هي به رکيو آهي ته پنهنجي ٻوليءَ جا پراڻا ڇپيل

ڪتاب جنهن عزت ۽ احترام جي لائق آهن، تنهن عزت ۽ احترام سان ٻيهر ڇپائي شايع ڪيا وڃن، ته جيئن سنڌي ادب ۾ انهن ڪتابن جي هڪ دائمي حيثيت باقي رهي سگهي. انهيءَ مقصد جي پوئواريءَ ۾ بورڊ طرفان اٺ ڪتاب گل شڪر حيات النبي، سير ڪوهستان، بلو ڪوڪر، گل ڦل، جهان آرا، سون ورنيون دليون ۽ راسيلاس، اڳي ئي ڇپجي پڌرا ٿي چڪا آهن. هاڻي ساڳئي سلسلي جو هي نائون ڪتاب خدمت ۾ پيش ٿي رهيو آهي.

هيءُ ڪتاب اول سرگواسي مصنف ڇپائي پڌرو ڪيو هو ۽ پوءِ ٻين عملن لئس ادبي ڪتابن وانگر ناياب ٿي ويو جو سنڌي ادبي بورڊ نئينءَ طرز سان نئينءَ ٽائيپ ۾ شايع ڪرايو آهي.

لائق مصنف کي سنڌي زبان سان محبت عشق جي درجي تي پهتل هئي، هن جيتوڻيڪ ٻوليءَ جي خدمت ڪرڻ خاطر ٻيا به ڪيترائي ڪتاب لکيا آهن، پر هن ڪتاب تي جيڪا محنت، مشقت، سرجوشي ۽ دماغ سوزي ڪئي اٿس، تنهن جو مثال سنڌي زبان ۾ مشڪل ملي سگهندو. انهيءَ ڏس ۾ هن ڪتاب کي اهڙو درجو حاصل آهي، جو هن جي پرجور مطالعي کان سواءِ ڪو به شخص سنڌي زبان ۽ سنڌي ادب تي عبور حاصل ڪري نه سگهندو. اسان جي نئينءَ ٽميءَ لاءِ هن جي مطالعي کان محروم رهڻ هڪ نهايت افسوسناڪ ڪوتاهيءَ برابر هو. سنڌي ادبي بورڊ، انهيءَ ڪوتاهيءَ کي دور ڪرڻ لاءِ اسان جي نئين ٽميءَ اڳيان هي ناياب ڪتاب آڻي ٿو ۽ اميد ٿورڪي ته هو هن کي پوري غور سان مطالعو ڪري پنهنجي پياريءَ زبان جا ماهر بڻبا.

محمد ابراهيم جويو

سيڪريٽري، سنڌي ادبي بورڊ

حيدرآباد سنڌ

19-06-1956

منڍ

سنڌي ٻوليءَ جي اونهي اڀياس ڪرڻ لاءِ هن وقت هڪڙو به ڪتاب ڪونهي. ڪيترن کي اها به سنڌ ڪونهي، ته ڇو لاڙ جي ٻولي هڪڙي وچولي جي ٻي، ۽ سرحد سنڌ جي وچائين تي آهي ۽ ڪهڙي سبب شڪارپور جي ٻولي ٻين سڀني کان ميناڄ ۾ وڌيڪ آهي؟ هن لاءِ هڪڙوئي سبب هيءُ آهي ته عربن سنڌ فتح ڪئي، تنهن کان اڳ جي تاريخ آهي ئي ڪا نه جنهن مان اهڙين ڳالهين جو پتو پوي، مون ئي ورهيه ساندهه محنت ڪري ڏيڍ سئو کن ڪتابن مان قديم سنڌ جا احوال ڪڍيا. ڪنهن مان به ٿي ستون ته ڪنهن مان فقط هڪ به فقرو ملير، پر اهي ذرا پرڙا به ويهي ڳنڍيم ته چڱي خاصي تاريخ تيار ٿي پيئي. اها سموري ڪتاب ۾ ڏيان ها ته ڪتاب تمام وڏو ٿي پوي ها، ته به ٻوليءَ جي تاريخ ۾ جيترو پرڳڻي جو احوال ڏيڻ گهرجي، تنهن کان گهڻو ڏنم.

ٻوليءَ جي تاريخ معنيٰ ٻوليءَ جي تبديل جي تاريخ، ٻوليءَ ۾ تبديل ٻوليءَ جا ڳالهائيندڙ آئين ٿا، تنهنڪري جنهن ٻوليءَ جي تاريخ لکجي، تنهن ۾ پرڳڻي جي ماڻهن جو ذڪر به ضرور ڪجي. انهيءَ سبب، سنڌ جي تاريخ ۽ ان جو جيڪو اثر ٻوليءَ تي ٿيو آهي، سو ٻڌايو اٿم.

ٻولي ۽ ساهت پاڻ ۾ ڳنڍيا ڳتيا پيا آهن: ساهت جو مدار ٻوليءَ تي ۽ ٻوليءَ جو مدار ماڻهن تي، تنهنڪري هن ڪتاب ۾ اهو به ڄاڻايو اٿم ته سنڌي ساهت جي ترقي ڪيئن ٿي، مطلب ته هن ڪتاب ۾ ئي تاريخون آهن: سنڌ جي تاريخ، ٻوليءَ جي تاريخ، ۽ سنڌ جي ادبي تاريخ.

ٻولين جي تاريخن جوڙڻ جو رواج ويجهڙائي ۾ يورپي لوڪن وڌو. سنڌين جوڙيل انگريزي ٻولين جون تاريخون ڏسي، اسان ڪن ڏيهي عالمن بينگالي، گجراتي ۽ مراٽي ٻولين جون تاريخون ٺاهيون آهن. هيءُ اڃا شروعات آهي، تنهنڪري سڀني ڏيهي ٻولين جون تاريخون اڃا ڪو نه جڙيون آهن. باقي سرگريٽرسن جي ڪوشش سان ”لنگسٽڪ سروي آف انڊيا“ جا ڪيترائي جلد ڇپجي پڌرا ٿيا آهن. مون اهي ڪتاب پڙهيا، ته

پنمنجي سنڌي ٻوليءَ جي تاريخ جوڙڻ جو خيال آيم اسان جي ٻولين جون
 کوجنائون اول يورپي لوڪن ڪيون هيون، تنهنڪري سندن کوجنائن جو
 مختصر ذڪر هتي منڍ ۾ ئي ڪيو اٿم جو سنڌي ٻوليءَ جي بنياد جو
 انهيءَ سان وڏو ئي واسطو آهي. ڪيترين مکيه ڳالهيون بابت سندون به
 ڄاڻيون اٿم ته پڙهندڙن کي پتو پوي ته مون اهي احوال ڪٿان آندا.

سنڌي ٻوليءَ جي اونهي اڀياس ڪرڻ لاءِ هيءُ گويا پهريون ڪتاب
 آهي، جنهن ۾ ٻوليءَ بابت ڪي مکيه ڳالهيون مختصر طرح ڏنيون اٿم ۽
 اهي به هٿائي ڪتاب جي چيڙي ڏي ڪيون اٿم ته جن کي فقط تاريخ پڙهڻي
 هجي، تن کي اهي ڳالهيون وڃ ۾ نه منجهائين، مضمون کي سلوڻي ۽ سواڊي
 ڪرڻ لاءِ شاھ، سامي ۽ ٻين شاعرن جي ڪلام مان ڪي تڪون ڏنيون اٿم.
 ته پڙهندڙ ڀلي ته وندر جو ڪتاب ڪري پڙهن. جيڪڏهن پڙهندڙن ٻوليءَ
 جي اونهي اڀياس لاءِ چاهه ڏيکاريو ته ”سنڌي ٻوليءَ جو اڀياس“ نالي ڪتاب
 جلد ڇپائي پڌرو ڪندس، جنهن ۾ تاريخي احوال ٿورو ۽ ٻوليءَ جو ذڪر
 گهڻو آهي. هن ڪتاب تي جيڪا محنت ڪئي اٿم تنهن جو قدر اُميد ته
 پڙهندڙ پاڻي کڻندا.

77، مڊل ڪلاس ڪالوني،

پيرومل مهرچند

بندر روڊ ايڪسٽينشن، ڪراچي.

13 فيبروري، 1941ع.

فهرست

11	• ٻولين جي ڪوڄنائون
17	پاڳو پهريون: سنڌي ٻوليءَ جي تاريخ
17	• باب پهريون: قديم سنڌ ۽ اڄ آريا ٻوليون
25	• باب ٻيو: آريا لوڪ ۽ سنسڪرت
63	پاڳو ٻيو: ٻين ٻولين سان ناتو
63	• باب پهريون: ٻوليءَ جو بنياد ۽ خاندان
70	• باب ٻيو: سنڌيءَ جي ڪري ٻولي
74	• باب ٽيون: سريلي
85	• باب چوٿون: وچولي
90	• باب پنجون: لاڙي
104	• باب ڇهون: ٿريلي
112	• باب ستون: ڪڇڪي
116	• باب اٺون: لاسي
119	• باب نائون: ٻوليءَ ۾ فرق
124	• باب ڏهون: سنڌي لغت
139	• باب يارهون: اصطلاح ۽ پهاڪا
144	• باب ٻارهون: مسلمانن جي حڪومت جو اثر
148	• باب ٽيرھون: انگريزن جي صاحبي
196	• باب چوڏھون: ٻوليءَ جي منزل ۽ آئيندو
200	پاڳو ٽيون: ٻوليءَ جي تبديل ۽ واڌارو
200	• باب پهريون: تبديل جا سبب

- 206 • باب ٻيو: ٻوليءَ جي اڪرن تي ويچار
- 215 • باب ٽيون: سنڌي ويا ڪرڻ تي ويچار
- 227 • باب چوٿون: سنڌيءَ جون خوبيون ۽ خاصيتون
- 232 • باب پنجون: لفظن جي بناوت
- 236 • **پاڻڻو چوٿون: سنڌي صرف جا اصول**
- 236 • باب ٻهريون: اصولن جو بنياد
- 246 کان 249 • **ضميمو**

ٻولين جون ڪوڄنائون

يورپي لوڪن ۾ هيءُ هڪ وڏو گڻ آهي. ته جنهن ملڪ ۾ وڃن. تنهن ملڪ جي ٻولي سکي. ان جو علمي خزانو ويهي ڦولين ته پنهنجي دل ۽ دماغ کي روشن ۽ من کي منور ڪريون ۽ انهيءَ مان آبدار موتي ماڻڪ ميڙي پنهنجي ديس پايڻ کي به ڏيون. ته ڀلي اهي به لاپ پرائين.

عيسوي پندرهنين ۽ سورهين صديءَ ۾ پورچوگيزن، ڊچن، فرينچن ۽ انگريزن هڪٻئي جي پٺيان، واپار سانگي هندستان ۾ اچي ڪوٺيون وڌيون. ان وقت ڪي پادري به آيا. جن سنسڪرت تي گهڻو ڌيان ڏنو ته ان ۾ ڪيترائي اهڙا لفظ آهن. جن جهڙا ساڳيا ڪيترين يورپي ٻولين ۾ به عام آهن. رڳو اُچار ٿورو ڦريل اٿن. مثلاً:

سنسڪرت	سنڌي	فارسي	انگريزي
ماتر	ماتا-ماءُ	مادر	Mother مدر
پراتر	پرا-تر-پاءُ	برادر	Brother برادر
دهتر	ڌيئا-ڌيءُ	دختر	Daughter ڊاٽر
نامن	نان-نالو	نام	Name نيم
نؤ	نئون	نؤ	New نيو

اهڙا ٻيا ڪئين لفظ آهن. جي گريڪ (يوناني) لائن، جرمن، فرينچ. انگريزي ۽ ٻين يورپي ٻولين ۾ عام آهن. لفظن جي هڪجهڙائي ڏسي حيران ٿيا. پر سمجهي نٿي سگهيا. ته ائين ڪيئن ٿيو آهي.

پهريون ئي پيرو يورپي عالم جنهن اهو پورو ڀڳو (پر ولي سلي)، سوسر وليم جونس هو. هو صاحب ٻولين سکڻ جو ڪوڏيو هو. اڃا يورپ ۾ ئي هو ته فارسي، عربي ۽ ٻيون ڪي ٻوليون سکيو هو. سن 1783ع ۾ بنگال جو چيف جسٽس مقرر ٿي آيو ته ٻئي سال (1784ع) ۾ سنسڪرت ۽ ٻين ڏيهي ٻولين جي اڀياس کي زور وٺائڻ لاءِ بينگال جي رائل ايشياٽڪ سوسائٽي برپا ڪيائين. جنهن جو صدر پاڻ هو. ڪانئس اڳي هڪ پورچوگيز پادريءَ، راجا پرتريءَ جا شتڪ ترجمو ڪيا هئا. هن وري ڪوي ڪاليداس

جي ”شڪنتلا“ ناتڪ جو ترجمو ڪيو ته يورپ جي ماڻهن جون اکيون
ڪليون ۽ قول ڪرڻ لڳا، ته هندستان ۾ به ڪي وڏا عالم ٿي گذريا آهن، جي
اهڙا عمدا ڪتاب لکي سگهيا ٿي.

سر وليم جونس ڏٺو ته سنسڪرت ۾ نه رڳو يورپي ٻولين جهڙا لفظ
آهن، پر ٻولين جي نحوي بناوت (Grammatical formation) به ڪيتري قدر
هڪجهڙي آهي! هيءَ نهايت عجب جهڙي ڳالهه هئي، تنهنڪري ئي ورهيه
سانده اونڌو ڪندڙ ڪري سنسڪرت جو هيڪاري اونهو اڀياس ڪيائين.
سن 1786ع ۾ پنهنجي جاري ڪيل سوسائٽيءَ جي ٽئين سالياني ميٽر مهل
پنهنجي صدارتي تقرير ۾ جيڪي چيائين، تنهن مان ٿورو ٽڪر هتي
بجئسي ڏجي ٿو:

”The Sanskrit language, whatever be its antiquity, is of wonderful structure,
more perfect than the Greek, more copious than the Latin, and more
exquisitely refined than either, yet bearing to both of them a stronger affinity,
both in the roots of verbs and in forms of grammar, than could possibly have
been produced by accident; so strong, indeed, that no philologist could
examine them all without believing them to have sprung from some common
source which, perhaps, no longer exists. There is a similar reason, though not
quite so forcible, for supposing that both the Gothic and Celtic, thought
blended with a very different idioms, had the same origion with the Sanskrit,
and the old Persian might be added to the same family.”

سر وليم جونس جي هيءَ تقرير ولایت وارن پڙهي، ته سڄي يورپ
۾ غلغلو مچي ويو ان لاءِ سبب هو:

صدين کان يورپي لوڪ ائين وسندا هئا، ته ”هيبرو“ (Hebrew)
يعني عبراني يا يهودين جي ٻولي، جنهن ۾ سندن آڳاٽا ديني ڪتاب
(بائبل يا انجيل وغيره) لکيل آهن، سا سڀني کان قديم ۽ مقدس يا پاڪ
ٻولي (پوتر پاشا) آهي ۽ دنيا جون ٻيون سڀ ٻوليون انهيءَ عبرانيءَ مان پيدا
ٿيون آهن! هندستان ۾ ڪوئين وجهڻ کان اڳ ڪيترن يورپي لوڪن ڪي
ايتري به ڪل ڪانه هئي، ته هندستان ۾ سنسڪرت نالي ڪا ٻولي ٿيندي

آهي! جن ٿورڙن کي اها سڌ هئي، تن منسڪرت کي خاطر ۾ نه پئي آندو! هينئر جو سر وليم جونس ٻڌاين، ته منسڪرت ۽ يورپي ٻولين جو ٻڻ ئي ساڳيو آهي، ته انهيءَ ڳالهه تي ڪنهن به ويساهه نه پئي ڪيو.

ڪيترن يورپي لوڪن پوءِ منسڪرت جو اونهو اڀياس پاڻ ڪري ڏنو ۽ ان جي يورپي ٻولين سان پيٽ ڪيائون ته گهڻن جو اڳيون اعتقاد ميتجي ويو، يعني اڳي جو سمجهيائون ٿي، ته دنيا جون سڀ ٻوليون ”هيبرو“ يا يهودين جي قديم ٻوليءَ مان پيدا ٿيون آهن، سو خام خيال صفا ميسارجي وين. ڪي يورپي پوءِ پاڻ ائين وسهڻ لڳا، ته منسڪرت ٻولي سڀني يورپي ٻولين جي ماءُ ٿئي.¹ ٻين کي اها ڳالهه اعتبار ۾ نه آئي، تنهنڪري وڌيڪ کوجنائون ڪرڻ لڳا.

ٻولين جي باري ۾ کوجنائون ڪرڻ لاءِ يورپي لوڪن هيءَ رستو اختيار ڪيو جو يورپ جي آڳاٽين ٻولين (گريڪ، لاطن وغيره) جي هاڻوڪين ٻولين (انگريزي، جرمن، فرينچ وغيره) سان پيٽ ڪيائون ۽ انهن جي وري منسڪرت سان پيٽ ڪيائون، ته ٻولين جو هڪ نئون راز هٿ آين، جنهن جي اڳي ڪل ڪا نه هين. هينئر سمجهڻ لڳا ته جيئن دنيا ۾ سڀ ڪا ڳالهه حڪم جي ڌوري ۾ ٻڌل آهي ۽ سچ، چنڊ، تارا وغيره ڪن نمايل قاعدن پٽاندر ڪم ڪن ٿا، تيئن ٻولين کي به ڪي قدرت جا قاعدا مڃڻا پون ٿا، ۽ خود اُهي قاعدا به ڪن اصولن تي ٻڌل آهن، جن جو لاڳاپو انسان ذات سان آهي، ڇاڪاڻ ته ٻولين جا ڳالهائيندڙ فقط انسان آهن، تنهنڪري انهن اصولن جو لاڳاپو به ضرور انسانن سان ٿيندو. اهو نئون علم جو جدا جدا هنڌن جي ٻولين جي پيٽ ڪرڻ سان هٿ آين، تنهن جو نالو رڪيائون Comparative Philology جنهن کي Glossology (علم لغات) ۽ Linguistic Science يعني پاشا و گيان يا ٻولين جي سائنس سڏين ٿا.

پهريون ئي يورپي جرمنيءَ جو نامور عالم فرئسنز باپ هو جو علم لغات جو مائي باپ يا بنياد وجهندڙ ليکجي ٿو. سن 1816ع ۾ هن صاحب هڪ

¹ ڏسورٿپسن صاحب واري ”قديم هندستان جي تاريخ“ صفحو 2.

گرامر ڇپائي پڌرو ڪيو جنهن ۾ سنسڪرت، يوناني، لاتن، فارسي ۽ جرمنيءَ جي ٻولين جي گردانن يا ڦيرن جي هڪجهڙي ترتيب ڏيکاري وڃيانهڪ (Scientific) ريت هن ثابت ڪيو ته سر وليم جونز جو قياس سچو هو ۽ اهي ٻوليون برابر اهڙيءَ ڪنهن قديم ٻولي مان پيدا ٿيون آهن. جا هن وقت دنيا جي ٻئي ڪنهن به ڀاڱي ۾ ڳالهائڻ ۾ نٿي اچي.

يورپي لوڪن لاءِ هاڻ هڪ وڏو مسئلو پيدا ٿيو هو چوڻ لڳا ته هندستان ۽ ايران جي يورپ کان ٽي هزار کن ڪوھ پري آهن. تن جي ٻولين جو پاڻ ۾ جڳري ناتو ٿيو ڪيئن؟ هي پرولي سٺي ڪير؟

هندن جي ’رگ ويد‘ مان پتو پيو، ته اهي آريا لوڪ هئا، جي پنهنجي نشاني هيءَ بي بها ويد ڇڏي ويا آهن. ايران طرفان پتو پيو ته خود ’ايران‘ لفظ اصل ۾ آهي ’اثرين‘، يعني آرين جو ملڪ. هوڏانهن يورپ ڏي ’آئرلينڊ‘ آهي، جنهن جي به اڪري معنيٰ آهي ’آئر‘ (شهمزدان) يعني آرين يا شريفن جو ملڪ، رڳو انهن نالن منجهان ئي جيڪر هر ڪو سمجهي، ته اڳي هندستان ۽ ايران کان وٺي آئرلينڊ تائين سمورو ملڪ آرين جو هو. هندن جي رگ ويد ۽ پارسي جي زنداويستا جي پاڻ ۾ ڀيٽ ڪري ڏٺائون، ته انهن ٻنهي ڌرمي پستڪن جي نه رڳو ٻولي هڪجهڙي سان گهڻي مشابهت رکي ٿي، پر ڪيترا ڌرمي خيال به منجهن ساڳيا ئي آهن. ڪن ديوتائن جا نالا جهڙا رگ ويد ۾ تهڙا يونانين جي ڏند ڪٿائن ۾ مثلاً هندن جي رگ ويد مان معلوم ٿو ٿئي ته آڳاٽا آريا لوڪ آڪاس يا آسمان کي پتا (پيءُ) ۽ ڌرتيءَ کي ماما (ماءُ) ڪري پوڄيندا هئا. آڪاس کي سڏيندا هئا ’ديوس پتر‘ يعني ابو آڪاس (The sky father)، انهيءَ ’ديوس پتر‘ جو اُچار لاتن ٻوليءَ ۾ آهي (Ju-peter)، گريڪ يا يوناني ٻوليءَ ۾ ’ديوس‘ جو اُچار لاتن ٻوليءَ ’زيٿوس‘ Zeus آهي ۽ اهو وڏو ديوتا لکبو هو. مطلب ته ٻولين جي ڀيٽ ڪرڻ سان عام لغات (Comparative philology) جو پتو پيو، ۽ هاڻ ڏند ڪٿائن جي (Comparative Mythology) مان هيڪاري يقين ٿين ته انهن سڀني هندن جي آرين جي نه فقط ٻولي ساڳي هئي، پر ڌرم ڪرم به ساڳيو هو.

يوروبي لوڪن کي پنهنجن ابن ڏاڏن جي احوال جي اڳي ڪا به سڌ ڪا نه هئي. هاڻ جو ٻولين جي کوجنائن ڪندي تاريخ رويي ترور جهلڪا ڏيندا نظر آين، ته تاريخ جي کوجنائن ۾ پيا. هنن جي ويدن، پراڻن ۽ اتهاسن يعني رامائڻ ۽ مهاڀارت مان، ٻڌ ڌرم وارن جي ڌرمي ڪتابن مان، ڪن يونانين ۽ چيني مسافرن جي سفرنامن مان ۽ ٻين هنڌان ڪيترو تاريخي احوال ڪنو ڪري اسان کي قديم هندستان جي تاريخ جوڙي ڏني اٿن. چو جو عربن جي ڪاھ کان اڳ جي تاريخ هئي ڪا نه.

آرڪيالاجيڪل کاتي وارن به تاريخي احوالن ڪني ڪرڻ ۾ گهڻي مدد ڪين. انهن ميسوپوٽيميا طرفان ڪيتريون حقيقتون هٿ ڪيون، جن مان پتو پوي ٿو ته عيسوي سن کان پندرهن صديون کن اڳي آرين جون انهيءَ طرف بيٺڪون هيون. انهن ۽ ٻين کوجنائن مان يوروبي عالمن کي ائين وسهڻ لاءِ سبب ٿيو ته آڳاٽا آريا لوڪ وچ ايشيا ڏي يا انهيءَ ڪنهن طرف، گذر هندا هئا، جتي ٻولي ساڳي هين، پوءِ منجهائن ڪي يورپ ڏي ته ڪي ايران ڏي ويا. ۽ اتان ڪي جبل جهاڳي اتر هندستان ۾ آيا ۽ پنهنجي سنسڪرت ٻوليءَ جو اتي ٺهلاءُ ڪيائون. جنهن مان پوءِ سنڌي هندي گجراتي ۽ ٻيون ڏيهي آريا ٻوليون پيدا ٿيون. انهن سڀني هنڌن جي ٻولين کي گڏي ”انڊو يورپين“ Indo-European ٻوليون سڏيو اٿن، ته سمجهڻ ۾ اچي ته هندستان ۽ يورپ جي ٻولين جو پاڻ ۾ جگري ناتو آهي.

انهن سڀني هنڌن جي ٻولين کي گڏي ڪي صاحب ”آريا“ ٻوليون به سڏين ٿا. ڇاڪاڻ ته انهن ٻولين جا ڳالهائيندڙ اصل آريا لوڪ هئا. جرمني وارا پاڻ کي ”آريا“ سڏائيندي فخر وٺن ٿا، پر سر گريٽرسن ۽ ٻيا ڪي يوروبي چون ٿا ته سندن ابا ڏاڏا آريا نه هئا، پر آرين جهڙي ٻولي ڳالهائيندا هئا. ايترو قبول ڪن ٿا ته ايران جا پارسي لوڪ ۽ هندستان جا آريا اصل هڪٻئي جو هڏ رت آهن، تنهنڪري رڳو ايران جي ٻولين ۽ سنسڪرت ۽ انهيءَ مان ڦٽل ٻولين کي ”آريا“ ٻوليون سڏين ٿا. باقي ٻين هنڌن جي ٻولين تي ٻيا ٻيا نالا رکيا اٿن. انڊو يورپين ٻولين جي خاندان وارين اٺن شاخن تي هيٺيان نالا رکيا اٿن:

1. آرين شاخ The Aryan Branch, جنهن ۾ سنسڪرت ۽ ان جو اولاد ۽
ايراني ٻوليون ليکجن ٿيون.
- الف: سنسڪرت مان پالي ۽ ٻيون پراڪرت ٻوليون پيدا ٿيون. جي پوءِ ڦري
سنڌي، هندي ۽ گجراتي وغيره ٿيون.
- ب: فارسي، بلوچي، مڪرائي، افغاني يا پشتو ڪردستان جون ٻوليون ۽
داردستان جون داردڪ ٻوليون (ڪشميري وغيره)، لهندا، ملتاني ۽
سرائڪي، ايراني دفعي ۾ ليکجن ٿيون.
2. آرمينيا جي شاخ The Armenian Branch
3. هيلينيا جي شاخ The Hellenic Branch
4. آلبينيا جي شاخ The Albanian Branch
5. اٽليءَ جي شاخ The Italic Branch
- هن ۾ لائن، فرينچ، اسپين ۽ پورچوگال جون ٻوليون ليکجن ٿيون.
6. سيلٽڪ يا ڪيلٽڪ شاخ (ڪيلٽ يا گال لوڪن جون ٻوليون) The
Celtic Branch
7. بالٽو سلواني شاخ (لٿونيا، رشيا، بلگيريا وغيره جون ٻوليون) The Balto
Slavonic
8. ٽيوٽاني شاخ The Teutonic Branch, جنهن ۾ سڪئنڊينيوي (سٿيڊن،
ناروي، آئيس لينڊ ۽ ڊينمارڪ)، جرمنيءَ جون ٻوليون گائڪ سميت،
اٽنگلوسئڪسن، انگريزي، ڊچ ۽ فليمش ٻوليون ليکجن ٿيون.
- انهن سڀني سان اسان جي سنڌي ٻوليءَ جو جگري ناتو سنسڪرت جي
ڪري آهي.

سنڌي ٻوليءَ جي تاريخ

باب پهريون

قديم سنڌ ۽ ان آريا ٻوليون

سنڌ جو جنم

1. سنڌ جو پرڳڻو سمنڊ مان پيدا ٿيل چوڻ ۾ اچي ٿو. ڌرتيءَ جي علم جا ڄاڻو چون ٿا ته نهايت قديم زماني ۾ اتر هندستان وارو پاسو گهڻو ڪري سمورو سمنڊ جي پاڻيءَ هيٺ هو. پوءِ خوفناڪ زلزلن سبب سمنڊ هتي پري ٿيو ۽ زمين ظاهر ٿي بيٺي.¹

قديم سنڌ جا رهاڪو

2. سنڌ مان سمنڊ هتي پري ٿيو ته جن لوڪن وارياسا پٽ اچي وسايا، تن مان قديم ۾ قديم لوڪ هانو ڪولن، سٿلن ۽ ڀيلن وغيره جا ابا ڏاڏا هئا. ڪن جا لاش موهن جي دڙي مان لڌا آهن، جا آرڪيالاجيڪل کاتي جي ڊائريڪٽر جنرل سرجان مارشل پنمنجي ڪتاب 'موهن جو دڙو' ۾ ڄاڻائي آهي.

3. البينيا جي شاخ The Albanian Branch

4. اٽليءَ جي شاخ The Italic Branch هن ۾ لائن، فرينچ، اسپين ۽ پورچوگال جون ٻوليون ليڪجن ٿيون.

5. سليٽڪ يا (ڪيائڪ شاخ) ڪيلٽ يا گال لو..... ٻوليون The Celtic Branch

ڪول ۽ سنٿال ڪٿان آيا؟

3. عالمن جو چوڻ آهي ته قديم زماني ۾ جڏهن اتر هندستان ڏي سمنڊ هو تڏهن ڏکڻ هندستان وارو پاسو آفريڪا، سلون (لنڪا) ۽ آسٽريليا سان خشڪيءَ جي رستي ڳنڍيل هو. ڪولن ۽ سنٿال جي ٻولين جي بناوت

¹ Sind is mainly a Sea-born land. M.B. Pitha walla: Marvels of the Earth, P.51.

Mr. Wadia: Geology of India P.5, et seq.

آسٽريليا طرف جي ٻولين سان گهڻي قدر مشابهت رکي ٿي. انهيءَ مان اهو انومان ڪڍيوائڻ، ته انهن لوڪن جا ابا، ڏاڏا انهيءَ غرق ٿيل، کنڊ وارا پٽ لتاڙي خشڪيءَ جي رستي آسٽريليا کان چين وِلايت واري واٽ وٺي، آسام ۽ بينگال ڏي آيا ۽ پوءِ اتر هندستان ڏي وڌيا. انهيءَ سموريءَ واٽ تي جيڪي ٻوليون چالو آهن، تن جو جگري ناتو آسٽريليا طرف جي ٻولين سان آهي.

ڪولن ۽ سنٿالن ۾ ڪي ’منڊ‘ لوڪ به هئا، تنهنڪري سنڊين ٻولين کي گڏي ’ڪوليرين Kolarian ۽ ’منڊا‘ Munda ٻوليون سڏيوائڻ ۽ اهي آسٽريليا جي ٻولين جي خاندان Austic family جي هڪ شاخ ليکجن ٿيون.

ڪولن جي ٻوليءَ جو نمونو

4. ڪول، سنٿال، پيل وغيره اڳي جڏهن سنڌ سميت سڄي اتر هندستان ۾ رهندا هئا، تڏهن سنڌ ۾ جيڪا ٻولي چالو هئي، سا هن وقت وچ هندستان ۾ چوٽا ناگپور طرف، ڪول ۽ سنٿال ڳالهائين ٿا. انهيءَ ٻوليءَ جي بناوٽ جي نموني جائز لاءِ هتي هڪ مثال ڏجي ٿو:

سنٿالي (سؤنتالي) ٻولي ۾ ”دل“ معنيٰ ”مارڻ“ هن هڪڙي ئي لفظ سان پڇاڙين پٺيان پڇاڙيون گڏي چون. ”دل - اوچو - آڪن - تمن - ت - تن - آ - اي“ ائين هڪڙي ئي لفظ پٺيان پڇاڙين (Suffixes) گڏڻ سان هيءَ هڪ جملو جڙي پيو آهي، جنهن جي معنيٰ آهي ته ”هيءُ جو هن جو آهي ۽ اهو جو منهنجو آهي، سو پاڻ کي پيو مارائيندو.“ انهيءَ ساڳئي ”دل“ لفظ جي وچ ۾ جيڪڏهن ”پ“ گڏي ”ڊپل“ چئبو ته انهيءَ مان هڪٻئي کي مارڻ جي معنيٰ نڪرندي جيڪڏهن ”دل“ ۽ ”ڊپل“ لفظن جي پٺيان ساڳيون ئي مٿيون پڇاڙيون رڳو ٿوريءَ ڦير ڦار سان گڏيون، ته پوءِ مارڻ ۽ ماراماريءَ بابت ڪئين جملا جڙي پوندا.¹ مسٽر سڪريفسڊ M. Skrefsurd وارو سنٿالي گرامر ڏسو ته ”دل“ فعل جو گردان رڳو ضمير غائب عدد واحد ۾ ڪيو اٿس. ته هڪ سؤ ڪن صفحا ڀرجي ويا آهن! اسان جي پرڳڻي ۾ اڃا اهڙي

¹ Sir Grierson: Linguistic Survey of India. Vol., Part I.

قسم جي ٻولي ڪولن ۽ سنٿالن جي صاحبيءَ ۾ چالو هئي. اڄ آريا قومن جون ٻوليون مرڪب منزل Agglutinative Stage واريون ٻوليون آهن جنهن جو هڪ مثال ترڪي ٻولي به آهي. انهيءَ منزل وارين ٻولين ۾ لفظن سان پڇاڙيون (glue) ڳنڍڻيون پون ٿيون جنهنڪري لفظن جون صورتون نهايت پيچيدگيون ٿين ٿيون ۽ انهيءَ سبب انهن ٻولين جو گرامر نهايت ڏکيو ٿئي ٿو.

ڪولن جي ٻوليءَ جا سنڌيءَ ۾ نشان

5. هن وقت اتر هندستان ۾ آريا ٻوليون چالو آهن ۽ ڪولن جي ٻوليءَ جو نالو به ڪونهي. انهيءَ هوندي به سنڌين ٻوليءَ جو ڪو ڪو نشان اڄ تائين اسان وٽ آهي. مثلاً اسان جا هاري ناري ۽ ٻيا اڻپڙهيل اڪثر ويهون ويهون ڪري ڳڻيندا آهن. اهي 'پنجاهه' بدران چون 'اڍائي ڪوڙيون' ۽ 'سٺ' بدران چون 'ٽي ڪوڙيون' يا 'ٽي ويهون'. انهيءَ تان چوڻي به آهي ته "جهڙي سٺ، تهڙيون ٽي ويهون". سر گريغرسن جو چوڻ آهي ته اهو انگن ڳڻڻ جو دستور ڪولن ۽ سنٿالن جو آهي. جو اتر هندستان جا اڄ پڙهيل اڄ تائين هلائيندا اچن ۽ خود 'ڪوڙي' منڊا ٻولين جو لفظ آهي.¹ هن موجب چئبو ته اسان وٽ جو ڪي چوندا آهن، ته انگريزي لفظ 'سڪور' (Score) جو اُچار سنڌيءَ ۾ بگڙجي 'ڪور' ڪوڙي ٿيو آهي. سا غلط ڳالهه آهي.

الف: ويه ويه ڪري ڳڻڻ جي ترتيب (Vigesimal System) اسان کي کل جهڙي پيئي لڳي ۽ اسين اهو اڻپڙهيلن جو دستور ڪري ليکيون ٿا، ڇاڪاڻ ته اسان جي ڳڻڻ جو دستور 'ڏاهيءَ' يعني 'ڏهاڪن جي ترتيب' (Decimal System) تي ٻڌل آهي. اسان جي انگن تي نالاڻي اهڙيءَ طرح رکيل آهن. مثلاً 'ٻارنهن' (اصل 'ٻاڏهن') معنيٰ به ۽ ڏهه تيرهن (تياڏهن) معنيٰ ٽي ۽ ڏهه ۽ چوڏهن معنيٰ چار ۽ ڏهه ٻيا مثال:

¹ Linguistic Survey of India, Vol: 1, part 1, p. 35 and 132.

سنڌي	سنسڪرت	اصل لفظ	معنيٰ
ويم	ونشي	دڙ-دشت	ٻه ڏهاڪا
تيم	ترنشتي	تر-دشت	ٽي ڏهاڪا
چاليم	چتوار نشت	چتوار-دشت	چار ڏهاڪا
پنجاه	پنچانشت	پنچ-دشت	پنج ڏهاڪا

ٻيا انگ به ائين جڙيل آهن. اهي آريا لوڪن جا جوڙيل آهن.

ب: آڱرين تي ڳڻڻ جو رواج بلڪل سپاويڪ ۽ نهايت سمنجو سولو آهي. انهيءَ سبب پائنجي ٿو ته آڳاٽن آرين کي ڏهه ڏهه ڪري ڳڻڻ جو خيال هٿن جي ڏهن آڱرين تان آيو ڪولن ۽ سنٿالن شايد پيرن جون آڱريون به ٿي ڳڻيون، جنهنڪري ويم ۽ ڪري ٿي ڳڻيائون.

6. سنڌيءَ ۾ آوازن مان ٺهيل لفظ گهڻا آهن، مثلاً ڪتي جو آواز 'پنءِ پنءِ'، ٻلي جو آواز 'مياڻو، مياڻو'، ڪٽي ۽ جهرڪيءَ جو آواز 'چون چون' ۽ بلبل جو 'ٽڪلو ٽڪلو'. انهن کانسواءِ گهڻگهڻ، جهڻجهڻ، ٺڪ ٺڪ، نا ٺا، ٺڪا ٺوڪي ۽ ٻيا ڪيترا آوازن مان ٺهيل لفظ آهن، هائوڪا ڪول ۽ سنٿال به ائين آوازن مان ٺهيل لفظ ڪم آڻين ٿا. سندن ابن ڏاڏن جي ٻوليءَ جو اهو اثر آرين جي ٻوليءَ تي ٿيو هجي ته عجب ڪونهي.¹

الف: ڪولن ۽ منڊ لوڪن جي ٻولين جا ٻيا به ڪي نشان سنڌيءَ ۾ هوندا ته عجيب ڪونهي. هن باري ۾ ڪي يورپي لوڪ وڌيڪ کوجنائون ڪن پيا، پر ايترو اڳيئي ڄاڻايائين ته ڪول ۽ سنٿال ڪو گهڻو سڌريل ڪونهن.

سنڌ ۾ دراوڙ

7. قديم هندستان جون تاريخون، جي يورپي عالمن کوجنائون ڪري ويجهڙائيءَ ۾ ٺاهيون آهن، تن ۾ ڄاڻايل آهي ته ڪولن ۽ سنٿالن جي

¹ Onomatopoeic words and jingles, however, are characteristic of Kol as well. It may be that in this matter, there is also Kol influence on Aryan. Dr. S.K. Chatterji "The Origin and Development of the Bengali Language." Vol. I. P. 175

صاحبجيءَ ۾ دراوڙ لوڪ ڪاهي آيا. جن ڪولن ۽ سنٿالن کي هٽائي وڃ هندستان ڏي ڪيو ۽ پاڻ اتر هندستان جا والي ٿي ويٺا. تازو موهن جي دڙي مان ڪن دراوڙن جا لاش لڌا آهن ۽ انهن سان گڏ ڪولن ۽ سنٿالن جا به لاش لڌا آهن. هن مان سمجهجي ٿو ته دراوڙن جي ڪاهه ٿيڻ کان پوءِ به ڪي ڪول ۽ سنٿال ساڻن گڏ رهيا پيا هئا.¹

دراوڙ ڪٿان آيا؟

8. دراوڙ لوڪ اصل ڪٿان آيا؟ تنهن بابت عالمن جا جدا جدا رايو آهن. جن مان ٻه مکيه آهن: هڪڙا چون ته دراوڙ لوڪ به ڏکڻ هندستان کان آيا ۽ پوءِ اتر هندستان ڏي وڌيا. ويجهڙائيءَ ۾ جيڪي ڪوجنائون ٿيون آهن، تن پٽاندر ڪن جو چوڻ آهي ته دراوڙ لوڪ پونوچ سمنڊ (Mediterranean Sea) طرف رهندڙ قومن مان هئا. اهي پهريائين ڪجهه وقت ميسوپوٽيميا طرف رهيا ۽ پوءِ بلوچستان واري واٽ وٺي هندستان ڏي آيا. منجهانئن ڪن گنگانديءَ واري ماٿر ته ڪي سنڌونديءَ واري ماٿري والاري ويٺا.²

تازو موهن جي دڙي مان حيرت جهڙيون حقيقتون هٿ آيون آهن. تن جو ذڪر ڪندي سرجان مارشل چيو آهي. ته سنڌونديءَ جي ماٿر جي اها سڀيتا قديم دراوڙ لوڪن جي آهي ۽ اهي ميسوپوٽيميا ۽ مصر ملڪ جي قديم سڀيتا سان ملي اچي ٿي. پر ڪن ڳالهين ۾ انهيءَ کي به شڪ ڏيئي وڃي ٿي.³ هن مان ظاهر آهي ته دراوڙ لوڪن جي ميسوپوٽيميا طرف وارن سان گهڻي لهه وچڙ هئي. جنهنڪري سندن تهذيب به اتي جي ماڻهن جهڙي هئي.

¹ "It may be that the two races (Kolarians and Dravidans) dwelt side by side, and this is the theory now generally accepted Or it may be that the Kolarians first inhabited the country and that the Dravidians came later, either from the North... West or from the South, at a time when the land, now submerged beneath the sea, is supposed to have stretched from India in the direction of Australia."

E. Marsden and Sir Henry Sharp: A History of India P. 13.

² Dr. S.K Chatterji, The Origin & Develop. of the Bengali Language, Vol. I

³ Sir John Marshall: Mohan-jo-daro and the Indus Civilization, Vol. 1. P 5, preface.

دراوڙن جي ٻولين جو خاندان

9. دراوڙي ٻولين جو خاندان يا ڪل ٽي نرالو آهي. جنهن ۾ تامل، تيليگو ڪئنرين ڪرگو ۽ مليال (مل-يه-آلم) ٻوليون مکيه آهن. بلوچستان جا بروهه لوڪ، جيڪا بروهه ٻولي ڳالهائين ٿا، تنهن جي نحوي بناوت به دراوڙي ٻولين جهڙي آهي. تنهنڪري اها به دراوڙي ٻولين جي دفعي ۾ ليڪجي ٿي. پانڌجي ٿو ته قديم زماني ۾ بروهه لوڪن جا وڏا به ميسوپوٽيميا طرف رهندا هئا، تنهنڪري اتي ساڳي اها ٻولي ڳالهائيندا هئا، جا هاڻوڪن دراوڙن جا ابا ڏاڏا اتي ڳالهائيندا هئا. ائين رڳو سنڌين ٻولين جو پاڻ ۾ ناتو آهي، نه ته ٻيءَ طرح بروهه لوڪن جي مدراس وارن دراوڙن سان ڪا به مٿي مائٽي ڪانهي.

”اٿاسو“ لفظ جو بنياد

10. دراوڙن جي صاحبي ۾ آريا لوڪ اتر هندستان تي ڪاهي آيا، آرين جي وچ ۾ ڪي جنگيون لڳيون هيون، تن جو رڳ ويد ۾ ججهو ٿي ذڪر آهي. آرين ڌڪار وڃان اڻ آريا لوڪن کي ”ڪرشن“ (سانورو يا ڪارو) ”داس“ (غلام) ۽ ”دسيو“ (رهزن) ۽ ”اناس“ ڪوٺيو آهي. رڳ ويد ۾ ”اناس“ لفظ رڳو هڪ ڀيرو ڪم آيل آهي ۽ هن وقت سنڌي ٻوليءَ کان سواءِ ٻيءَ ڪنهن به ٻوليءَ ۾ اهو لفظ ڪونهي! اسان وٽ عام طرح چوڻ ته ”اناس“ (سنڌي ”اٿاسو“). اصل ۾ آهي: آ= نه + ناس = نڪ- يعني ”اٿاسو“ معنيٰ جنهن کي نڪ ناس نه هجي، نرلجو (نرڇو) يا بيشرم. يورپي عالمن ”اناس“ لفظ جو ترجمو ڪيو آهي: Nose-less يعني جنهن کي نڪ نه هجي، پر شاين آڇاريا، جنهن ويدن جي ٿيڪا لکي آهي، تنهن ڄاڻايو آهي ته ويدڪ لفظ ”اناس“ اصل ۾ آهي ”ان-آس“ (ان = نه + آس = وات) ۽ اڪري معنيٰ اٿس: جنهن کي وات نه هجي (Mouth-less) يعني جنهن کي برابر ڳالهائڻ نه اچي. سندس چوڻ موجب اڻ آريا لوڪ سنسڪرت

اُشارو۔ ”دراوڙ“ لفظ جو اصل اڇار ”دراٽر“ ۽ ”تراٽر“ هو، جو فري ”تامل“ ٿيو. مطلب ته دراوڙ ۽ تامل ٻئي اصل ساڳيا لفظ آهن. بشپ ڪالڊ ويل: دراوڙي ٻولين جو گرامر، ڇاپو ٽيون، صفحو 9

لفظن جا اچار پوريءَ طرح ڪري نه سگهندا هئا. تنهنڪري آريا لوڪن کين اناس ڪوٺيو.¹ هيءَ ته وچائين معنيٰ ئي ٿي، پر مصنف کي ٻنهي معنائن جي وچ ۾ لاڳاپو نظر اچي ٿو. اڄ به گجرات کان هيٺ جيئن مدراس طرف دراوڙن جي ملڪ ڏي وڃبو تيئن معلوم ٿيندو ته اتي جي ماڻهن کي ج، گ، م، ن ۽ ڙ جا اچار پوريءَ طرح ڪرڻ نه ايندا آهن. ڇڻ ته نڪ اٿن ئي ڪونه جنهن مان اهڙا اچار ڪن پانڌجي ٿو ته ائين ”اناس“ (اٿاسو) لفظ جي معنيٰ پوءِ ٿي ”جنهن کي نڪ نه هجي“ ۽ تنهن کان پوءِ ٻيون اصطلاحِي معنائون ٿيس. نڪ نرجو بيشرم ۽ بيڪار.

”محبت نه جن جي من ۾ تن جي مٿي اٿاسي“
(سچل)

دراوڙن بابت غلط فهمي

11. دراوڙ لوڪ آرين جي نسل مان نه آهن. تنهنڪري ”آڻ آريا“ Non Aryan سڏجڻ ۾ آيا. انهيءَ ”آڻ آريا“ لفظ جو اُچار پوءِ ڦري ٿيو ”اناڙي“ ۽ هاڻ معنيٰ اٿس ائسٽريل يا جهنگلي. رگ ويد ۾ ان آريه قومن بابت گهٽ وڌ لفظ لکيل آهن. تنهنڪري ڪيترن ائين سمجهيو ته آريا لوڪ سڌريل ۽ آڻ آريا لوڪ ان سڌريل هئا. ائين غلط فهمي پيدا ٿي. نه ته حقيقتون دراوڙ لوڪ انهيءَ آڳاٽي زماني ۾ ئي نهايت سڌريل هئا، جيئن خود رگ ويد ۾ ڄاڻايل آهي. سر جان مارشل به لکيو آهي ته ”تاريخون درست ڪرڻ گهرجن.“

دراوڙن جي ٻولين جو اثر

12. آڳاٽا آريا لوڪ جدا جدا وقتن تي ٽوليون ٽوليون ٿي هندستان ۾ آيا. اتي جي اصلوڪن رهاڪن مان ڪن کي پنمنجو داس (پانمويا غلام) بنايائون. منجهن جيڪي وڏا گهراڻا هئا، تن سان سڱ ڳنڍيائون. ائين هڪ ٻئي سان لهه وچڙ وڌين، ته ڪيترا دراوڙي لفظ سنسڪرت ۾ ڇالوٽيا. اهڙن لفظن جي هڪ وڏي يادداشت بشپ ڪالڊويل پنمنجي ٺاهيل دراوڙي ٻولين

¹ ساڳيءَ طرح ايراني لوڪن کي عربي لفظن جا اچار پوري طرح ڪرڻ نه آيا. ته عربن کين سڏيو ”عجم“ معنيٰ گونگو Dumb. سنڌي ٻوليءَ جي تاريخ

جي گرامر (صفحي 567 کان 579 تائين) ۾ ڏني آهي. جنهن مان ٿورا مثال هي آهن. مڪت (موتي)، ڪٽيا (جهوپڙي)، ڪنار (ڪماڙو)، ڪوٽ (قلعو)، ڪٽوا (ڪٽ)، شرننگ وير (هڱ)، مڪل (مڪڙي)، پشپ (گل) ۽ نير معنيٰ پاڻي.
 جان جاڳان جند جهوريءَ ۾، نيٽين وهايان ويئي نير،
 ڪر منمنجي خواب جو تعبير.
 (ڪافي)

سنڌ ۾ هن وقت دراوڙ

13. ويدن واري زماني ۾ دراوڙن سان جيڪا آڳاٽن آرين جي له وچڙ شروع ٿي. سا پوءِ به هلندي آئي. سنڌ ۾ هن وقت جيڪي ”اوڏ“ آهن، سي اصل دراوڙن جي ڪل مان آهن. سنڌ ۾ ٻيا هن وقت ماجر ذات جا مهاڻا آهن، انهن جو وڌيڪ احوال لاڙي ٻوليءَ جي ذڪر ڪندي ڪبو. آڳاٽي وقت کان وٺي دراوڙي ٻولين جا جيڪي به اثر لاڙي ٻوليءَ خواه سنڌي ٻوليءَ تي ٿيا آهن، تن جو مناسب هنڌن تي ذڪر ڪبو. انهن سڀني جي پڪي يادداشت ضميمي پهرين ۾ ڏني وڃي آهي.

آريا لوڪ ۽ سنسڪرت

باب ٻيو

آرين جون بينڪون

14. رگ ويد مان معلوم ٿئي ٿو، ته آڳاٽا آريا لوڪ جدا جدا ڪلن يا خاندانن ۾ ورهايل هئا، جن مان پنجن ڪلن وارا مکيه هئا. جنهنڪري ”پنج جن“ (Five folks or Five People) لفظ رگ ويد ۾ گهڻا گهرا ڪم آيل آهي. جنهن جي اڪري معنيٰ آهي ”پنج ڄڻا“. انهن مان هڪڙا ڀرو ٻيا اُنڙ ٿيان درهيو ڇوٽان يدو ۽ پنجان تروسو هئا. تازين کوجنائن موجب چون ٿا ته سڀ آريا لوڪ وچ ايشيا کان ايران واري وات وٺي، اتر هندستان ۾ آيا، باقي يدو ۽ ترسو آرين بابت ته خود رگ ويد ۾ لکيل آهي، ته اهي سمنڊ جي رستي آيا هئا ۽ اندر ديوتا کين سلامتيءَ سان آڻي پهچايو.¹ وڌيڪ کوجنائن سان يورپي لوڪن کي يقين ٿيو آهي، ته اهي يدو ۽ ترسو بابل يا بئبلان کان سمنڊ جي رستي اچي، اول سنڌ ۾ رهيا هئا. انهن کوجنائن جا بيان راييل ايشياٽڪ سوسائٽيءَ جي جرنل ۾ ڏنل آهن، جن مان ٿورو مضمون سن 1910ع ۾ سنڌ ڪاليج مسيلني ۾ ڇپجي پڌرو ٿيو هو.² يورپي عالمن جو چوڻ آهي ته آڳاٽن آرين جي بئبلان (بابل) ساڻ لڙهه وڇڙ هئڻ ڪري انهيءَ طرف جا ڪي لفظ سنسڪرت ۾ اچي ويا، مثلاً ”هڻ“ (سنسڪرت ”من“ 40 سير) بئبلونيا جو لفظ آهي، جو فارسيءَ ۾ به اچي ويو آهي. اهڙو ٻيو لفظ ”کنس“ آهي، جنهن جو اُچار سنڌيءَ ۾ آهي. ”ڪنجهو“ (ساڳيءَ طرح ”هنس“ جو اُچار ٿري ٿيو (هنجهه- هنج پڪي). ڀانئجي ٿو ته ڪنجهي جي باسڻ جوڙڻ جو رواج ئي بئبلونيا طرف جي ماڻهن وٽان سکيا آهيون.

¹ "Thou roaring Indra, dravest on the waters that make a roaring sound like rushing rivers, What time, O Hero. O'er the sea thou broughtest in safety broughtest, Turvasu and yadu."

Rq Veda, vi 20, 12. Griffith's translation.

² We know from recent historical research that before the Aryan conquest, Sindh was peopled by the tribes of Yadus and Turvasus."

D.F. Sindh College Miscellany, monsoon term issue of 1910, p. 82

15. رگ ويد ۾ سڀني ڪلن جي آرين بابت ڄاڻايل آهي ته اهي ستن ندين جا ڪنارا پاڻيءَ جي سهنج ڪري والاري ويٺا هئا، جن مان پنج نديون پنجاب واريون هيون، ڇهين سرسوتي ۽ ستين سنڌو جنهن ۾ سنڌو نديءَ جون ڀرتي ڪندڙ نديون (ڪابل ندي وغيره) به ليڪيون وڃن ٿيون. انهن ستن ندين کي گڏي ”سپت سنڌو“ يعني ست درياءَ سڏيندا هئا، جن جو اُچار پارسيين جي زنداويستا ۾ ”هپت هندو“ لکيل آهي.¹ انهيءَ ايراضيءَ ۾ سنڌ، پنجاب ۽ گندار (هاڻوڪو پشاور) ۽ ان جو آسپاس وارو ملڪ (اڄي ٿي ويا، هندستان جي ٻين ڀاڱن (بينگال وغيره) ۾) اڄ آريا قومون رهنديون هيون.

سنڌ ۾ پنڄالن جي حڪومت

16. رگ ويد جي پهرين ٽي پهرين منڊل مان معلوم ٿئي ٿو ته انهيءَ قديم زماني ۾ سنڌ جو راجا سونيا ياويا Svanya Bhavaya هو جنهن جي راڻيءَ جو نالو ”روماسا“ هو. اهو راجا ڪروي (Kṛivi) آرين مان هو، جي پوءِ ”پنڄال“ سڏجڻ ۾ آيا. انهن مان ڪي اسڪني (چناب) نديءَ جي ڪناري تي، ته ڪي سنڌو نديءَ جي ڪناري تي رهندا هئا. سندن سئوٽ ”ڀرو“ آريا لوڪ هئا، جن مان ڪي شتدري (ستلج) ته ڪي سرسوتي نديءَ جي ڪناري تي رهندا هئا. اهي سنڌ ۽ پنجاب وارا آريا لوڪ هئا، جن ۾ آريا لوڪن يعني دراوڙن وغيره سان جنگيون جوئي، پنهنجو دڳو ڄمايو ۽ پنهنجي سنسڪرت ٻوليءَ جو ڦهلاءَ ڪيو جنهن مان پوءِ سنڌي هندي وغيره پيدا ٿيون.

ويدڪ سنسڪرت

17. هندن جا چار ويد آهن، جن مان رگ ويد سڀني کان آڳاٽو آهي، رگ ويد ۾ جيڪي منڊل (باب) آهن، سي جدا جدا زمانن جا لکيل آهن، تنهنڪري خود رگ ويد جي ٻوليءَ ۾ ڦير آهي. رگ ويد جون ڪي ڪي رچنائون (Hymns) اهڙيءَ ڪنهن قديم سنسڪرت ۾ لکيل آهن، جو جيڪي رشي، ويدن واري زماني کان سگهوئي پوءِ ٿي گذريا، سي به انهن جو

¹ ”سنڌو“ لفظ جو اُچار آڳاٽن ايرانين ڦيرائي ڪيو ”هندو“، جو نالو پوءِ سڄي هندو جاتيءَ، بلڪ سڄي هندستان تي پيو. ”هندو“ (سنڌو) لفظ جي اصل معنيٰ هئي سنڌو نديءَ جي ڪناري تي رهندڙيا سڀت سنڌوءَ ۾ رهندڙ پوءِ ٻيون قومون آيون، ته ”هندو“ جي معنيٰ ٿي ”برهمڻي ڌرم کي مڃيندڙ“ سنڌي ٻوليءَ جي تاريخ

مطلب سمجهي نٿي سگهيا. جا حقيقت ڊاڪٽر پندارڪر پنهنجي ڪتاب ”ولسن فٿالاجيڪل ليڪچرس“ (علم لغات بابت تقريرن جي صفحي 13) ۾ ڄاڻائي آهي. ٻين ٽن ويدن جي ٻوليءَ ۾ به ٿورو ٿورو ڦير آهي. پر ٿلهي ليکي انهن چئني ويدن ۾ ڪم آيل ٻوليءَ کي ”ويدڪ سنسڪرت“ يعني ويدن جي زماني واري سنسڪرت¹ سڏيو اٿن. سر گريئرسن ۽ ڪن ڏيهي عالمن جو چوڻ آهي ته آڳاٽا آريا لوڪ ڳالهائڻ ٻولھائڻ ۾ توڙي لکپڙھ ۾ جيڪا ٻولي ڪم آڻيندا هئا، تنهن جو مثال رگ ويد واري ٻولي سمجهڻ گھرجي.

آرين جو مڌيا ديش ڏي وڃڻ

18. رگ ويد کان پوءِ يجر ويد آهي. جنهن ۾ سنڌو نديءَ ۽ ان جي ڀرتي ڪندڙ ندين جو نالو به ڪونهي.² آڳاٽن آرين مان جيڪي ”پرو“ آريا لوڪ هئا، تن مان هڪ راجا ”ڪرو“ ٿي گذريو آهي. تنهن جي نالي پٺيان ڪي پاڻ کي ”ڪرو“ به سڏائيندا هئا، جن جو اولاد پوءِ ڪورو ٿيا، جي پانڊون جا سئوٽ هئا. اهي ”پرو“ يا ”ڪرو“ آريا لوڪ ۽ سندن ڏورانهان سئوٽ ”پنچال“، جن جي سنڌ ۾ حڪومت هئي، تن مان ڪيترا يجر ويد واري زماني ۾ سنڌ ۽ پنجاب جا وڻ ڇڏي هاڻوڪن آگري ۽ اٿوڻ جي گڏيل ڀرڳڻ ڏي ويا. اُتي جنهن هنڌ بينڪون وڌائون، سو هنڌ سندن نالن جي پٺيان ڪرو پنچال ديش سڏجڻ ۾ آيو. انهيءَ پاسي ٻيا آريا لوڪ به رفتي رفتي ايتري قدر تڙي پکڙي ويا، جو هماليا جبل کان وٺي ونديا جبل تائين سمورو ملڪ سندن ٿيو ۽ اهو مڌيا ديش يعني وچولو ملڪ Midland سڏجڻ ۾ آيو. اهو ”آريا ورت“ يا آرين جو ڪنڊ به ڪوٺجي ٿو. انهيءَ پاسي هو ٻين اڻ

¹ سنسڪرت لفظ جو ڌاتو يا بنياد آهي ”ڪر“ kri معنيٰ ڪرڻ جنهن جو اسر مفعول ”ڪرت“ معنيٰ ڪيو يا ڪيل. ”س“ هڪ اڳياڙي (Prefix) آهي جنهن جي معنيٰ آهي ”ڇڻو“، تنهنڪري ”سنسڪرت“ (سنسڪرت) ٻولي معنيٰ چڱي يا صاف ٿيل يعني آڄاڻيل يا ستايل ٻولي Polished or refined language. سنسڪرت ۾ قاعدو آهي ته ”ڪر“ ڌاتوءَ جي اڳيان جيڪڏهن ”س“ اچي ته ”س“ جو اُچار بالائي گڏڻ گھرجي انهيءَ سبب ”سنسڪرت“ بدلان ”سنسڪرت“ (سنسڪرت) ۽ ”سنسڪار“ بدلان ”سنسڪار“ (سنسڪار) چئبو آهي.

² We hear no more of the Indus and its tributaries, for the geographical data of all the recensions of the Yajura Veda point to the Kuru panchal Country lying between the Saraswati and Drishdavi (Ghoghra).” Dr. Macdonell: Sanskrit Literature.

آريا قومن سان لمه وچڙ ۾ آيا، ته سندن ٻوليءَ ۾ ڪجهه بگاڙو ٿيو پر سنڌ جي سنسڪرت جا ڪي اهڙا نشان آهن، جي مڌيا ديش جي هاڻوڪي هنديءَ يا هندستانيءَ (اردو) ۾ ڪيئن.

سنڌ ۽ پنجاب جي گڏيل حڪومت

19. بيجرويد واري زماني ۾ ڪيترا آريا لوڪ سنڌ پنجاب مان لڏي مڌيا ۾ ديش ڏي ويا، ته آنو آريا لوڪن جو مڪو مڇي ويو. اُهي پنهنجي تمام آڳاٽي وڏي ڏاڏي راجا آنوءَ جي نالي پٺيان ”آنو“ يا ”آنو“ Anava يعني راجا آنوءَ جو اولاد سڏبا هئا ۽ ڪي پنهنجي ويجهي ڏاڏي ”شوي“ جي نالي پٺيان ”شوي آريا“ سڏبا هئا. رگ ويد واري زماني ۾ اهي پرشني (راوي) نديءَ جي ڪناري تي رهندا هئا. انهيءَ پاسي هو جنهن هنڌ جاوا ٺهيا هئا، سو هنڌ سندن نالي پٺيان ”شوپور“ (شوي سبي) سڏبو هو ۽ هاڻ شورڪوت ڪوٽجي ٿو.¹ انهن شوي آرين جي اولاد مان هڪڙو هو ڪيڪي ۽ ٻيو سؤ وير. انهن ٻن ڀائرن پنجاب جا ڪي ڀاڱا هٿ ڪيا، جي سندن نالن پٺيان ڪيڪيا ۽ سؤ وير سڏجن ٿا. سندن ٻين ڀائرن پنجاب جا ٻيا پاسا هٿ ڪيا. انهيءَ ريت شوي آرين سڄوئي پنجاب، بلڪه ايران جو ڪجهه پاسو پنهنجي قبضي ڪيو. پراڻن ۾ ڄاڻايل آهي، ته انهن شوي آرين سنڌ به فتح ڪئي.² انهيءَ ريت پنجاب ۽ سنڌ جي گڏيل حڪومت ٿي.

20. آنو يا شوي آرين جا ڏورانهان سؤٽ درهيو آريا هئا. انهن مان هڪ راجا گانڌار هو جنهن هاڻوڪو پشاور ۽ ان جي آسپاس وارو ملڪ پنهنجي قبضي ڪيو هو ۽ اهو سندس نالي پٺيان ”گنڌار“ سڏبو هو جنهن جو اُچار هاڻي قنڌار ڪيو اٿن. انهن درهيو آرين مان ڪيترا پنجاب ۾ هئا، تن کي انو آرين اتان هڪاليو ته اهي گنڌار ڏي وڃي رهيا.

¹ Shorkot in the Jhang district was the capital of the Sibi Country, its ancient name being Sibi and Shivapur, as proved by an inscription dated 83 GE (= A.D. 402-03) on a large copper Cauldron from a Buddhist monastery now in the Lahore Museum.

Dr. V A Smith: Early History of India, 4th Ed: p. 97 (Footnote).

² F E partiger: Ancient Indian Historical Tradition, pp. 264 and 293.

ٺيٺ سنسڪرت جو سنڌ تي اثر

21. گنڌار (قنڌار) وارو پاسو توڙي ڪيڪيا ڀرڳڻو جو هاڻوڪي ڊيري اسماعيل خان ۽ ڊيري غازي خان کان وٺي ملتان جي حدن تائين هو. سي ٺيٺ سنسڪرت جي ڪري ايتري قدر مشهور هئا، جو خود مڌياديش وارا انهيءَ اتر طرف وڌيا پراڻ وٺندا هئا، انهيءَ اتر طرف کان جيڪي علم پراڻي ايندا هئا، تن جا اُچار صحيح ۽ چٽا هوندا هئا ۽ ماڻهو ڪين سنڌ ڪري ليکيندا هئا. هيءَ ڳالهه خود ويدن جي هڪ برهمڻا ۾ ڄاڻايل آهي.¹ سڄيءَ سنڌ ۾ اڄ به سنڌ جي وچولي جي سنڌي ٻولي جهڙي ٺيٺ چئجي، تهڙي آهي. اهو شوي آرين جي سنسڪرت جو اثر آهي. سرحد سنڌ جا رهاڪو خاص ڪري شڪارپوري، قديم زماني کان وٺي گنڌار (قنڌار) طرف وارن وارا سنسڪار پراڻي رهيا آهن. ته اڄ به ڏسو ته اُچار سندن صفا ۽ چٽا آهن ۽ شڪارپور جي ٻوليءَ ۾ ميناڄ به اهڙو آهي، جو سڄيءَ سنڌ ۾ ٻئي ڪنهن به هنڌ جي ٻوليءَ ۾ ڪونهي. هنن ڳالھين جي وڌيڪ اپٽار ”وچولي“ ۽ ”سريلي“ جي ذڪر ۾ ڪبي.

سنڌ ۾ مڌيا ديش وارن جي حڪومت

22. شوي آرين جي حڪومت سنڌ ۽ پنجاب ۾ شايد ويدن واري زماني تائين هلي. اتھاسن واري زماني ۾ اهي ٻئي هنڌ مڌيا ديش وارن جي تابعي هئا. رامائڻ واري زماني (تريتا جڳهه) ۾ مڌيا ديش طرف ايوديا جو راجا دسرت هو. ڪائنس پوءِ سندس مربي پٽ سري رامچندر ايوديا جي گاديءَ تي ويٺو. جو راڻي ڪوشليا مان ڄائو هوس.¹ سنڌيس ٻي راڻي ڪيڪئي هئي.

¹ "In the northern quarters Speech is uttered with most discernment, and north ward go men to learn speech, he who comes thence to him men hearken". Kaustaki Brahmana vii_6 A.B. Keith's Translation, Quoted by Dr. S.K. Chatterji: The Origion and Development of the Bengali Language. Vol. 1. P. 44.

¹ ايوديا جو نالو هاڻوڪي اڻوڻ تي پيل آهي. اهو اڻوڻ وارو پاسو اڳي ”ڪوشل“ سڏبو هو. جو بن پاڻن وروهايل هو: هڪڙو اتر ڪوشل، جنهن کي ”گڙ“ به سڏيندا هئا، جتي جا ”گڙ“ برهمڻ اڄ تائين مشهور آهن، ٻيو ”ڏڪڻ ڪوشل“. سري رامچندر جي سڳي ماءُ راڻي ڪوشليا انهيءَ ڏاکڻي ڪوشل جي راجڪماري هئي. تنهنڪري انهيءَ نالي سان سڏجڻ ۾ ئي آئي.

سنڌي ٻوليءَ جي تاريخ

جا ڪيڪي پرڳڻي جي راجڪماري هئي. تنهنڪري انهيءَ نالي سان سڏجڻ ۾ ٿي آئي. راجا دسرت ڪي ڪيڪي مان پرت نالي پٽ هو. جنهن کي سندس ناناڻو پرڳڻو ڪيڪيا مليو پر رگهو وٺش (15، 87) ۾ ڄاڻايل آهي ته پرت کي سنڌ ديش مليو² هن حقيقت موجب چئبو ته اُنوڀا شوي آرين جو زور انهن سورج وٺي گهرائي جي راجائن اڳيئي پيچي، سنڌ ۽ ڪيڪيا جا پرڳڻا پنهنجي قبضي ڪيا هئا، جنهنڪري راجا دسرت کان پوءِ سندس حڪومت جو ورهاڱو مٿين ريت ٿيو.

23. مهاڀارت واري زماني ۾ سنڌ جو راجا جئدرت هو. پراڻن پٿاندر هو پنجالن مان هو³ جي يجرويد واري زماني ۾ مڌيا ديش ڏي ويا هئا. مهاڀارت ۾ راجا جئدرت جو پيو نالو ”سوڀر“ ڄاڻايل آهي البيروني (سن 1030 ڌاري) ڄاڻايو آهي ته اڳي ملتان ۽ چهارواڙ کي گڏي ”سوڀر“ سڏيندا هئا. انهيءَ سبب سمجهڻ سولو ٿيو آهي ته راجا جئدرت ملتان هو. اهو سوڀر پرڳڻو شوي آرين ويدن واري زماني ۾ هٿ ڪيو هو پر مهاڀارت واري زماني ۾ سندن هٿ ۾ نه هو.

24. سنڌ گزيتيئر موجب مهاڀارت واري لڙائي عيسوي سن کان ٻارهن يا تيرهن صديون اڳي لڳي هئي. انهيءَ لڙائيءَ ۾ راجا جئدرت پنهنجن سالن ڪڙرن جي پاران لڙيو هو پر پانڊون هٿان مارجي ويو هو. کانئس پوءِ سنڌ جو پرڳڻو پانڊون جي تابعي ٿيو.

تعليم جو واڌارو

25. سري رامچندر جي ڀاءُ پرت جا ٻه پٽ تڪش ۽ پشڪر هئا، تن پوءِ گنڌار (قنڌار)¹ وارو پاسو پنهنجي قبضي ڪيو. اتي سندن گاديءَ جا هنڌ سندن نالن پٺيان تڪش سلا ۽ پشڪروتي سڏجڻ ۾ آيا. انهيءَ پاسي تعليم جي واڌاري لاءِ پوءِ هڪ وڏو وشو ودياليه (يونيورسٽي) عيسوي سن کان ڇهه صديون

² Quoted by F.E. Partigen: Ancient Indian Historical Tradition, P.278.

³ Dr. Sita Nath Pardhan: Chronology of Ancient India, p.103

¹ راجا ڌر تراشتر جي راڻي ”گانداري“ جا دريئون ۽ ٻين ڪڙرن جي ماءُ هئي. سا انهيءَ گنڌار پرڳڻي جي راجڪماري راجا سهل جي نياڻي هئي. تنهنڪري انهيءَ نالي سان سڏجڻ ۾ ٿي آئي.

ڪن اڳي، تڪش سلا² ۾ ٻريا ٿيو جو سڄي هندستان ۾ برڪ هو. انهيءَ يونيورسٽيءَ جو ويرانو اڄ تائين راولپنڊي ضلعي ۾ آهي. انهيءَ يونيورسٽيءَ جي ويجهو ناميارو پائني مٺي عيسوي سن کان پنج صديون کن اڳي ڄائو هو جنهن جو جوڙيل سنسڪرت گرامر ”اشٽاڏياڻي“ اڄ تائين مشهور آهي.

سنسڪرت ۾ ڦير ڦار

26. پيچر ويد واري زماني ۾ ڪيترن آرين مڌيا ديش وڃي وسايو ته اتي ٻين ٻين قومن سان لڙهه وڇڙ ۾ اچڻ ڪري سندن ٻوليءَ ۾ ڪجهه بگاڙو ٿيو هو. انهن ساڳين آرين پوءِ موٽي سنڌ، پنجاب ۽ گندار پنهنجي قبضي ڪيا. ته سندن بگڙيل ٻوليءَ جو اثر انهن هنڌن جي ٻوليءَ تي به ٿيو جنهنڪري پوءِ اها به گهڻو ڪري مڌيا ديش جي ٻوليءَ جهڙيءَ ٿي پئي ۽ رفتي رفتي ان وانگر بگڙجي اول وچولي ۽ پوءِ آخرين درجي تي آئي. مطلب ته سنسڪرت جا ٽي قسم آهن: قديم، وچولو ۽ آخرين، قديم سنسڪرت بابت مٿي اڳيئي چيو ويو آهي ته اها ”ويدڪ سنسڪرت“ سڏجي ٿي. تنهنڪري هينئر اول وچولي سنسڪرت جو ذڪر ڪجي ٿو.

وچولي زماني جي سنسڪرت

27. ويدن ۾ رچائون (Hymns) آهن، پر ويدن کان پوءِ جي سنسڪرت (Post- Vedic Sanskrit) ۾ اڪثر ”سوتر“ آهن، تنهنڪري اها سوترن جي زماني واري سنسڪرت (Sanskrit of the Sutra Period) سڏجي ٿي. ”سوتر“ لفظ اهو ساڳيو آهي، جنهن جو بگڙيل اچار سنڌيءَ ۾ آهي ”سُت“، وچولي زماني ۾ وڏيون ڳالهيون ٿورڙن لفظن ۾ ائين آڻيندا هئا، ڄڻ ته ست يا ڏاڳي ۾ موٽي پوئيندا هئا. سوترن جي مکيه خاصيت آهي ”ٿور اڪرائي“ (Brevity). سنڌيءَ ۾ جيڪي پهاڪا آهن، سي اڪثر سوترن جي نموني جڙيل آهن. مثلاً ”جڙيءَ کي جس“، ”ڪندو سو پائيندو“ يا ”جهڙي ڪرڻي تهڙي ڀرڻي“. هتي ڏسو ته هر هڪ پهاڪي ۾ لفظ ٿورڙا آهن، پر منجهن وڏي فيلسوفي سمائل آهي. سوترن ۾ اڪثر قاعدا ڄاڻايل آهن. ”ڌرم سوترن“ ۾ ڌرمي ڳالهيون بابت ۽ ”گريه سوترن“ ۾ گهرو ڳالهيون بابت قاعدا آهن ته گهر ٻاريءَ يا ڪٽنبي ماڻهوءَ کي

² ڪن تاريخن ۾ تڪشلا Taxila لکيل آهي، پر صحيح اچار ”تڪش سلا“ Taksha-sila آهي.

پنهنجي حياتي ڪيئن گذارڻ گهرجي. ائين ”سوترا“ لفظ جي معنيٰ ٿي قاعدو ٿول، يا نُڪتو جو ٿورڙن پر مائيدار لفظن ۾ ڄاڻايل هجي. سوترن ۾ لفظ ٿورڙا، معنيٰ وڏي ويتر منجهن ٻولي به آڳاٽي ڪم آيل آهي. تنهنڪري سوترن تي وڏيون ٽيڪائون (تشریحوں) لکيل آهن. سوترن واري ٻولي وچولي زماني جي ڪتابي ٻوليءَ جو نمونو ڄاڻائي ٿي، پر عام طرح جيڪا سنسڪرت ڳالهائڻ ۾ ايندي هئي، تنهن ۾ پوءِ به ڦير پوندو ويو جنهنڪري آخرين درجي تي آئي.

آخرين درجي واري سنسڪرت

28. آريا لوڪ مڌيا ديش ڏي ويا، تنهن کان پوءِ به هندستان جي ٻين ڀاڱن ۾ تڙندا پکڙندا ويا. مثلاً مهاڀارت واري زماني ۾ سري ڪرشن ڪيترا هزار جادو وڻسي، مٿرا مان ساڻ وٺي، دوارڪا ڏي وڃي رهيو. ائين سنسڪرت جو ٽهلاءُ جدا جدا هنڌن جي اڻ آريا قومن ۾ ٿيو ته انهن جي ٻولي وڌيڪ بگيڙي، جنهنڪري وچولي سنسڪرت ڦري آخرين درجي تي آئي. هنن جا اتماس (رامائڻ ۽ مهاڀارت) ۱. سمرتيون، ڪوي ڪاليداس جا ناٽڪ ۽ ٻيا جيڪي به ڪتاب اڄ تائين سنسڪرت ۾ نڪتا آهن، سي سڀ انهيءَ ۾ لکيل آهن. هنن جا پراڻ به ان ۾ لکيل آهن، تنهنڪري اها عام طرح ”پراڻڪ سنسڪرت“ Puranic Sanskrit سڏجي ٿي. حقيقتون اڄ ڪلھ سنسڪرت سڏبو ئي انهيءَ آخرين درجي واري سنسڪرت (Classical Sanskrit) کي آهي ۽ اها ئي هن وقت اسڪولن ۽ ڪاليجن ۾ پڙهڻ ۾ اچي ٿي.

سنڌ ۽ پنجاب ۾ پشاجن جون بينگون

29. مهاڀارت واري لڙائي جنهن وقت لڳي، تنهن وقت دواپور جڳ پورو ٿيڻ تي هو ۽ ڪلجڳ شروع ٿي ٿيو. انهيءَ وقت ڌاري ڪي پشاج لوڪ آيا، جن جو ذڪر اتماسن ۽ پراڻن ۾ آهي. اهي ڪير هئا، تنهن ڳالھ

۱. رامائڻ ۽ مهاڀارت واري سنسڪرت ڪجهه قدر قديم آهي، تنهنڪري ان کي ”اتماسڪ سنسڪرت“ Epic Sanskrit سڏين ٿا، پر ان ۾ ڪو گهڻو تفاوت ڪونهي، تنهنڪري عام طرح اها به آخرين درجي واري

جو ذڪر ھندن جي ڪنھن بہ ڌرمي پستڪ ۾ ڪونھي. سر گريئرسن پنھنجي ٺاھيل لنگئسٽڪ سروي آف انڊيا ۾ داردڪ ٻولين جي ذڪر ڪندي ڄاڻايو آھي تہ ٻولين جي ڪوجنائن مان ايترو معلوم ٿيو آھي، تہ قديم زماني ۾ جيڪي آريا لوڪ ھميشہ لاءِ ايران ۾ رھيا، تن جي آريا ٻولي جڏھن اڃا پورو ايراني نمونو اختيار نہ ڪيو هو تڏھن ايران وارن آرين مان ڪي هندستان ڏي آيا ۽ ڪافرستان کان وٺي ڪشمير تائين پنھنجا ماڳ جوڙي وينا. منجھائن ڪن پنجاب ۽ سنڌ ۾ اچي بيٺڪون وڌيون. انھن مان ڪي ايشيا ۽ يورپ ڏي بہ ويا ۽ اھي ”جپسي“ (Gipsy) سڏجڻ ۾ آيا. اھي بہ آريا ھئا، پر ايران طرف گھڙو رھيا ھئا. تنھنڪري سنڌين رھڻي توڙي ڪمڻي (ٻولي) ٻيءَ طرح جي ھئي. اھي ڪچو گوشت ۽ مڇي ماس کائيندا ھئا. مڌيا ديش وارا آريا لوڪ بہ اڳي مڇي ماس کائيندا ھئا، پر پوءِ اھڙا پڪا ويٺو ٿيا، جو مڇي ماس کي چھندا بہ ڪين ھئا. (ڏسو مھاپارت جو شانتی پرو. موڪش ڌرم 255) مڌيا ديش جي آرين ھنن ايران مان آيل ماڻھن کي مڇي ماس کائيندو ڏٺو، تہ اھڙي بچان آين جو کين ”پشاج“ نالو ڏنائون. اھو نفرت يا ڌڪار جو لفظ آھي ۽ پوت جھڙي معنيٰ اٿس. سنڌين ٻولي، ڪي بہ سڏيائون ”پوت پاشا“ يعني پوتن جي ٻولي. ڪشمير جي پريان چترال ۽ گلگت طرف اڄ تائين ”درد“ لوڪ رھن ٿا، جي انھن ايران کان پوءِ آيل آرين مان آھن. اھو سڄو پاسو سندن نالي پٺيان ”داردستان“ سڏجي ٿو تنھنڪري سنڌين ٻولين کي سر گريئرسن ”داردڪ ٻوليون“ سڏيو آھي ۽ ھن کان پوءِ اسين بہ اھو ئي نالو ڪم آڻينداسون.

30. ڪشمير طرف کان آيل پشاج لوڪن جي شايد سنڌ جي لاڙواري ڀاڱي ۾ بيٺڪ ھئي. جواج بہ جھپير ذات وارا مھاڻا اتي آھن، جي ھن وقت ڪشمير ۽ پنجاب ۾ بہ گھڻي تعداد ۾ آھن. داردڪ ٻولين ۾ ”گھوڙو“ بدران چون ”گورو“. ڪراچي ضلعي واري لاڙ خاص ڪري ٺٽي طرف جا اچار بہ اھڙائي بگڙيل آھن. ھنن ڳالھين جي وڌيڪ اُڀتار ”لاڙي“ ٻوليءَ جي ذڪر ڪندي ڪبي.

سنڌ جو مڌيا ديش سان ناتو نتڻ

31. پنجاب ۽ سنڌ ۾ جنهن وقت پشاج لوڪن بينڪون وڌيون، تنهن وقت مڌيا ديش وارن آرين ۾ ذات پات جو پيد گهڻو هو. ان وقت مڌيا ديش جي ٻاهرئين پاسي، يعني پنجاب، سنڌ، گجرات، بهار بينگال ۽ ٻين هنڌ، جنهن کي جتان وڻندو هو سو تتان پرڻبو هو. مڌيا ديش وارن آرين پوءِ قاعدو ڪيو ته آرين جو سڱ ٻي ذات وارن ۾ نه ٿئي، ته منجهن نچو آرين جو رت هجي، ته آرين قوم سدائين ٻلوان رهي ۽ ورڻ شڪر پيدا نه ٿين، ٻين هنڌ لنگ جي پوڄا جو به رواج هو جيئن قديم قومن ۾ هو. ويدن کي مڃيندڙ آريا انهيءَ پوڄا جي برخلاف هئا. اهڙن سببن ڪري ٻين هنڌن جي ماڻهن کي نالوثي ڏنائون وراثيا (Viratya) يعني نيات کان نڪتل يا ڪريا ڪرم کان رهت (Outcasts or Riteless people). هنن لاءِ هيءُ قاعدو ڪيائون ته کين پنهنجي نيات ۾ تڏهن گڏينداسون جڏهن هو وراثيا ستوم (Vratya-stoma) ڪندا. هيءُ شدي ڪرڻ لاءِ هڪ يگيه هو. پنجاب ۽ سنڌ، جتي پشاجن بينڪون وڌيو هيون، تن لاءِ چيائون ته اهي ”مليج“ (جهنگلي يا پليد) ديش آهن ۽ مڌيا ديش مان جيڪو ايڏاهين ويندو تنهن کي پراچت ڪرڻو پوندو. ههڙن سخت قاعدن جاري ٿيڻ ڪري پنجاب ۽ سنڌ جا رهاڪو آرين جي نيات منجهان ئي نڪري ويا. هيءُ ڪلجڳ جو پهريون چٽو چٽبو.

32. عيسوي سن کان ڇهه صديون کن اڳي، ٻڌ ڌرم ۽ جين ڌرم جاري ٿيا، جن ۾ ذات پات جو پيد هڻو ئي ڪونه، جيڪي ماڻهو برهمڻن مان سڙيا وينا هئا، تن اهي ڌرم سڀني کان اڳي اختيار ڪيا. سنڌ ۾ ٻڌ ڌرم زور ٿيو ته به برهمڻ اڃا گهڻيئي هئا.

سنسڪرت جو ڦري پراڪرت ٿيڻ

33. مڌيا ديش وارن آرين نه رڳو ڌرمي ۽ پنڌتي وغيره ڳالھين بابت سخت قاعدا جاري ڪيا، پر پنهنجي ٻوليءَ جو به اونو ڌاريائون هيءُ حڪم جاري ڪيائون ته شودرن کي ويدن پڙهڻ جو ڪوبه اڌڪار (حق) ڪونهي. پڙهڻ ۽

¹ پوڙائين جي سوترن ۾ ڄاڻايل آهي، ته انهن هنڌن جا رهاڪو گاڏڙ نسل جا آهن.

پاڙهڻ جو ڪم رڳو برهمڻ ڪن. ته ويدن جا منتر اهي پوريءَ طرح اچارين. پر چالو ٻولي ڪنهن جي بندڻن ۾ ٻڌجڻ جي ڪانهي. سنسڪرت پوءِ به ڦرندي رهي. رفتي رفتي اهڙي حالت ٿي جو جيڪا سنسڪرت عام طرح ڳالهائڻ ۾ ايندي هئي سا سموري ڦري هڪ بنم نئين قسم جي ٻولي ٿي پئي ۽ اها ”پراڪرت“ سڏجڻ ۾ آئي. عام طرح ماڻهو پراڪرت ڳالهائڻ لڳا، ته سنسڪرت ڳالهائڻ جو رواج ئي بند ٿي ويو. هندن جا ويد ۽ ٻيا ڌرمي پستڪ سنسڪرت ۾ لکيل آهن، تنهنڪري برهمڻ ان جو درجو پراڪرت کان مٿي رکيو ۽ اڄ اها سڄي هندستان جي هندن جي پوتر پاشا يا پاڪ ٻولي ليکجي ٿي.

سنسڪرت جو سنڌيءَ تي اڄ تائين اثر

34. هن وقت سنسڪرت ٻولي دنيا جي ڪنهن به ڀاڱي ۾ عام طرح ڳالهائڻ ۾ نٿي اچي ته به ”مثل ٻولي“ نه آهي. اڄ تائين سنسڪرت ۾ نوان نوان پستڪ نڪرن پيا، ڪيترا پنڊت ڌرمي ڳالھين بابت بحث مباحثو ڪندا ٿي سنسڪرت ۾ آهن. برهمڻ، آريا سماجي ۽ ٻيا ڪيترا هندو روزمره جي پاڻ پوڄا وغيره ۾ اها ئي ٻولي ڪم آڻين ٿا ۽ اها اسڪولن ۽ ڪاليجن ۾ به پاڙهڻ ۾ اچي ٿي. انهن ڳالھين جو نتيجو هيءُ ٿيو آهي، ته ڪيترا نوجوان سنسڪرت لفظ وري نئين سر چالو ٿيا آهن. ائين سنسڪرت جو اثر سنڌي، هندي، بنگالي وغيره تي اڄ تائين ڀيڻو ٿئي، پر خود سنسڪرت ۾ ڪا به ڦير ڦار ڪانه ٿي ٿئي. ڦير پوندو ئي چالو ٻوليءَ ۾ آهي. هن وقت سنسڪرت ٻولي عام طرح ڳالهائڻ ۾ نٿي اچي، ته ان ۾ ڦير به ڪونه ٿو پوي انهيءَ سبب جيڪا سنسڪرت پانني مني، ڪاتايانه ۽ پتنجالي رشيءَ جي جوڙيل گرامرن پٽاندر نه هوندي سا غلط ليکجي.

”پراڪرت“ لفظ جون معنائون

35. پراڪرت ٻوليءَ معنيٰ پرڪرتيءَ مان پيدا ٿيل ٻولي. ”پرڪرتي“ لفظ جي هڪڙي معنيٰ آهي ”قدرت“ (Nature) ۽ ٻي معنيٰ اٿس ”اصلوڪي صورت“. جنهن جو ضد آهي ”وڪرتي“ معنيٰ ”بگڙيل صورت“. پراڪرت ٻوليءَ جي پرڪرتي يا اصلوڪي صورت آهي سنسڪرت. تنهنڪري پراڪرت ٻولي معنيٰ اصلوڪي صورت يعني

سنسڪرت مان پيدا ٿيل ٻولي جا قدرتي طرح يا پاڻمرادو سنسڪرت مان
 نهي پئي اها ٻولي عام طرح ڪم ايندي هئي. تنهنڪري هر هڪ پرڳڻي جي
 پراڪرت پنهنجي پنهنجي هئي. تنهنڪري پراڪرت ٻولي معنيٰ پرڳڻي جي
 ٻولي به آهي. هن وقت سنڌ جي پراڪرت هاڻوڪي سنڌي ٻولي آهي.

پالي يا قديم پراڪرت

36. گوتم ٻڌ جو عيسوي سن کان ڇهه صديون کن اڳي ٿي گذريو
 آهي. تنهن جي وقت ۾ سنسڪرت ٻولي اڪثر رڳو برهمڻ ڄاڻندا هئا. ٻيا
 ماڻهو عام طرح هڪ جهوني پراڪرت ٻولي ڳالهائيندا هئا. جا
 هاڻ ”پالي“ سڏجي ٿي. انهيءَ سبب گوتم ٻڌ پنهنجي ڌرم جو پرچار انهيءَ
 قديم پراڪرت ۾ ڪيو ته سندس مٿا ماڻهو پوريءَ طرح سمجهن. هن
 حقيقت مان اينسائڪلوپيڊيا برٽنڪا واري اهو بلڪل پورو انومان ڪڍيو
 آهي ته عيسوي سن کان اٽڪل هڪ هزار ورهيه اڳي سنسڪرت ڦري پالي
 ٿي هئي. جنهنڪري گوتم ٻڌ کي انهيءَ ٻوليءَ ۾ پرچار ڪرڻو پيو هو.

37. ڪي يورپي عالم چون ٿا، ته ”پالي“ لفظ اصل ۾ آهي سنسڪرت
 لفظ ”پرالي“، معنيٰ سِٽ (ڪتاب جي). ڌرمي ليکڪ ٻڌ ڌرم وارن جا ڌرمي
 پستڪ ان ۾ لکيل آهن. تنهنڪري اهو نالو پيو اٿس ٻڌ ڌرم وارا چون ٿا ته
 سنسڪرت ۾ ”پال“ معنيٰ پالڻ، تنهنڪري ”پالي“ ٻولي معنيٰ اها ٻولي جنهن ۾
 ٻڌ ڌرم وارن جا ڌرمي مٿا پاليل يا سنڀاليل آهن. هن وقت پالي ٻولي برما، سيام ۽
 سلون (لنڪا) جي ٻڌ ڌرم وارن جي پوتر پاشا يا پاڪ ٻولي آهي.

پالي ٻوليءَ جو ڦهلاءُ

38. ٻڌ ڌرم وارن ڪتابن ۾ لکيل آهي ته گوتم ٻڌ پنهنجا پوتر چرن
 (پاڪ پير) اسان جي سنڌ پرڳڻي ۾ به گهمايا هئا ۽ سنڌي ماڻهن به ٻڌ ڌرم
 اختيار ڪيو هو. هن مان ظاهر آهي ته ان وقت سنڌ ۾ پالي ٻولي چالو هئي،
 جنهنڪري اسان جا ماڻهو گوتم ٻڌ جو پرچار ۽ ٻڌ ڌرم جا ڌرمي پستڪ
 سمجهي سگهيا ٿي.

39. گوتهر ٻڌ پنهنجي وقت ۾ ٻڌ ڌرم جو ڦهلاءَ پئي ڪيو ته مڌيا ديش وارن آرين پنهنجي برهمڻي ڌرم ڦهلائڻ جي ڪوشش پئي ڪئي. مثلاً عيسوي سن کان ڇهه صديون کن اڳي، اگست مئي، ونڌيا جبل لتاڙي ڏکڻ هندستان ڏي ويو ۽ اتي وڃي برهمڻن جون بينڪون وڌائين. ائين مدراس کاتي ڏي برهمڻي ڌرم ۽ سنسڪرت جو ڦهلاءَ ٿيو پر ان وقت اتر هندستان ۾ ماڻهو عام طرح پالي ٻولي ڳالهائيندا هئا، تنهنڪري ڏکڻ هندستان ڏي به پالي جو ڦهلاءَ ٿيو.

40. عيسوي سن کان پنج صديون کن اڳي، وڃي نالي هڪ راجڪمار ڪيترن ماڻهن سان ”لات“¹ مان لڏي لنڪا (سلون) ڏي ويو ته ٻڌ ڌرم ۽ پالي جو ڦهلاءَ اوڏهين ٿيو ۽ اتي جي پالي ٻولي پوءِ ڦري سنهالي (سنگهالي) پراڪرت ٿي، جا هندستان جي پراڪرت ٻولين جي ڏوراهين سئوٽ چئبي.²

41. عيسوي سن کان چار صديون کن اڳي مڌيا ديش وارن آرين، بهار کان وڌي بينگال وارو پاسو وسايو.³ انهيءَ پاسي اڳي ڪول، سنٿال ۽ هندستان جا ٻيا آڳاٽا رهاڪو هئا. انهيءَ وقت جو سنڌ بابت ڪجهه تاريخي احوال ڏجي ٿو ته هن جهوني زماني جون حقيقتون سمجهڻ سوليون ٿين.

سنڌ تي ڌارين جون ڪاهون

42. ٻڌ ڌرم واري زماني کان ئي اڳي سنڌ جو پرڳڻو سڀيتا ۽ شاهوڪاريءَ سبب ملڪان ملڪ مشهور هو. انهيءَ تي ايران جي بادشاهه دارا پهرئين جو وات پاڻي ٿيو سو عيسوي سن کان 516 کن ورهيه اڳي پنجاب، گندار (قندار) ۽ سنڌ تي ڪاهي آيو. انهن ٽنهن هنڌن جا رهاڪو سندن ڏن ڀرو ٿيا. ته تي سئو سن ٽئينٽ، يعني اٽڪل ٻه سئو سن مل، سون جي خاڪي جا سالياني ڍل طور کيس ڏيندا هئا ۽ ايتري ڍل پئي ڪنهن به هنڌان ڪا نه ملندي.

¹ گجرات جو ڪنڀات جي نار وارو پاسو ۽ سنڌ جو ڏاکڻو ڀاڱو اڳي ”لات“ سڏبا هئا، هيٺ ”لات“ بلران چئڻ ”لاٽ“، ”ت“، ”م“، ”ڙ“ ٿيو آهي.

² ڊاڪٽر سنڌي ڪمار چترجي: بينگالي ٻوليءَ جي تاريخ، جلد 1، صفحو 15

³ ڊاڪٽر سنڌي ڪمار چترجي: بينگالي ٻوليءَ جي تاريخ، جلد 1، صفحو 26 ۽ 79

هيس. انهي ٽنهن هندن جا نالا ايران جي هڪ ڪتبي (اڪريل نوشتي) پراچ تائين لکيل آهن. دارا بادشاهه جي پوين ٻه ڪي سال اهو ڏن پئي اڳاڙيو. ان وقت پنجاب ۽ سنڌ ۾ ايرانين پنهنجي آڻيويتا چالو ڪئي. اسان جا ماڻهو ديوناگري اکرن تي هريل هئا ۽ هنن اکرن جي شڪل بيڊولي ڏنائون ته انهيءَ آڻيويتا تي نالوئي رکيائون ”کر- وشنئي“ يعني گڏهه جا چپا. سنسڪرت ۾ ”کر“ معنيٰ خريا گڏهه ۽ اوشٽ معنيٰ چپا اها آڻيويتا ڪئين ورهيه ساندهه پئي هلي ۽ هندستان مان عيسوي ٽينءَ صدي ڌاري غائب ٿي.¹

سنه 1922ع ۾ موهن جي دڙي جي کوٽائي ٿيڻ وقت اتي هڪ جهونونل پينل هو جنهن جي هڪ ديوار تي ڪي اکر ڪشڻ گهراڻي جي حاڪم وسديو پهرئين (158-177ع) جي وقت جا لکيل هئا. آرڪيالاجيڪل ڪاتي جي سپرنٽينڊنٽ مسٽر ڪلداس بئنرجيءَ اهي اکر سڃاتا، ته ڪروشنئيءَ ۾ لکيل آهن. هن حقيقت موجب چئبو ته عيسوي ٻي صديءَ ۾ به اهي اکر سنڌ ۾ چالو هئا.

43. ايران جي ڪياني بادشاهن جو زور عيسوي سن کان 330 ورهيه اڳي سڪندر اعظم ڀڳو ان وقت پنجاب، سنڌ ۽ گندار (قندار) ايراني حاڪمن جي تابعي هئا، تنهنڪري سڪندر اعظم اهي به اچي هٿ ڪيا. ان وقت الور (روھڙي) ۾ ”ميوسيڪنس“ (موشڪن جو راجا) هو تنهن اول آڻ مڃي ٿي، پر پوءِ پنهنجن برهمڻن وزيرن جي مت تي لڳي يونانين کي سامهون ٿيو ته يوناني لشڪر کي اهڙي باهه وٺي ويئي جو کيس جهلي ڪڍي ڇڏيائون ۽ سڀني برهمڻن جون سسيون لهرائي. انهن کي گجهن جو ڳاهه ڪيائون! هيءَ حقيقت ’ڪئمبرج هسٽري آف انڊيا‘ جي جلد پهرئين ۽ ’سنڌ گزيٽيئر‘ جي صفحي پنجاسي ۾ به ڄاڻايل آهي. سنڌ جا سوين برهمڻ قتل ٿي ويا ته سنسڪرت جو جيڪو ٿورو گهڻو ٺهلاءُ انهن پئي ڪيو تنهن کي گويا پنجنو اچي ويو ۽ پالي ٻوليءَ جو واهپو وڌندو رهيو. اڄ به سنڌ ۾ برهمڻ تمام ٿورڙا آهن.

44. سڪندر اعظم پنهنجي پاران پنجاب ۽ سنڌ ۾ ڪي گورنر مقرر ڪري پاڻ بئبلان ڏي موٽيو ۽ عيسوي سن کان 323 ورهيه اڳي گذاري ويو. سندس مرڻ جي خبر ٻڌي، سنڌ جي ماڻهن يوناني لشڪر کي تڙي ڪڍيو ۽ پنهنجي پرڳڻي جا پاڻ والي ٿيا.

¹ Prof. Rapson: Ancient India.

45. انهن ڏينهن ۾ مڱڻ، يعني بهار جي ڏاڪڻي ڀاڱي ۾، نند گهراڻي جي حاڪمن راج ٿي ڪيو. سندن لشڪر جو سڀم سالار چندر گپت نالي هڪ جوتو جوان هو جنهن ڪيترا همراھ ساڻ ڪري پنجاب مان يونانين کي لوڏي ڪڍيو. انهيءَ ڳالهه ۾ سوڀارو ٿيو ته سنڌ به پنهنجي قبضي ڪيائين، بلڪ نند گهراڻي وارن جو به زور پئجي. پاڻ سڄي اتر هندستان جو والي ٿيو ۽ مؤرين گهراڻي جو بنياد وڌائين.

46. سڪندر اعظم کان پوءِ سندس بادشاهت جو ڪجهه ڀاڱو سيليوڪس نڪيٽر کي مليو. پنجاب ۽ سنڌ هٿ ڪرڻ لاءِ هو عيسوي سن کان 305 ورهيه اڳي، پنجاب تي ڪاهي آيو. ان وقت تائين مهاراجا چندر گپت اهڙو زور ورتو هو جو سيليوڪس جي ساڻس پڇڻ جي جاءِ نه هئي. مهاراجا چندر گپت اهڙو ته سوڙهو گهٽيس، جو سيليوڪس پنجاب ۽ سنڌ تان ته هٿ ڪنيو پر پنهنجي ڌيءَ جو سڱ مهاراجا کي ڏيئي، ساڻس صلح ڪيائين ۽ افغانستان ۽ بلوچستان جا ڪي پاسا کيس ڏاجي ۾ ڏنائين.

سنڌ ۾ مؤرين گهراڻي جي حڪومت

47. مهاراجا چندر گپت جي وقت ۾ ٻڌ ڌرم زور هو. پاڻ به اهو ڌرم اختيار ڪيائين، ته رعيٽ مان ڪيترن سنڌيس پيروي ڪئي. ان وقت پالي ٻولي چالو هئي، سا به رفتي رفتي هيڪاري اهڙو عام ٿي، جهڙي هينئر هندستاني ٻولي سڄي هندستان ۾ عام آهي. هن لاءِ هيءَ ثابتي آهي، ته مهاراجا چندر گپت جو پوتو مهاراجا اشوڪ (272-232 ق.م)، جو سنڌ سميت سڄي اتر هندستان جو والي هو. تنهن ٻڌ ڌرم کي زور وٺائڻ ۽ انسا جي مت ڦهلائڻ لاءِ ڪي شاهي فرمان، اتان جبلن ۾ ٽڪرين تي اڪرائي ڇڏيا هئا، جن مان چاليهه فرمان اڄ تائين هندستان جي ڪيترن ڀاڱن ۾ سلامت پيا آهن. ويجهڙائيءَ ۾ (1932ع ۾) اهڙا يارنهن وڌيڪ فرمان مدراس طرف ٽڪرين تان لڌا اٿن. هن مان ظاهر آهي ته ٻڌ ڌرم اتر توڙي ڏکڻ هندستان ڏي ڦهليو. ته پالي ٻولي به انهن سڀني هنڌ چالو ٿي، جنهنڪري اهي فرمان سڄي هندستان جا ماڻهو سمجهي سگهيا ٿي. اڳ لڌل چاليهن ڪتابن (اڪريل نوشتن) جي ذڪر ڪندي جنرل اي

ڪنگهار ۽ ٻين عالمن ڄاڻايو آهي. ته مهاراجا اشوڪ جي ڏينهن ۾ پالي ٻوليءَ جا گهٽ ۾ گهٽ ته ٽي قسم هئا. جن جو واهيو اتر الهندي هندستان، ٿر، سنڌ، راجپوتانا، گجرات، ڪاٺياواڙ مهاراشٽر ۽ وچ هندستان ۾ هو.

سنڌ جي نيٺ ٻولي

48. مهاراجا اشوڪ پاڻ مگد يعني بهار جي ڏاکڻي ڀاڱي ۾ رهندو هو پر اتي جي پالي ٻوليءَ کان سنڌ جي پالي ٻولي وڌيڪ نيٺ هئي. سنڌ مان ڪي اڪريل نوشتا ڪونه لڌا آهن. ته به هن ڳالهه لاءِ ثابتيون آهن. گنڌار (قنڌار) پرڳڻي ۾ شهباز ڳڙهيءَ طرفان مهاراجا اشوڪ جي وقت جا جيڪي ٻه ڪتبا (اڪريل نوشتا) لڌا آهن. تن ۾ ڪم آيل ٻولي، قديم سنسڪرت کي گهڻو ويجهي آهي. پر انهيءَ ساڳئي مهاراجا جا جيڪي ڪتبا بهار طرفان لڌا آهن. تن جي ٻولي سنسڪرت کان گهڻو ڦريل آهي. هيءَ حقيقت ڊاڪٽر سنيتي ڪمار چٽترجي جي ٺاهيل 'بينگالي ٻوليءَ جي تاريخ' (جلد 1، صفحي 44 ۾) ۽ ٻين ڪن ڪتابن ۾ ڄاڻايل آهي. سر گريئرسن پنمنجي جوڙيل 'لنگسٽڪ سروي آف انڊيا' (جلد 8، ڀاڱو 1، صفحي 2 ۽ 7) ۾ لکيو آهي. ته گنڌار (قنڌار) پرڳڻي وارن نوشتن ۾ جيڪا پالي ٻولي ڪم آيل آهي. تنهن ۾ اچارن سان لاڳاپو رکندڙ ڪي ڪي اهڙيون خاص ڳالهيون آهن. جي اڄ تائين داردڪ ٻولين (ڪشميري وغيره)، سرائڪي ۽ سنڌيءَ ۾ نظر اچن ٿيون. مثال ڏنو اٿس. ته سنسڪرت لفظ "يڪت" جو اچار پاليءَ ۾ بگڙجي ٿيو "پت" bhatta ("ت" اکر ٻٽو). پنجابي، لهندا (پنجاب جي الهندي طرف جي ٻولي، ديري غازي خان واري ۽ سرائڪي) ۽ سنڌيءَ ۾ به چون "پت"، باقي هندستاني، گجراتي، مراٺي وغيره ۾ چون "پات". يعني ٻئي "ت" جو اچار ڪڍي ڇڏيو اٿن ۽ انهيءَ ڪوٽ جي مجرائيءَ لاءِ لفظ جي منڍ واري "آ" جي اچار کي وڌائي "آ" ڪيو اٿن. سر گريئرسن هيئن به چيو آهي ته آءُ پنمنجي دل ڪري ائين سمجهان ٿو ته گنڌار طرف تڪش سلا ۾ جيڪا پالي ٻولي ڳالهائڻ ۾ ايندي هئي. سا ٻڌ ڌرم وارن پنهنجن ڌرمي پستڪن ۾ ڪم آندي. اسان به مٿي اڳي ئي چيو

آهي ته انؤ (شوي) آرين جي جڏهن سنڌ ۾ صاحبي هئي ۽ گذار طرف درهيو آرين راج ٿي ڪيو تڏهن انهن ٻنهي هنڌن جي سنسڪرت مڌيا ديش وارن آرين جي سنسڪرت کان وڌيڪ نيت هئي. سنسڪرت پوءِ بگڙجي پالي ٿي. ته سنڌ ۾ گذار طرف جي پالي ٻولي به ضرور بهار ۽ ٻين هنڌن جي ٻوليءَ کان وڌيڪ نيت ٿيندي ٻي مکيه ڳالهه هيءَ به آهي. ته پالي ٻوليءَ جا نه رڳو اچار پر ڪي لفظ به جهڙا اسان جي سنڌي ٻوليءَ سانڍيا آهن. تهڙا ٻيءَ ڪنهن به ڏيهي آريائي ٻوليءَ نه سانڍيا آهن. جيئن هيٺ ڄاڻائجي ٿو:

پالی جا سنڌي ۾ نشان

49. پالي ٻوليءَ جي اچارن ۾ هڪ مکيه ڳالهه، جا گهڻو ڌيان ڇڪي ٿي، ساهيءَ آهي، ته جن سنسڪرت لفظن ۾ دٽيه يعني پٽا اکر يا گڏيل حرف صحيح آهن، تن جا اچار پاليءَ ۾ ڀڄي يا ملي هڪ روپ (Assimilate) ٿي ويا آهن. مثلاً، سنسڪرت ”سپت“، پالي ”ست“ سنڌيءَ ۾ به ڇئون ”ست“ (7) پر هندستانيءَ وغيره ۾ چون ”سات“، ڏسو ته اسان جا اُچار بجنسي پاليءَ وارا بيٺا آهن!

ٻيا مثال:

سنسڪرت ڀالي سنڌي سنسڪرت ڀالي سنڌي سنسڪرت ڀالي سنڌي

ڌرم ڌرم-ڌرم پريم پريم-پريم پريم-پريم

سنسڪرت لفظ ”ڌرم“ ۽ ”پريم“ اسين هاڻ جيئن جو تيئن چئون ٿا، پر ڌرم مل ۽ ڌمي ٻائي (ڌرمي ٻائي) نالن ۾ نچ ڀالي لفظ ”ڌرم“ ڪم آڻيون ٿا، جو ٻئي ڪنهن به ٻوليءَ ۾ ڪم نٿو اچي. پيو (پريمي) آهي جنهن ۾ ”م“ ڪي مٽي ”و“ ڪيو اٿئون. سنڌ جي ڪن هندو چوڪرين ۽ زالن جو نالو ”ميمي“ آهي. اهو به اصل ۾ ساڳيو ڀالي لفظ ”پيمي“ آهي، جنهن ۾ ”پ“ ڪي مٽي ”م“ ڪيو اٿئون. ڪٿي آهن ”ڌم“ ۽ ”پيم“ لفظ هندستاني ۽ ٻين آريا ٻولين ۾؟ تڏهين چئبو ته شاباس اسان جي سنڌي ٻوليءَ کي آهي، جا قديم زماني جي ڀاليءَ وارا نشان اڄ تائين سانڍيندي پئي اچي.

50. سنڌيءَ ۾ اهڙا ڪيترائي لفظ آهن، جن جي اصولي سنسڪرت صورت اتريقدر منجھي وئي آهي. جواهي سڃاڻڻ ٿي مشڪل، پر پاليءَ ۽ پراڪرت جي اُچارن سان انهن جي پيٽ ڪجي ٿي، ته پوءِ سڃاڻڻ سولاً ٿين ٿا. مثلاً سنسڪرت لفظ ”للات“ جو اُچار سنڌيءَ ۾ آهي ”نرڙ“! هن ۾ هڪڙو بـ ساڳيو اکر ڪونهي، ته پوءِ سڃاڻجي ڪيئن؟ سنسڪرت جو اچار پاليءَ ۾ ٿيو ”نلات“، پراڪرت ۾ ”نڌال“ (نڌال)، سنڌيءَ ۾ نراڙ۔ نرڙ معنيٰ پيشاني. ائين پالي ۽ پراڪرت ٻوليون سنڌي لفظن جي بنيادن ڳولي لهڻ ۾ وڏي واهر ڪن ٿيون.

51. سنسڪرت ۽ پاليءَ جي باريڪ پيٽ ڪرڻ سان، عالمن کي معلوم ٿيو آهي ته ٻنهي ٻولين جي وچ ۾ جيتوڻيڪ تفاوت آهي، ته به پالي ٻولي سنسڪرت کي بلڪل ويجهي آهي. ڊاڪٽر پنڊارڪر پنهنجن تقريرن ۾ ڄاڻايو آهي، ته اٽڪل روه پاليءَ ۾ پنجن مان ٽي پتيمون لفظ نج سنسڪرت آهن. باقي ٻن پتيمن ۾ به رڳو ٿوري تبديلي معلوم ٿئي ٿي. سنسڪرت وياڪرڻ جي، پالي وياڪرڻ سان پيٽ ڪرڻ سان عالمن کي معلوم ٿيو آهي ته پاليءَ مان ”دو وچن“ (Dual) نڪري ويو آهي. اسمن جي حالتن ۽ فعلن جي گردانن ۾ به ٿورو ڦير آهي. اهڙيءَ طرح ڪن جزوي ڦير ڦاري کانسواءِ، ٻنهي ٻولين جو وياڪرڻ به گهڻو ڪري ساڳيو آهي. مطلب ته سنسڪرت کي جهڙو پالي ٻولي ويجهي آهي، تهڙو ٻي ڪا به پراڪرت ٻولي ويجهي ڪانهي. حقيقتون ”پراڪرت“، نالو ئي انهن ٻولين تي پيل آهي، جي پاليءَ کان وڌيڪ بگڙيل هيون. جنهن صورت ۾ گوتم ٻڌ پنهنجو پرچار پالي ٻوليءَ ۾ ڪيو هو ۽ ٻڌ ڌرم وارن جا ڌرمي پستڪ ان ۾ لکيل آهن، تنهن صورت ۾ پالي ٻولي ٻڌ ڌرم وارن جي پوتر يا شا يا پاڪ ٻولي ٿي ۽ ان جو مرتبو ٻين پراڪرت ٻولين کان مٿي ليڪجن ۾ آيو.

سنڌ تي بختر جي يونانين جي ڪاهه

52. مهاراجا اشوڪ جي وقت ۾ سنڌ ۾ ڪن هنڌ ”ستوپ“ (Stupa) ٺهيا ۽ اهي تيرٿن جا هنڌ ليڪجن ۾ آيا. ان وقت ٻڌ ڌرم هيڪاري زور ورتو

۽ پالي ٻوليءَ به ترقي ڪئي. مهاراجا اشوڪ، عيسوي سن کان 227 ورهيه اڳي گذاري ويو. ڪائٽس پوءِ عيسوي سن کان 180ع کن ورهيه اڳي بختري (بئڪٽريا) طرف جا ڪي يوناني لوڪ پنجاب تي ڪاهي آيا ۽ پوءِ سنڌ به فتح ڪيائون. سندن وقت جي نشاني بختي، بغدي ۽ بلغاري لفظ آهن:

بغدي بلوچن جا آٺ ويهون اُن
 ڌاڙي خاطر ڌاريا، مھري ملوڪن
 تنگن ڊگھا، وڃڻ سگھا،
 جن جا چيريا چپ چرن
 ڪنڌن ڪارا، پڇ بهارا،
 جن جا ڪر نه ڪڙڪو ڪن
 نڪ ۾ نوڙي، وڃن ڊوڙي، بختي بلوچن،
 منزل مارڻ، پوءِ نھارڻ، اھو عيب اُن،
 وڃي واءِ چڙھن، ته به ڪنھن ڪين ”ڪبير“ چوي
 (ڪبير شاھ)

بغدي معنيٰ بلخ (بلخ بخارا) جو اُٺ، بختي معنيٰ بختري (بئڪٽريا) جو اُٺ، اهي ٻئي يوناني لفظ آهن. بئڪٽريا (بڪٽري-بختري) جو قديم فارسيءَ ۾ اُچار ”باختري“ ”باخدي“ هو ۽ اهو هاڻ ”بلخ“ (بلخ) سڏجي ٿو.¹ انهن نالن مان ”بغدي“ ۽ ”بختي“ لفظ ٺهيا آهن، اهي ٻن ٿوهن سان هئا ۽ پنڌ جا تڪا هئا، تنهنڪري ٻنهي جي هاڻ معنيٰ آهي ”پلومھري اُٺ“.

الف: بولغار جو شهر وونگا نديءَ جي ڪناري تي آهي، اتي جي نانگ جي وڏن وانگر حقن جا نڙ سنڌ ۾ عام ٿيا، ته اهي ”بلغاري“ يعني بولغار جا سڏجڻ ۾ آيا، انهن نڙن سان ڦوڪ سٺي پري سگهجي ٿي، تنهنڪري پوءِ ”بلغاري“ معنيٰ ٿي سٺي متل چلمري يا چڱو متل حقو.

¹ Raulinson: India and the Western world, p.69.

سنڌ تي مصيبت پٺيان مصيبت

53. بئڪٽريا جي يونانين مٿان سن 70ع ڌاري سٿين (ساڪ) لوڪ ڪاهي آيا. ڪائٽن اڳي ٻيا جيڪي ڌاريا ماڻهو آيا، سي ملڪ ڦري هليا ويا. پر هي سٿين لوڪ هندستان ۾ ڪوپو ڪوڙي ويهي رهيا. پوءِ به سٿين لوڪن جون ٽولين پٺيان ٽولين هندستان ڏي ڌوڪينديون پئي آيون. راجپوتن مان راجا ساليواهن انهن سٿين يا ساڪ لوڪن کي ملتان کان ٿيه ڪوهه پري ڪاهروڙ جي نزديڪ اهڙي سخت شڪست ڏني، جو سندس ماڻهن کيس لقب ڏنو ”ساڪاري“ يعني ساڪ لوڪن جي آري (دشمن). هن وڏي سوڀ جي يادگيري قائم ڪرڻ لاءِ انهيءَ مهاڀاري لڙائيءَ واري سال (78ع) کان ساليواهن جو ساڪ يعني سبب شروع ڪيائون، جواڻ تائين هلندو اچي. راجا ساليواهن جي پوٽي جونالو ”پٽي“ هو، جنهن جو اولاد جيسلمير جا پٽي راجپوت آهن.

54. سنڌ ۾ ڪا اهڙي ڀر ڪا نه هئي، جا ساڪن کي سامهون ٿئي، تنهنڪري هنن ڌارين جي ڌم ڪرڻ سنڌ ڏي هڻي. انهيءَ وقت ڌاري سٿين لوڪن جون ٻيون به ذاتيون پنجاب ۽ سنڌ ڏي آيون. انهن مان هڪڙا ”جت“ ۽ ٻيا ”ميد“ (مير) هئا. سنڌ ۾ جت اڄ تائين آهن. راجپوتانا ڏي اچي اهي پاڻ کي ”جات“ (راجپوت) سڏائين ٿا. سنڌ جي مهاڻن مان اڄ تائين ڪي ”مير“ سڏبا آهن. اهي سٿين لوڪ اصل تاتاري لوڪن مان هئا ۽ سنڌ ۾ اهڙو زور ٿي ويا جو ان وقت سنڌ تي نالوئي پيو ”انڊو-ستيا“ (ڏسو سنڌ گزيٽيئر صفحو 87). انهن نڪو ڪو نئون ڌرم آندو، نڪا ڪا اوچي ٻولي آندائون. سندن وقت ۾ ٻڌ ڌرم زور هو، ته پاڻ به اهو اختيار ڪيائون ۽ ٻولي به اسان واري اختيار ڪيائون. پر پاڻ اُچار بگيڙيائون. سنڌين صاحبيءَ ۾ سنڌ جو واپار روم سان هلندو هو. سنڌي ماڻهو روم مان چڱو ٺڪو ماري ايندا هئا، جنهن ڳالهه جي يادگيري اڄ به هڪ ڀاڪو ڏياري ٿو. ”توڙي وڃي روم ته به ڏيو ۽ ٿوم لکيو لوح قلم ۾.“ مطلب ته روم ۾ وڃي ماڻهو شاهوڪار ٿئي ٿو، پر جيڪڏهن ڪنهن جو نصيب ڪٽل هوندو ته اتي به ڏيو ۽ ٿوم (غريبان روزگار) حاصل ٿيندس.

55. ستين جي وقت ۾ ڀرٿو (پملو) Parthians آيا. ”پيرپلس“ ۾ ڄاڻايل آهي، ته عيسوي پهرئين صديءَ ۾ اهي ستين ۽ ڀرٿو سنڌ ۾ پاڻ ۾ پئي لڙيا ۽ هڪٻئي کان زور ٿيڻ جي ڪوشش پئي ڪيائون، پر ”چورن مٿان مور پيا“، وڃائين ڪش لوڪ آيا، جي زور ٿيا.

56. ڪش گهراڻي جي راجا ڪنشڪ ٻڌ ڌرم کي گهڻو زور وٺايو جنمڪري سنڌ سميت سڄي اتر هندستان ۾ ڌرم هيڪاري وڌيڪ ڦهليو ڪاٺس پوءِ وسديو پهريون ۽ وسديو ٻيو سنڌ جا حاڪم ٿيا. موهن جو دڙو، ڪاهوءَ جو دڙو ۽ ٻيا هنڌ جتي ٻڌ ڌرم جا نل ٺهيل آهن، سي نل انهيءَ وقت ۾ ٺهيا هئا.

سنڌ ۾ ڳڻو گپت گهراڻي وارن جي تابي

57. عيسوي سن کان 184 ورهيه اڳي، جڏهن مؤرين گهراڻي جو زور ٿٽو تنهن کان وٺي اٽڪل 320ع تائين يعني ڀريا پنج سئو ورهيه ساندھ سنڌ ۾ ڳڻي گهڻا لاهه ڇاڙها ڏنا. انهيءَ کان پوءِ 320ع ڌاري مڌيا ديش جي پنڇالن جي ڪل وارن پنمنجو نالو ڪيو. يجرويد واري زماني کان وٺي اهي پنڇال ڪانيه ڪڇ (ڪنوج) ۾ راج ڪندا هئا. هيٺ سندن ڪل وارن، گپت گهراڻي جو بنياد وڌو ۽ سنڌ جي ستين حاڪمن کي پنمنجوڏن ڀرو ڪيائون پر سنڌ جي حڪومت جون واڳون وري به ستين لوڪن جي هٿ ۾ ڇڏيائون

58. گپت گهراڻي جي راج شروع ٿيڻ سان برهمڻن لاءِ جڻ ته سونو سج اڀريو ڇاڪاڻ ته گپت گهراڻي وارا سڀ ڪريا ڪرم برهمڻن کان ڪرائيندا هئا، ٻڌ ڌرم جاري ٿيڻ ڪري برهمڻن نوڪر ڪاڏي هڻي، سي هيٺ چيتي هلڻ لڳا. ڪن لنگ جي پوڄا ٿي ڪئي ۽ ناڪر دوارا ٿي ٺاهيا، ته انهن ڳالهين تي اعتراض ڪونه اٿاريائون. ائين ماڻهن جي پيٽ تي هلڻ لڳا ته ٻڌ ڌرم هوندي به، برهمڻي ڌرم وري پاڻ ڪٽڻ لڳو. راجا سمدر گپت جو پٽ راجا چندر گپت ٻيو جو عام طرح وڪرماجيت (وڪرمادتيه) سڏجي ٿو، تنهن جي ڪوشش سان وڌيا جو ڦهلاءَ چڱو ٿيو سندس درٻار ۾

¹ هن راجا کان چار سئو کن ورهيه اڳي ٻيو راجا وڪرماجيت ٿي گذريو هو جنهن جو سڃاڻپ عيسوي سن کان 85 ورهيه اڳ ليکجي ٿو.

جيڪي عالم ۽ فاضل هئا، تن مان ٽو چٽا ”نورتن“ (Nine gems) سڏجڻ ۾ آيا، جن مان هڪڙو ناميارو ڪوي ڪاليداس هو جنهن جا سنسڪرت ناٽڪ مشهور آهن. ٻيو ورجي هو جنهن جي جوڙيل پراڪرت ويلاڪرڻ مان هن ڪتاب جوڙڻ ۾ ڪجهه مدد ورتي ويئي آهي.

59. گپت گهراڻي وارن جي صاحبيءَ ۾ ماڻهو سک سانت ۾ گذارڻ لڳا، گهرن ۾ ڪٿائون ٿيڻ لڳيون ۽ ماڻهو پراڪرت لفظن بدران ڪيترا ئي سنسڪرت لفظ ڪم آڻڻ لڳا.

سند ۾ راءِ گهراڻي جو راج

60. گپت گهراڻي وارن جي راج شروع ٿيڻ کان پوءِ ڏيڍ سئو کن ورهيه ساندھ هندستان جي ماڻهن نهايت امن امان ۾ گذاريو پر پوءِ ”هون“ لوڪ هندستان تي ڪاهي آيا، جي ”هون“ به سڏبا هئا. انهن مان ڪي گورجر، ڪي اهير (اڀير) ۽ ٻين ذاتين وارا هئا، پر سڀني کي گڏي ”هون“ Huns سڏيو اٿن. سندن مهندار ”مهرگل“ نالي هو جو نهايت ظالم هو ٻيا ڪن سڄ مان وسندي پر هيءُ وسنديءَ مان سڄ ڪرڻ وارو هو. گنڌار (قنڌار) طرف تڪش سلا يونيورسٽي هئي، تنهن ۾ مهرگل، جي ماڻهن ڦرلٽ ڪري ماڻهن جي گهرن کي باهيون ڏنيون. هندن ۾ اهڙو هراس پيدا ٿيو جو اهو سمورو پاسو خالي ڪري ويا ۽ هن وقت انهيءَ پاسي رڳو پٺاڻ رهن ٿا. پنجاب جي الهندي طرف ڪيڪيا جو پرڳڻو جو وڏو مرڪز هو. سو به هنن هون لوڪن باهيون ڏيئي جلايو ۽ هتي جي هندن کي به لڏوڻو پيو. اڄ اهو ديري اسماعيل خان ۽ ديري غازي خان وارو پاسو ٻروچڪو ملڪ آهي. اهي ئي هون لوڪ هئا، جن گپت گهراڻي جو خاتمو ڪيو ۽ سند ۾ اچي راءِ گهراڻي جو راج برپا ڪيو. اهي لوڪ پهريائين شودر ليکبا هئا،¹ پر برهمڻي ڌرم کي مڃڻ لڳا، ته برهمڻن گهڻي خوشيءَ سان سندن شدي ڪري ڪن ڪتري بنايو. پانڌجي ٿو ته اگني (باهه ٻاري) هون هوم ڪري سندن شدي ڪيائون، جنهنڪري سندن اولاد ”اگني ڪل“ يعني باهه

¹ هوان شيانگ نالي هڪ چيني مسافر، عيسوي ستين صدي ۾ راءِ سامهيءَ جي وقت ۾ آيو هو. هن صاحب پنهنجي سفر نامي ۾ چٽايو آهي ته سند جو راجا هڪ شودر هو. پانڌجي ٿو ته انهيءَ وقت کان سگهو ئي پوءِ هيءُ راءِ گهراڻي وارا حاڪم ڪتري راجپوت سڏجڻ ۾ آيا.

جي خاندان مان پيدا ٿيل راجپوت (راجا جا پٽ) سڏجڻ ۾ آيو ڏسو ڪرنل ٽاڊ جو 'راجستان جو احوال'. هندستان جي تازين جڙيل تاريخن ۾ راجپوتن جو زمانو سن 650ع کان وٺي ليکيو وڃي ٿو. انهن ڌارين لوڪن به اچي هندستان جون پراڪرت ٻوليون اختيار ڪيون.

پراڪرت ٻولين جا قسم

61. پالي ٻولي سڄي هندستان ۾ ٽلهيل هئي ۽ پوءِ بگڙجي پراڪرت ٿي. ته هندستان جي جدا جدا ڀاڱن ۾ پراڪرت ٻولي پنهنجي پنهنجي نموني واڌارو ڪيو. جنهنڪري ان جا گهڻا نمونا ٿيا. جيئن ڌرم وارن جا ڌرمي پستڪ، انهن مان ڪن ۾ لکيل آهن. اسان جي آڳاٽن ماڻهن انهن جا گرامر به ٺاهيا هئا. جي اڄ تائين موجود آهن. ڇنڊ نالي هڪ شخص عيسوي سن کان ٽي سؤ ورهيه اڳي. يعني مورين گهراڻي جي صاحبيءَ ۾ پراڪرت ٻولين جو وياڪرڻ ”پراڪرت لڪشڻ“ نالي جوڙيو هو. جنهن جو ترجمو ڊاڪٽر هورنل Dr. Hoernle ڪيو آهي. ڇنڊ کان پوءِ ورڇجي، جو مهاراجا وڪرما جيت جي درٻار جي نون رتن مان هڪ لکيو وڃي ٿو تنهن ”پراڪرت پرڪاش“ ٺاهيو جنهن جو ترجمو ڊاڪٽر ڪويل Dr. Cowell ڪيو آهي. جيئن ڌرم جو نامور اڀاسڪ هيمچندر آڇاريا، جو سن 89-1088ع ڌاري احمد آباد ۾ ڄائو هو. تنهن ”هيم وياڪرڻ“ جوڙيو جنهن جي اٺين باب ۾ پراڪرت ٻولين جو وياڪرڻ ڏنو اٿس. هيم وياڪرڻ جو ترجمو ڊاڪٽر پشل Dr. Pischel ڪيو آهي. هيمچندر آڇاريا کان پوءِ تروڪرم لڪشميڏر مارڪنڊيا (عيسوي سترهين صديءَ ۾) ۽ ٻين، پراڪرت وياڪرڻ ٺاهيا. انهن ڪتابن مان معلوم ٿئي ٿو ته پاليءَ واري زماني کان پوءِ، هندستان جي جدا جدا ڀاڱن ۾ جيڪي پراڪرت ٻوليون ڄالو هيون، تن مان ڇهه مکيه هيون:

- (1) مهاراشٽري (2) ماگڌي (3) ارڏماگڌي (4) شؤرسيني (5) پٽشاجي (6) اڀيرنش. انهن ڇهن نالن مان ظاهر آهي ته ٻهريون چار پراڪرت ٻوليون جن

هندن ۾ ڳالهائڻ ۾ اينديون هيون، تن هندن جا نالا مٿن رکيل هئا ۽ پشاجي پراڪرت، پشاج لوڪن جي ٻولي هئي، جن بابت مٿي اڳيئي چيو ويو آهي ته ڪلجڳ شروع ٿيڻ وقت هنن پنجاب ۽ سنڌ ۾ اچي بيٺڪون وڌيون هيون. ”اپيرنش“ معنيٰ بگڙيل ٻولي، تنهنڪري اها ڪنهن خاص هنڌ جي ٻولي نه هئي، پر جيڪا به ٻين پراڪرتن کان وڌيڪ بگڙيل هئي، سا انهيءَ نالي سان سڏبي هئي. انهن ڇهن پراڪرتن مان مهاراشٽريءَ جو درجو سڀني کان مٿي ڪري ليکيو اٿن. جيئن ڌرم وارن جا ڌرمي پستڪ ان ۾ لکيل آهن. اها وڏي ايراضيءَ ۾ چالو هئي ۽ اهڙي ته مکيه هئي، جو هيمنچندر آچاريا جڏهن رڳو ”پراڪرت“ لفظ ڪم آڻي ٿو تڏهن مطلب ئي اٿس ”مهاراشٽري پراڪرت“. پنهنجي گرامر ۾ گهڻو ذڪر ئي ان جو اٿس. ٻين پراڪرتن جو به قاعدا رڳو مهاراشٽري پراڪرت جا ڏنا آهن: ٻين پراڪرتن ٻولين بابت رڳو ايترو ڄاڻايو اٿن ته اهي فلاڻين فلاڻين ڳالهيون ۾ مهاراشٽريءَ کان علحديون آهن.

اپيرنش

62. وچولي زماني جون پراڪرت ٻوليون، جي پاليءَ جو درجو لنگهي وڌيڪ ابتر ٿيون، سي پوءِ وڌيڪ بگڙيون. اهو سڀاويڪ آهي ته جت، ڌنار ۽ ٻيا ان پڙهيل ماڻهو لفظن جا اچار بگڙين ٿا. وقتي ساڳيا واڳيا به ٻوليءَ ۾ چڱون ڪن ٿا. ائين ٻولين ۾ بگاڙو پوي ٿو پر پاليءَ واري زماني کان وٺي هندستان ۾ حالتون ئي اهڙيون اچي بڻيون جو هڪٻئي پٺيان ڌاريا لوڪ ڪاهي پئي آيا ۽ انهن به اهي ئي پراڪرت ٻوليون اختيار ڪيون، ته پاڻ اچار وڌيڪ بگڙيائون، جنهنڪري آڳاٽن نحوين، انهن بگڙيل ٻولين کي ”اپيرنش“ سڏيو آهي، جنهن جي معنيٰ آهي مقرر درجي کان ڪريل Fallen from the norm، يعني بگڙيل يا ڪريل ٻولي. اپيرنش جو درجو سڀني پراڪرت ٻولين کان گهٽ ڪري ليکيو اٿن. هندستان جي جدا جدا ڀاڱن جون اهي اپيرنش ٻوليون بگڙجي هاڻوڪيون هندي، سنڌي، گجراتي وغيره

اسڪرت ۾ ”پرنش“ معنيٰ ڪرڻ ”آپ“ هڪ اڳياڙي prefix آهي، جا بگڙجڻ يا خراب ٿيڻ جي معنيٰ ڏيکاري ٿي. مثلاً ”مان“ معنيٰ عزت ۽ ”آپمان“ معنيٰ بيعزت.

ٽيون آهن. جنهنڪري چئبو ته آڳاٽين پراڪٽرن ۽ هاڻوڪين ڏيهي ٻولين جو وچ وارو ڏاڪو هي اڀرنش پراڪٽر ٻوليون آهن.

63. اڀيرنش جو ذڪر پراڪرت گرامر جوڙيندڙن هيمنچندر آچاريا، تروڪرم ڪرمڌيشور ۽ مارڪنڊيا ڪيو آهي. ڊنڊن پنمنجي ”ڪاويه درس“ ۾ ڄاڻايو آهي ته اڀيرنش ٻولي، اهيرون (اڀيرن يعني گنوارن يا مالدارن) جي ٻولي هئي ۽ سنڌ جا اهيرون اڀيرنش ۾ شعر چوندا هئا. ان وقت جو سنڌ جو شعر ملي نٿو سگهي، باقي گجرات طرف جي ناگر اڀيرنش جو شعر موجود آهي، جنهن مان تورا ٽڪر ڊاڪٽر ڀنڊارڪر پنمنجي ڪتاب Wilson Philological Lectures ۾ ڏنا آهن. سنڌ ۾ اهي ڪوبه سمجهي ڪونه سگهندو تنهنڪري هتي رڳو ايترو ڄاڻائجي ٿو ته ان ۾ ”دوهر“، يعني ٻن ستن وارا بيت آهن، سنڌ جو ٻه قديم شعر ”دوهر“ آهي.

پراگرت جا مزیدار مثال

64. پراڪرت ۽ اڀيرنش ۾ ٻه مکيه ڳالهيون گهڻو ڌيان چڪين
ٿيون. ڪيترن لفظن جي وچ ۽ پڇاڙيءَ مان حرف صحيح ايتريقدر نڪري
ويا آهن، جو هن وقت پراڪرتن ۾ سڀ کانمٿي لفظ جي پڇاڙيءَ ۾ هڪ نه
ٻيو حرف علت يا ”هـ“ جو اچار آهي ۽ ٻيو ڪوبه حرف صحيح ڪونهي.
لفظن مان جڏهن ته هڏا ويا آهن نڪري باقي رڳو ماس پيو لڙڪي. مثلاً
سنسڪرت لفظ ”هردي“ معنيٰ هردو يا دل ۽ ’متر‘ معنيٰ مٺ (ماڻڻ).
پراڪرت ۾ انهن جا اچار ٿيا ”هنڌ“ ۽ ”منڌ“! ڪنهن کي جيڪر اعتبار ۾
ئي ڪونه اچي، ته ڪو پراڪرت ڳالهائيندڙ هن ريت لفظن سان حرف
کڍي رهيو هوندو وانگر (ءِ-ءَ-ي-ي-ه) پڻ ڪندا هئا. پر ڏسون ٿا، ته اهي
ساڳيا لفظ سنڌي ۾ آهن؛ پراڪرت لفظ ”هنڌ“ بدران چئون ”هنئون-
هنانءُ“ معنيٰ دل ۽ ”منڌ“ بدران چئون ”مينئون“ (ميان)- مثلاً، ميان قادر
بخش، پراڪرت ٻوليءَ ۾ خود ”پراڪرت“ لفظ جو اچار آهي ”پاييه“،
جنمناڪري ڌنپال آچاري پنهنجي جوڙيل پراڪرت ڪوش (ڊڪشنريءَ)
جو نالو ئي رکيو آهي ”پاييليچي“ جو اصل ۾ آهي سنسڪرت
لفظ ”پراڪرت لڪشمي“. ”لڪشمي“ جو اچار بگڙجي ”لچمي“ ۽

پوءِ ”لڇي“ ٿيو آهي. اهو اچارن جو نمونو اڄ تائين ڪجهه قدر لاڙجي هندن ۾ آهي، جي ”ناريل بدران چوڻ“ تائين!
65. پراڪرت ڳالهائيندڙن جا اچار نه رڳو ٻاتن جهڙا هئا، پر ڪجهه گهڻن جهڙا به هئا. مثلاً،

سنسڪرت	پراڪرت	سنڌي
نر	ٿرو	نر (مونث: ’مادي‘)
نشڪرمڻ	ٽڪمڻ	نڪرڻ (ٻاهر وڃڻ)
نيان	ٿيان	نيان (حوض... چشمو)
نگر	ٿنر	نير معنيٰ شهر

مثلاً، ”بيڪانير“ جو شهر بيڪي نالي هڪ راجپوت جي نالي پٺيان سڏجي ٿو. پراڪرت ڳالهائيندڙ گهڻن وانگر ”ن“ بدران ”ڻ“ ڪم آڻيندا هئا، جو پراڪرت ۾ اهڙا سڀ لفظ ”ن“ بدران ”ڻ“ سان شروع ٿين ٿا. اسان به شايد انهن جي آڌ ڇڪي آهي، جو لفظن ۾ نڪ جو اُچار گهڻو گڏيون ٿا. مثلاً ”تمجو“ ۽ ”مھجو“ بدران چئون ”تمنجو ۽ منمنجو“ ۽ ”پري“ بدران عام طرح چئون ”پرين“، معنيٰ پيارو. انهيءَ هوندي به ايترو چئبو پراڪرت ڳالهائيندڙن کان اسان جا اچار وڌيڪ مٺا آهن. هن وقت سنڌيءَ ۾ ڪو به لفظ ”ڻ“ سان شروع ڪونه ٿو ٿئي، رڳو هڪ لفظ ”ٺوڻ“ (جمع ٺوڻيون) آهي، پر ان جو صحيح اُچار آهي ”روڻ“ (جمع روڻيون). درياءَ جو پاڻي اٿلي، ڪنهن بند کي ويڙهي وينديو ته بند کي اول سيڪ ايندو، يعني پڇي آلو ٿيندو، پوءِ روڻ پونديس، جنهن مان پاڻي ”روڻ روڻ“ ڪري وهندو ۽ پوءِ بند کي گهارو پوندو. اهو لفظ ”رون رون“ (آواز) مان ٺهيل آهي.

اڀرنش پراڪرت جا مثال

66. سنسڪرت لفظن جا اچار پراڪرت واري زماني ۾ ماڻهن هڪڙيءَ ريت بگيڙيا ۽ گيت گهراڻي وارن جي صاحبيءَ ۾ جيڪي سنسڪرت لفظ وري نئين سر چالو ٿيا، تن جا اچار اڀرنش واري زماني ۾ ماڻهن پيءَ ريت بگيڙيا. مثلاً، سنسڪرت ”هردي“، پراڪرت ”هڻڊ“،

سنڌي ”هئئون“، پر اڀرڻش ۾ اچار ٿيس ”هيج“ Hijja، جنهن مان سنڌي لفظ ”هيج“ ٺهيو آهي ۽ معنيٰ اٿس دل جو چاهه يا خوشي.

”هيج“ نه هوندو جن، سي ڪيئن وندر وينديون.“ (شاهه)

اهڙيءَ طرح ساڳين سنسڪرت لفظن جون سنڌيءَ ۾ ڪيتريون علحديون علحديون صورتون آهن.

(الف) جيڪي لفظ پراڪرت ۾ ورهين کان چالو هئا، تن مان ڪيترن جا اچار پوءِ اڀرڻش ٿيا، يعني بگڙيا، مثلاً، سنسڪرت لفظ ”راجا“ جو اچار پراڪرت ۾ ٿيو. ”راٿا، ته اهو اڀرڻش ۾ وڌيڪ بگڙجي ٿيو ”راءِ“. سنڌ جي شاهي گهراڻي وارا حاڪم پاڻ کي ”راءِ“ (راجا) سڏيندا هئا. اهو لفظ خود اڀرڻش پراڪرت جو آهي. هن وقت اسين اهو لفظ ماڻهن جي نالن پٺيان گڏيندا آهيون. مثلاً حشمتراءِ، بسنٿراءِ، هن طرح چالو لفظن جا اچار وڌيڪ بگڙيا، تنهن لاءِ تاريخي سبب به هئا جيئن هيٺ ڄاڻائجي ٿو:

برهمڻ گهراڻو ۽ عربن جي ڪاهه

67. راءِ گهراڻي وارن اٽڪل 495ع کان وٺي 632ع تائين حڪومت ڪئي. سندين صاحبيءَ جي اوائل ۾ ايرانين سنڌ ۾ اچي ڦرلٽ ڪئي. هن گهراڻي جي پوئين حاڪم جي وقت ۾، چچ نالي، هڪ برهمڻ حرفت ڪري سنڌ جي حڪومت جون واڳون پنهنجي هٿ ۾ ڪيون ۽ برهمڻ گهراڻي جو بنياد وڌائين. کائس پوءِ ڀاٽس چندراءِ ٻڌ ڌرم کي مڃڻ لڳو. پر ست سال تڳيو هن کان پوءِ راجا چچ جو پٽ راجا ڏاهر گاديءَ تي ويٺو. جنهن جي صاحبيءَ ۾ عربن سنڌ تي ڪاهه ڪئي.

68. سن 711ع ۾ عربن سنڌ فتح ڪئي ۽ 13-712ع ڌاري ملتان به ورتائون. انهيءَ وقت ڪيترا هندو مسلمان ٿيا ۽ ڪي مسلمان پڻ هنڌان اچي سنڌ ۾ رهيا. انهيءَ ريت سنڌ ۽ ملتان ڏي عربي ٻوليءَ جو واهپو ٿيو عربي تاريخ نويس اصطخري پنهنجي ڪتاب ”مسالك الممالك“ ۾ ڄاڻايو آهي، ته منصوره، ملتان ۽ انهن جي آسپاس وارن شهرن ۾ عربي ۽ سنڌي ٻوليون چالو

هيون اهو ڪتاب هجري سن 240 يعني 950ع جو لکيل آهي. منصوره جو شهر هائوڪي شهدادپور تعلقي ۾ برهمڻ آباد جي نزديڪ هو ۽ ان وقت ملتان جو شهر به سنڌ جي حڪومت هيٺ هو. انهيءَ سموري ايراضيءَ ۾ عيسوي ڏهين صديءَ ۾ وراجڊ اڀرنش چالو هئي. اها ئي سنڌ جي ٻولي هئي. تنهنڪري اصطخري ۽ ٻين عربي تاريخ توڙي جاگرافي نويسن انهيءَ کي ”سنڌي“ يعني سنڌ جي ٻولي سڏيو آهي. عربن کان پوءِ غزنوي گهراڻي جي حڪومت 1025ع کان وٺي هلي. پوءِ سگهوئي سومرن جي صاحبي ٿي.

69. هون لوڪ، جن سنڌ ۾ راءِ گهراڻي جو بنياد وڌو. تن جي اچڻ جي وقت کان وٺي عربن جي ڪاھ تائين جيڪي ٿيو تنهن جو مختصر بيمس صاحب پنهنجي ٺاهيل ڏيهي آريا ٻولين جي گرامر ۾ هن ريت ڪيو آهي:

The first province of India which was conquered by foreigners was Sind, the next the Punjab. These provinces, especially the former, adopted the Muhammadan religion at an early date. Brahmanas are, and have long been, comparatively scarce in both places. The Prakrits in use in both, especially in Sind, were always noted for their extreme corruptness. A soil, for the most part sterile, and more suited to a pastoral than to an agricultural people, was left by the main stream of the Aryan immigrants to the cattle tending bhirs, or ahirs, and to the Gujars and other rude tribes, to whom supervened the Jats, a branch of the great Kshatriya or Rajput caste who had been excluded from fellow-ship for some reason which has not yet been fathomed. With so rude a population as this it is not wonderfull that the language became debased, and that the constant state of warfare and turmoil in which the people lived for ages, the perpetual sieges of their towns, pillagings of their humble dwellings, wholesale slaughter of their cattle, and other annually recurring horrors with which they were visited, should have left them neither opportunity nor inclination for literacy pursuits, by which alone their language could have been polished and continually renewed by resuscitation of pure Sanskrit words.

John Beames: Comparative Grammar of the Modern Aryan Languages of India. Vol: I, pp.29-30.

هاڻوڪيون ڏيهي آريا ٻوليون

70. هندستان ۾ هن وقت جيڪي سنسڪرت مان پيدا ٿيل ڏيهي آريا ٻوليون (سنڌي، هندي، گجراتي وغيره) چالو آهن، سي مٿي ذڪر ڪيل پراڪرت ٻولين جي اڀرنش يا بگڙيل صورتن مان هيٺين ريت پيدا ٿيون آهن:

1. **مهاراشٽري**: مرهٽن جي ملڪ کي ”مهاراشٽر“ يعني وڏو ڀرڳڻو يا وڏي حڪومت چئبو آهي ۽ اتي جي ٻولي مهاراشٽري پراڪرت سڏبي هئي. جا پوءِ ”اڀرنش“ ٿي، يعني بگڙي اها مهاراشٽري اڀرنش پراڪرت وڌيڪ بگڙي جنهن مان مراھٽي ۽ ڪوڪني ٻوليون پيدا ٿيون.

2. **ماگڌي**: بهار جو ڏاکڻو ڀاڱو آڳاٽي زماني ۾ ”مگڌ“ سڏبو هو ۽ اتي جي ٻولي ”ماگڌي پراڪرت“، يعني مگڌ ديش جي پراڪرت، سڏبي هئي. اها ٻولي وڏي ايراضيءَ ۾ چالو هئي. تهنڪري ان جي اڀرنش يا بگڙيل صورت جا گهڻا نمونا هئا. انهن علحدن نمونن سان هاڻوڪي بنگ پاڻا يعني بينگالي ٻولي، اسامي، اُڙيا، يعني اوڙيسا جي ٻولي، مٿئي، پوڄپوري ۽ ناگپوري ٻوليون پيدا ٿيون آهن. بينگالي ۽ اُڙيا هڪٻئي کي گهڻو ويجهيون آهن.

3. **اردو ماگڌي**: مگڌا يعني بهار جي ڏاکڻي ڀاڱي (بينگال وغيره) کان وٺي هاڻوڪي الله آباد جي دنگ تائين جيڪا پراڪرت چالو هئي، سا ”اردو ماگڌي“ يعني ”اڌ ماگڌي“ سڏبي هئي. ڇاڪاڻ ته ان ۾ اڌ جيتري ماگڌي ۽ اڌ جيتري پنجاب طرف جي شورسيني پراڪرت گڏيل هئي. انهيءَ اردو ماگڌي جي اڀرنش يا بگڙيل صورت مان ”پوري هندي“ پيدا ٿي، جا آگري ۽ اٽوا جي گڏيل ڀرڳڻن (United provinces) جا پوري پيا ڳالهائيندا آهن. ”پڇمي هندي“، جنهن کي عام طرح ”هندستاني“ (اردو) چئجي ٿو، سا هن ”پوري هندي“ کان نرالي آهي. مثلاً:

پوري هندي - پيسن ڪا گروت هو؟

پڇمي هندي - پائي ڪيا ڪرتي هو؟

پوري هندي - موري اڪيان، يعني منمنجنون اڪيون.

پڇمي هندي - ميري آنڪين، يعني منمنجنون اڪيون.

اهڙيءَ طرح ٻيا منجهن گهڻا تفاوت آهن.

پوري هنديءَ جون مکيه شاخون اڻوڙي يعني اڻوڙ (ايوڙيا) جي ٻولي، بنديلي يعني بنديل ڪنڊ جي ٻولي ۽ ڪنوجي آهن. تلسي ڪرت رامائڻ، ڪبير ڀڳت جا سلوڪ ۽ ٻيا ڪيترا پستڪ پوري هنديءَ ۾ لکيل آهن.

4. **شورسيني:** مهاڀارت جي زماني ۾ راجا ڪنس کان گهڻو اڳتي مٿا جو راجا شورسين هو. تنهنڪري مٿا ۽ ان جو آسپاس وارو ملڪ سندس پٺيان شورسين سڏبو هو ۽ اتي جي ٻوليءَ شورسيني پراڪرت ڪوٺجڻ ۾ آئي. اها پراڪرت تمام وڏي ايراضيءَ ۾ ڦهليل هئي. ڊاڪٽر سنيتي ڪمار چئترجي پنهنجي ٺاهيل بينگالي ٻوليءَ جي تاريخ (صفحي 113) ۾ ڄاڻايو آهي ته شورسيني اڀرنش پنجاب جي الهندي طرف کان وٺي گجرات ۽ بينگال تائين چالو هئي ۽ جيئن هيئنر هندستاني ٻولي عام آهي، تيئن عام هئي. ان جي اڀرنش يا بگڙيل صورت جا گهڻا نمونا هئا.

الف: مٿا ۽ ان جي آسپاس واري ملڪ ۾ بلڪ دهليءَ تائين، شورسيني اڀرنش چالو هئي، جا ڦري هالوڪي ”پڇمي هندي“ ٿي، جنهن جي مکيه شاخ ”برج پاشا“،¹ يعني برج جي ٻولي آهي. ڀڳت سورداس جي واڻي برج پاشا ۾ لکيل آهي.

ب: مغلن جي صاحبيءَ ۾ اڪبر بادشاهه جي عدل ۽ انصاف جون ساکون ٻڌي، ڪتان ڪتان جا مسلمان دهليءَ ۾ آيا ۽ اتي جي هندي ٻوليءَ ۾ سندن ڪيترا عربي ۽ فارسي وغيره لفظ گڏجي ويا. اها گاڏڙ ٻولي پوءِ مغلن جي اُردو يعني لشڪر جي ڇانوڻيءَ ۾ عام طرح ڳالهائڻ ۾ ايندي هئي، تنهنڪري ”اردو“ يعني لشڪر جي ڇانوڻيءَ جي ٻولي نالو پيس. اردوءَ ۾ لکيل شعر جي ٻوليءَ کي عام طرح ”ريخت“ سڏين ٿا، جنهن جي معنيٰ آهي ذرا يا ڪريل ٽڪر. ان ۾ ڪي جزا هنديءَ جا ته ڪي عربي ۽ فارسي وغيره جا آهن. تنهنڪري اهو نالو پيس. مغلن جي لشڪر اها ٻولي پوءِ هندستان جي ڳچ ڀاڱي ۾ ڦهلائي، تنهنڪري ”هندستاني“ سڏجڻ ۾ آئي. هاڻ تفاوت

¹ مٿا جي پسگردائيءَ ۾ چاليهن ميلن جي مفاصلي تائين گوگل، برنڊابن ۽ ٻين هنڌن کي گڏي ”برج“ يعني واڻ سڏين ٿا، جو اڳي اتي ”گوال“ (گنوار) رهندا هئا.

هي آهي ته ”هندي“ اها چئجي، جنهن ۾ سنسڪرت بنياد جا لفظ گهڻا هجن ۽ اردو يا هندستاني اها آهي، جنهن ۾ عربي، فارسي لفظ گهڻا مليل هجن، پر اردو به شوري سيني پراڪرت مان پيدا ٿي آهي.

پ: سڄي پنجاب ۾ اصل شوري سيني پراڪرت چالو هئي، جنهن مان هندي ڌار ته اردو ڌار پيدا ٿي، پر الهندي طرفان پنجاب ڏي ڪشميري سرائڪي ۽ ٻين ڌارن ڌارن ۾ ٻولين جي لهر آئي ۽ اتي جي ”ٿاڪ“ لوڪن جي نالي پٺيان اها ”ٿاڪ اپيرنش“ سڏجڻ ۾ آئي، جا پوءِ ڦري پنجابي ٻولي ٿي. مطلب ته هنديءَ ۾ ڪشميري ۽ سرائڪي گڏجي ويئي ۽ انهن جي ميلاپ مان پنجابي ٻولي ٺهي.

پ: گجرات ۽ راجپوتانا ڏي به پنجاب واري شوري سيني پراڪرت چالو هئي، جو مهاڀارت واري زماني کان وٺي، سري ڪرشن ۽ ڪيترا ٻيا جادونسي، دوارڪا طرف اچي رهيا هئا ۽ پوءِ به لڙهه وڃڻ جام هئي، پر گجرات ۾ ڏکڻ طرفان مهاراشٽري پراڪرت جي به لهر آئي، هيءَ تاريخي حقيقت آهي ته جيئن مهاراجا اشوڪ پالي ٻولي ڦهلائي، تيئن 68ع ۾ راجا هالا مهاراشٽري پراڪرت جو ڦهلاءُ ڪيو. مرهٽن به وارو ڏيئي گجرات تي پئي ڪاهيو، انهيءَ ريت پنجاب واري شوري سيني پراڪرت جي ميلاپ ڪري گجرات ۾ هڪ گاڏڙ ٻولي ٺهي، جنهن تي علحدو نالو ”سوراشٽري پراڪرت“ پيو. ”سوراشٽر“ جو اچار بگڙجي ”سورٿ“ ٿيو آهي. سوراشٽري يا سورٺي پراڪرت جو هڪ بگڙيل نمونو ”ناگر اپيرنش“ آهي (گجرات جا ”ناگر“ برهمڻ اڄ تائين مشهور آهن). ناگر اپيرنش وڏي ايراضيءَ ۾ چالو هئي، تنهنڪري ان جا ٻه مکيه نمونا هئا: هڪڙو ناگر ۽ ٻيو اُپناگر. گجرات تي نالو ”گورجر“ (گجر) قوم تان پيو آهي ۽ انهن گورجرن جي ٻولي ”گورجر اپيرنش“ سڏبي هئي، جا ڦري هاڻوڪي گجراتي ٻولي ٿي آهي. ناگر اپيرنش جو ٻيو بگڙيل نمونو جو اُجين ۽ ان جي آسپاس وارن هنڌن ۾ چالو هو، تنهن کي ”آونٽ اپيرنش“ چوندا هئا ۽ انهيءَ مان راجسٿاني يعني راجپوتانا طرف جون ٻوليون (مارواڙي ۽ جيسلميري وغيره) پيدا ٿيون آهن.

ت: سنڌ ۾ جيڪا اڀيرنش چالو هئي، سا گهڻو بگڙيل هئي. تنهنڪري اها ”وراڄڊ اڀيرنش“ يعني گهڻو بگڙيل يا ردي ٻولي سڏبي هئي. اها وراڄڊ اڀيرنش وڌيڪ بگڙجي هاڻوڪي سنڌي ٻولي ٿي آهي. سنڌ جي ٻولي وڌيڪ بگڙجڻ جا سبب اڳيئي ڄاڻايا ويا آهن.

وراڄڊ اڀيرنش

71. هندي پنجابي ۽ گجراتي وانگر، سنڌي ٻوليءَ جو سمورو گهات پنجاب واري شُورسِيني پراڪرت تي ٻڌل آهي، پر جيئن گجرات طرف جي ٻوليءَ تي ڌار نالو سوراڻي پراڪرت رکيل هو تيئن سنڌ جي پراڪرت تي ڪو ڌار نالو رکيل هو يا نه سا ڳالهه ڪنهن به ڪتاب ۾ ڄاڻايل ڪانهي. ڊاڪٽر ڀنڊارڪر پنهنجين علم لغات بابت تقريرن (صفحي 232) ۾ هيئن چيو آهي ته جنهن صورت ۾ پراڪرت وياڪرڻ رچيندڙن ”اڀيرنش“ نالو ڪتب ٿي شُورسِيني پراڪرت جي باري ۾ آندو آهي، تنهن صورت ۾ گجراتي، سنڌي پنجابي ۽ هندي اهي چار ئي قديم شُورسِيني پراڪرت جون عيوضياتيون ڪري سمجهڻ گهرجن. هيءَ به تاريخي حقيقت آهي ته پنجاب، گجرات، راجپوتانا ۽ سنڌ جي حڪومت ايامن کان گڏيل هئي ۽ انهيءَ ڪري انهن سڀني هنڌ شُورسِيني پراڪرت چالو ٿي هئي. اهي ڳالهيون ڳڻي سنڌي ٻوليءَ جي هن وقت جيڪڏهن پيڙهي چڪبي ته چٽبو ته وراڄڊ اڀيرنش ان جي سڳي ماءُ ٿئي پنجاب واري شُورسِيني پراڪرت (يا ان جو ڪو نمونو جو سنڌ ۾ چالو هو) ان جي ناني ٿئي ۽ سنسڪرت ٻولي، جا رگ ويد واري زماني کان وٺي سڄي هندستان ۾ ڳالهائڻ ۾ ايندي هئي، سا ان جي پڙتاني ٿئي ۽ سنسڪرت خود انڊو-يورپين ٻولين جي هڪ شاخ آهي. جنهنڪري سنڌيءَ جو جگري ناتو ايران ۽ يورپ جي ڪيترين ئي ٻولين سان آهي.

وراڄڊ اڀيرنش جون مکيه خاصيتون

72. وراڄڊ اڀيرنش ڦري هاڻوڪي سنڌي ٻولي ٿي آهي، سا پڪ اسان کي هن طرح ٿي آهي، جو مارڪنڊيا نالي هڪ پراڪرت وياڪرڻ

جوڙيندڙ پنمنجي ٺاهيل وياڪڙ (ص 18-1) ۾ ڇٽيءَ ريت ڄاڻايو آهي، ته سنڌ ۾ جيڪا اڀرنش چالو هئي سا ”وراڄڊ اڀرنش“ يعني گهڻو بگڙيل يا رڍي ٻولي سڏبي هئي. مارڪنڊيا ان جي ڪن مکيه خاصيتن جو به ٿورو ذڪر ڪيو آهي: پنمنجي وياڪڙ (ص 18-5) ۾ چوي ٿو ته ”سنسڪرت ۽ پراڪرت لفظن جي اڳياڙيءَ وارو ”ت“ ۽ ”ڌ“ جو اچار وراڄڊ ۾ ڦيرائي ”ٺ“ ۽ ”ڏ“ ڪندا هئا. هيءَ هڪ چڱو ڏس ڏنائس. اڄ به ڏسون ٿا، ته هنديءَ ۾ چئون ”تانبا“ ته اسين چئون (تامون)، سنسڪرت ”دان“ بدران چئون ”ڏاڻ“، هتي ”ڌ“ کي ڦيرائي ”ڏ“ ۽ ”ن“ کي ڦيرائي ”ڻ“ ڪيو اٿئون. سنسڪرت ”ديرگه“ بدران چئون ”ڊگهو“: سنسڪرت لفظ ”ستان“ جو اچار سنڌيءَ ۾ ”آستان“ ۽ ”تان“ آهي، پر ”ٺاڻ“ به چئون: ”جت بجهن گهوڙا گهڻا، انهيءَ کي چون ٺاڻ“ (ديوانِ گل).

73. مارڪنڊيا پنمنجي وياڪڙ (ص 3-18) ۾ ٻي مکيه ڳالهه هيءَ ڄاڻائي آهي، ته وراڄڊ اڀرنش ۾ ”س“ جو اچار ڦيرائي ”ش“ ڪندا هئا. اها عادت به اسان ۾ برابر آهي. مثلاً، سنسڪرت لفظ سنم سڀوا ۽ سڀوڪ بدران چئون شينمن، شيوا ۽ شيوڪ: فارسي لفظ ”سيخ“ بدران ڪيترا چئون ”شيخ“، اها عادت اڻڀڙهيلن ۾ هڪاري گهڻي آهي، جي ”خاصو“ بدران چئون ”کاشو“ ۽ سائين بدران چئون ”شائين“.

74. وراڄڊ بابت مارڪنڊيا ٻيو به ڪجهه چيو آهي، پر هن وقت وراڄڊ کان سنڌي ٻولي گهڻو ڦريل آهي، تنهنڪري اهي ڳالهيون پوري ريت سمجهڻ ۾ نتيون اچن. ڀانئجي ٿو ته ”پ، ج، ڏ، گ، اڪر جي سنڌيءَ ۾ آهن ۽ هنديءَ وغيره ۾ ڪينهن، تن جو ذڪر ڪيو اٿس.

سنڌي ٻوليءَ جي جنم جي تاريخ

75. سڀني ڏيئي آريا ٻولين ۾ جهوني ۾ جهونو ڪتاب ”پرتيراج رسن“ نالي برج پاشا (هندي) ۾ لکيل آهي، جو نامور چارڻ چند بردائي جو جوڙيل آهي. هو لاهور جو ويٺل هو ۽ دهليءَ جي پوئين راجا پرٿي راج چوهاڻ جي درٻار جو پٽ هو. پنمنجي هن ڪتاب ۾ راجا پرٿي راج چوهاڻ جي اصل نسل، جنم ۽ ڪارنامن جو نهايت عمديءَ ريت شعر ۾ ذڪر ڪيو اٿس. اهو

چارڻ اٽڪل 1200ع ڌاري ٿي گذريو آهي. مراهتي ٻوليءَ ۾ جهوني ۾ جهونو ڪتاب 1290ع جو لکيل آهي پر ”پاٽڻ“ جي شعر ۾ مراهتيءَ ۾ ڪي اڪريل ستون سن 1208ع جون لڌيون آهن. جنهن صورت ۾ اها پڪ آهي ته اڀرنش پراڪرت ٻوليون عيسوي ڏهين صديءَ تائين عام طرح ڳالهائڻ ٻولھائڻ توڙي لکڻ ۾ ڪم اينديون هيون.¹ ۽ هندي ۽ مراهتي سن 1200ع عيسوي ڌاري ڌار ٻوليون ٿي ڪم اينديون هيون. تنهن صورت ۾ وولٽر صاحب ۽ ٻين عالمن اهو بلڪل واجبي انومان ڪڍيو آهي ته سنڌي هندي ۽ ٻيون ڏيھي آريا ٻوليون سن 1100 ڌاري سومرن جي صاحبيءَ ۾ پراڪرت مان ڦٽي ڌار ٿيون هونديون.

سنڌيءَ جي سنسڪرت ۽ پراڪرت سان پيٽ

76. سنڌي ۽ ٻيون ڏيھي آريا ٻوليون جي. سنسڪرت مان ڦٽي نڪتيون آهن. سي پکڙيل پراڪرت ٻوليون آهن. پر انهن کي جيڪڏهن بگڙيل سنسڪرت سڏجي ته به روا آهي. ڇاڪاڻ ته بنياد وري به سنسڪرت اٿن. وراڇڊ اڀرنش ۾ هڪڙو به ڪتاب ڪونهي. باقي گجرات جي ناگر اڀرنش ۾ ڪجهه ساهت آهي. جنهن جي وسيلي ڪجهه روشني پئجي سگهي ٿي. نموني لاءِ هتي اول هڪ ننڍڙو جملو سنسڪرت ۾ ڏجي ٿو ۽ اهو ساڳيو پراڪرت ۽ ناگر اڀرنش ۽ سنڌيءَ ۾ به ڏجي ٿو ته پيٽ ڪرڻ ۾ ڪجهه سولائي ٿئي:

سنسڪرت: هي راجن. ايشم برهمڻ ڪٿم سڪشي پوشيتي؟

پراڪرت: هي راجن. ائسو و ميٿو ڪڏن سمرو پوتسدي؟

اڀرنش: هي راءِ. ٻم. ٻمپن ڪم سڪڙيئو هوسئي؟

سنڌي: اي راءِ. اهو ٻائيڻ ڪئن سڪي هوئيندو (ٿيندو).

هن هڪڙي ئي مثال مان ڏسڻ ۾ ايندو ته سنڌي جملن جي بناوٽ سنسڪرت جملن جهڙي آهي ۽ منجهن لفظ به ساڳيا سنسڪرت وارا ڪم اچن ٿا. رڳو اچار ٿورو ڦريل اٿن.

¹ Roughly speaking it (Apabhransha) extends (in round figures) from 600 A.D. to 1000 A.D. P.V Jahagirdar: An Introduction to the Comparative Philology of Indo-Aryan Languages. P.27.

سنڌي ۽ ٻين ڏيهي آريا ٻولين جا عام لفظ

سنسڪرت	سنڌي	هندي	گجراتي	مراٺي	پڻگالي
رشي	رسي	رسي	رسي	رسي	رسي
سڪنڌ	ڪنڌ	ڪانڌا	ڪانڌو	کاندا	ڪانڊا
ڪاڻ	ڪاڻو	ڪانا	ڪاڻو	ڪاڻا	ڪاڻا
مستڪ	مٿو	ماٿا	ماٿو	ماٿا	ماٿا
هست	هٿ	هاٿ	هات	هات	هات

هتي ڏسو ته لفظ ساڳيا آهن، رڳو اچار ڦريل اٿن. هيئن به آهي ته ڪيترا سنسڪرت ۽ پراڪرت لفظ هڪٿي ڏيهي ٻوليءَ ۾ عام آهن، پر ٻيءَ ۾ عام نه آهن.

سنڌيءَ بابت عالمن جا رايو

78. سنڌي ٻولي جنهن وقت کان وٺي ڌار ٻولي ٿي ڪم اچڻ لڳي آهي، تنهن وقت کان وٺي منجهس گهڻي ڌاريا لفظ اچي ويا آهن، پر ٻيءَ طرح گهڻو وادارو ڪونه ڪيو اٿس. انهيءَ سبب ڪيتريون اهڙيون آڳاٽيون نشانين اڄ تائين قائم ڪيو پئي آهي، جي ٻين ڏيهي آريا ٻولين ۾ ڪينهن. تنهنڪري سنڌي ٻوليءَ جو درجو انهن کان مٿي ليکجي ٿو. سنڌي ٻوليءَ جي نحوي بناوت جي برتن صاحب، ڪيپٽن جارج اسٽئڪ ۽ ٻين عالمن گهڻي ساک ڪئي آهي. ڊاڪٽر ٽرمپ ته جنسي ڏک پريا آهن. اجهي هيءُ آهن سندس لفظ:

The Sindhi is a pure Sanskritical language, more free from foreign elements than any other of the North Indian Vernaculars. The old Prakrit grammarians may have had their good reasons to designate the Apabhramsha dialect, from which the modern Sindhi is immediately derived, as the lowest of all the Prakrit dialects, but if we compare now the Sindhi with its sister-tongues, we must assign to it, in a grammatical point

اشارو: هن قسم جي وڌيڪن جملن لاءِ ڏسو گجراتيءَ ۾ ڇپيل ”گجراتي پاشا نون انعامس“ لکيل ورجه لال شاستري جو. پڻ ڏسو مٿر لکشميترو وارو گجراتي ۾ ٺاهيل ڪتاب ”شد پاشا جندريڪا“.

سنڌي ٻوليءَ جي تاريخ — 59 —

of view. The first place among them. It is much more closely related to the old Prakrit than the Marathi, Hindi, Punjabi and Bengali of our days, and it has preserved an exuberance of grammatical forms, for which all its sisters may well envy it. For, while all the modern Vernaculars of India are already in a state of complete decomposition. The old venerable mother-tongue being hardly recognisable in her degenerate daughters the Sindhi has, on the contrary preserved most important fragments of it and erected for itself a grammatical structure, which surpasses in beauty of execution and internal harmony by far the loose and levelling construction of its sisters. Dr. E. Trumpp:

بيمس صاحب هيئن چيو آهي:

Looking upon the change from a synthetical to an analytical state as progress and development, not as corruption or decay, it may be interesting not as corruption between the several languages in this respect... The most advanced language is the Hindi, which is closely followed by the Punjabi and Gujrati... Sindhi ranks next in the matter of development. It is a rough language. Loving thorny paths of its own, but there hangs about it, to my mind, somewhat of the charm of wild flowers in the hedge whose untamed luxubriance pleases more than the regular splendour of the parterre. Even as early as Prakrit times the dialect of the Indus valley shook it self free from trammels, and earned for itself from the pendantic followers of rule and line, the contemptuous epithet of Apabhramsa or vitiated. There is a flavour of wheaten flour and a reek of cottage smoke about Punjabi and Sindhi, which is infinitely more natural and captivating than anything which the hidebound Pandit-ridden languages of the eastern parts of India can show us. John Beames: Comparative Grammar of the Modern Aryan Languages of India, 48 to 51.

ڪيپٽن جارج اسٽيڪ پنهنجي ٺاهيل سنڌي گرامر جي منڍ ۾ چوي ٿو ته سندس وقت (45-1847ع) ۾ سنڌي ماڻهن جو چاهه عربي ۽ فارسي سان هو ۽ سنڌيءَ لاءِ چوندا هئا ته اها مسخرن جي ٻولي آهي. پاڻ پنهنجي سر سنڌيءَ جي گهڻي ساڪ ڪئي اٿس.

“Learned Musalmans read Arabic and Persian, Hindus the latter, or Punjabi and Hindi. The speech they learn at their mother’s breasts, was thought only fit for clowns. Yet I am confident the Sindhi will to the philologist prove a more interesting study than that of many of the other Indian dialects. The habit of affixing signs to words in lieu of the Pronouns and the Prepositions governing them, the regular form of the passive Voice, the use of Impersonals, the reduplicated Casual Verbs, and other points which the learner will mark as he proceeds, give to it beauties distinct most Indian tongues.”

داردڪ ٻولين جو بنياد

79. هندستان ۾ داردڪ ٻولين جو بنياد پشاج لوڪن وڌو جن ڪشمير، پنجاب ۽ سنڌ ۾ اچي بيٺڪون وڌيون. پراڪرت گرامر جوڙيندڙ مارڪنڊيا، جنهن جاڻايو آهي ته سنڌ ۾ ”وراڄڊ اڀيرنش“ چالو هئي (جاڙي هاڻوڪي سنڌي ٻولي ٿي آهي) تنهن هيئن به لکيو آهي. ته سنڌ ۾ ٻي ٻولي ”وراڄڊ پشاجي“ به چالو هئي ۽ گهڻو زور هن حقيقت تي ڏنو اٿس. ته وراڄڊ پشاجي جو مکيه نمونو ”ڪيڪيا پشاجي“ هو. هيمنچندر آڇاريا پنهنجي ٺاهيل ”هيم ويڪرڻ“ ۾ ”ڇولڪا پشاجي“ جو به ذڪر ڪيو آهي. انهيءَ ريت معلوم ٿئي ٿو ته پشاجي جا جملي ٽي نمونا هئا، اهي ٽيئي ڦري هاڻوڪيون ”داردڪ ٻوليون“ ٿيون آهن.

ڇولڪا پشاجي: سرگريسن جي چوڻ موجب اها ٻولي ڪشمير ۽ ان جي الهندي طرف چالو هئي. جنهن مان ڪافرستان، چترال، ڪشمير ۽ داردستان (گلگت، سنا وغيره) جون ٻوليون پيدا ٿيون. جن سڀني کي گڏي ”داردڪ ٻوليون“ سڏيو اٿس.

ڪيڪيا پشاجي: ڪيڪيا جو پرڳڻو جنهن جو ذڪر اڳيئي ڪيو ويو آهي. سو هاڻوڪي ديري اسماعيل خان ۽ ديري غازي خان کان وٺي ملتان جي حدن تائين هو. ملتان وارو پاسو ”سؤوير“ سڏبو هو. ڪيڪي ۽ سؤوير ٻئي ڀائر هئا. تنهنڪري سندن انهن ٻنهي پرڳڻن جي ٻولي ساڳي هئي. انهن پرڳڻن ۾ پشاجن بيٺڪون وڌيون. ته اتي جي پراڪرت ”ڪيڪي پشاجي“ سڏجڻ ۾

آئي جنهن مان هاڻوڪي ”لهندا“ ٻولي يعني پنجاب جي الهندي طرف جي ٻولي پيدا ٿي آهي. جا پنجاب جي اتر الهندي ڏي ڏيري غازي خان، ڏيري اسماعيل خان ۽ ميانوالي تائين ۽ پنجاب جي اتر اڀرندي ڏي بهاولپور رياست جي حدن کان وٺي مانڱو مري پنجاب واري گجرات ۽ ڪشمير طرف پير پنجل واري گهاٽ تائين ڳالهائڻ ۾ اچي ٿي. اها ملتان ڏي ”ملتان“ ۽ بهاولپور ڏي ”بهاولپوري“ سڏجي ٿي. اهو سڄو ٻروچڪو ملڪ آهي. پر ايڏهين ڪيترائي پنجابي هندو به اها ٻولي ڳالهائيندا آهن. تنهنڪري پٺاڻ ۽ ٻيا ’لهندا‘ کي ”هندڪي“ (هندڪو) يعني هندن جي ٻولي به سڏيندا آهن.

وراجڻ پٽشاجي: پشاج لوڪن مان جن سنڌ ۾ بيٺڪون وڌيون، تن جي پراڪرت ٻولي وڌيڪ بگڙيل هئي. تنهنڪري اها ”وراجڻ پٽشاجي“ پراڪرت سڏجڻ ۾ آئي. جا ڦري هاڻوڪي ”سرائڪي“ ٻولي ٿي آهي. هن مان ڏسڻ ۾ ايندو ته سنڌي ۽ سرائڪي ٻئي اسان جي سنڌ پرڳڻي ۾ سن 1100ع ڌاري گڏ ڄايون هيون، جنهنڪري چئبو ته هڪ سرتيون آهن. اڄ به ٻنهي ٻولين جي وچ ۾ ڪو گهڻو تفاوت ڪونهي. انهن جو وڌيڪ ذڪر اڳتي هلي ڪبو.

ياڳو ٻيو

ٻين ٻولين سان ناتو

باب پهريون

ٻوليءَ جو بنياد ۽ خاندان

80. سنڌي ٻوليءَ بابت هن کان اڳ جيڪي چيو ويو آهي، تنهن مان معلوم ٿيندو ته اسان جي پرڳڻي جي ٻوليءَ جو بنياد سنسڪرت مان آهي. سنسڪرت مان اول ڀالي ۽ ڪي پراڪرت ٻوليون پيدا ٿيون، جي هندستان جي جدا جدا ڀاڱن ۾ ڳالهائڻ ۾ اينديون هيون. سمي ڀائي اهي سڀئي ”اڀرنش“ ٿيون يعني بگڙيون. اهي بگڙيل پراڪرت ٻوليون ڦيري هاڻوڪيون هندي، گجراتي وغيره ٻوليون ٿيون آهن. سنڌ ۾ جيڪا شؤرسيني پراڪرت جي نموني ٻولي چالو هئي. سا وڌيڪ بگڙيل هئي. تنهنڪري اها ’وراڄڻ اڀرنش‘ يا گهڻو بگڙيل پراڪرت سڏجڻ ۾ آئي ۽ اها ڦري هاڻوڪي سنڌي ٻولي ٿي. جا اٽڪل سن 1100ع کان وٺي ڌار ٻولي ٿي ڪم اچڻ لڳي. سنڌي هندي، گجراتي وغيره به اٽڪل روه ساڳئي سال ۾ پيدا ٿيون. تنهنڪري اهي سڀ پاڻ ۾ جڙيون پيڙيون چئبيون. انهن سڀني جي بنياد جي تاريخ اهڙيءَ طرح ڳنڍي ڳڻي پيئي آهي. جو منجهانن ڪهڙي به هڪڙيءَ جي ذڪر ڪرڻ لاءِ سڀني جو ذڪر گڏي ڪرڻو پوي ٿو. اهي سڀ سنسڪرت مان پيدا ٿيون آهن ۽ سنسڪرت جو ناتو ايراني ۽ ڪيترين يورپي ٻولين سان آهي. اهي سڀئي ڳالهيون ڳڻي چئبو ته سنڌي ڪا چوري چني ٻولي ڪانهي، پر نهايت بڻائڻي آهي. ان جو نسل انهيءَ عالي خاندان سان وڃي لڳي ٿو. جنهن جون لامون هندستان، ايران، وچ ايشيا ۽ يورپ جي ڳچ ڀاڱي ۾ ڪٽل آهن ۽ اهو ”انڊو-يورپين“ خاندان سڏجي ٿو.

مکيه دفعو - سرائڪي ۽ اُپي جي ٻولي

81. سنڌي ۽ ٻيون قديمي آريا ٻوليون، جي سنسڪرت مان ٿئي نڪتيون آهن، تن کي عالمن جدا جدا دفعن ۾ ورهايو آهي ۽ جنهن جنهن هنڌ اهي ڳالهائڻ ۾ اچن ٿيون، تنهن تنهن هنڌ جو نالو هر هڪ دفعي تي رکيو اٿن. مثلاً ڏاکڻي دفعي ۾ مراھٽي ۽ وچولي دفعي ۾ هندي پنجابي، راجسٿاني ۽ گجراتي ٻوليون ليکيون اٿن. هندستان جي ٻنھ اتر اولھ طرف جيڪي ٻوليون مروج آهن، تن کي ”اتر اولھ دفعو“ (The North-Western Group) سڏيو اٿن. انهيءَ دفعي ۾ (1) سنڌي (2) لھندا، ٻوليون شمار ڪيون اٿن.

82. ”لھندو“ لفظ اصل ۾ آهي ”الھندو“ ۽ خاص طرح معنيٰ اٿس ”پنجاب جو الھندو طرف“ ۽ اتي جي ٻولي ”لھندا“ يعني پنجاب جي الھندي طرف جي ٻولي سڏجي ٿي. اها ملتان ڏي ملتان، بهاولپور ڏي بهاولپور ۽ سنڌ ۾ سرائڪي سڏجي ٿي.

83. ”سرائڪي ٻولي“ معنيٰ سنڌ توڙي سنڌوندي جي سري يعني مٿئين ڀاڱي جي ٻولي، سنڌ جو سروي اتر وارو پاسو (جيڪب آباد طرف) ٻروچڪو ملڪ آهي، تنهنڪري اها ”ٻروچڪي“ به سڏجي ٿي. سنڌ ۾ رجت اڪثر اها ٻولي ڳالهائيندا آهن، تنهنڪري اها ”جتڪي“ به ڪوٺجي ٿي.

84. سرائڪيءَ جو ٻيو نمونو آهي ”اُپي جي ٻولي“، پنجاب جو ڏاکڻو ڀاڱو بهاولپور جي حد کان وٺي سنڌ جي اتر واري ڀاڱي (اُٻاوڙي ۽ گهوٽڪي طرف) تائين، ”اُپو“ سڏجي ٿو. ”اُپو“ معنيٰ مٿيون پاسو (درياءَ جي وهڪ جو) ان جو ضد آهي ”لمو“ معنيٰ ڏاکڻو يا هيٺاهون ڀاڱو اُپي جي ٻولي اُٻاوڙي، گهوٽڪي ۽ ميرپورماٿيلي طرف چالو آهي، جتي اٽڪل ڏھ هزار ٻروچ ڪن ڪسابن کان بهاولپور کان لڏي اچي رهيا آهن. (لنگستڪ سروي جلد 8، ڀاڱو 1: صفحو 360). اها اُپي جي ٻولي سرائڪيءَ کان ڪجهه قدر ڦريل آهي. ڪراچي ۽ حيدرآباد ۾ ڀاڱنڌڙي ۽ جيڪب آباد ۽ شڪارپور طرف جا ڀاڱي، ناريوال، ڇاٽي، روپاهي ۽ ٻيا ڪيترا هندو جي اصل قلات طرفان آيا آهن، سي اڄ تائين زالن، مڙسين، ٻارين ٻچين سرائڪي ۽ سنڌي ٻئي ڳالهائيندا آهن. اهڙيءَ طرح سنڌ ۾ جملي هڪ لک کن ماڻهو سرائڪي ۽ اُپي جي ٻولي ڳالهائين ٿا. (لنگستڪ سروي جلد 8، ڀاڱو 1، صفحو 5).

85. سرائڪي ۽ آبي جي ٻوليءَ جو جگري ناتو پنجاب جي ”لهندا“ ٻوليءَ سان آهي. اهي سڀ داردڪ بنياد جون آهن ۽ پشايچ لوڪن جي پشايچي پراڪرت مان پيدا ٿيل آهن. تنهنڪري اسان جي سنڌي ٻوليءَ سان جگري ناتو ڪونه اٿن. پر ”لهندا“ ۽ ”سنڌي“ ٻئي هندستان جي ٻنهي اتر اولھ طرف چالو آهن ۽ رڳو انهيءَ سبب انهن جو هڪ يڪو دفعو ليکيو اٿن.

ڪٿي ڳالهائڻ ۾ اچي ٿي

86. سنڌي ٻولي قديم وڏيءَ سنڌ جي ٻولي آهي. جنهن جون حدون ڪشمير کان وٺي گجرات جي سورت شهر تائين هيون. جنهنڪري پنجاب جو گج پياڻو راجپوتانا، سڄو ڪڇ علائقو ۽ ڪاٺياواڙ جو اتر وارو پياڻو سنڌ ۾ اچي ٿي ويا. هوڏانهن افغانستان ۽ بلوچستان جا ڪي پاسا، لسٻيلي ۽ مڪران سميت، سنڌ جي حڪومت هيٺ هئا. انهن سڀني هنڌ اسان جن سنڌي ماڻهن راج ٿي ڪيو. جنهنڪري سنڌي ٻولي انهن پاسن ڏي چالو ٿي. بهاولپور ۽ ملتان جي حدن تائين هن وقت بهاولپوري ۽ ملتاني ٻوليون چالو آهن. ته به انهيءَ اتر طرف ڪيترا سنڌي ڳالهائين ٿا. هوڏانهن بلوچستان طرف لسٻيلي ۾ ته هيڏانهن ڪڇ ۽ ڪاٺياواڙ جي اتر واري پياڻي تائين، سنڌي ڳالهائڻ ۾ اچي ٿي. مطلب ته سنڌي ٻولي هاڻوڪيءَ سنڌ جي چئني حدن کان گهڻو پري بلوچستان، پنجاب ۽ گجرات جي حدن ۾ داخل ڪري بيٺي آهي. سنڌي ٻوليءَ جون اهي حدون اڄ تائين قديم وڏي سنڌ جي حدن جا اهڃاڻ ڏين ٿيون. مطلب ته ”سنڌي ٻولي“ جنهن کي چئجي ٿو سا قديم وڏيءَ سنڌ جي ٻولي آهي ۽ نه هاڻوڪي محدود پرڳڻي جي.

87. سر گريئرسن چاڻايو آهي ته سنڌ مان ڪي سنڌي هجرت ڪري (لڏي پلاڻي) گنگا نديءَ جي اتر واري دواپي ڏي وڃي رهيا آهن. ته اتي جي رهاڪن سان لڙهه وڇڙ ۾ اچڻ ڪري سنڌين ٻولي بگڙجي هڪ نئين قسم جي ٻولي ٿي پيئي آهي. پر بنياد سنڌي اٿس. وڌيڪ هٿن چيو اٿس ته لڏ پلاڻ سبب ٻوليءَ ۾ ڪيئن ڦير پوي ٿو ۽ ڪنهن فرقي يا قوم جي اُپياشا (Tribal dialect) ڪيئن ٺهي ٿي. تنهن جو هيءُ عمدو مثال آهي.¹ مصنف کي پڇائن مان معلوم ٿيو آهي ته اهي سنڌي اصل شڪارپور جي انصاري آڪه وارن

¹ انگريستڪ سروي آف انڊيا، جلد پهرين، پياڻو پهرين، صفحو 30.

جا مائت آهن، جن ورهين کان سمارنپور ضلعي ۾ وڃي پينڪ ڪئي آهي، ته به اڄ تائين شادي غميءَ ۾ توڙي ٻين وقتن تي هڪٻئي وٽ ايندا ويندا آهن. اهي جيڪا سنڌي ڳالهائين ٿا، سا لهندا (سرائڪي) ۽ پنجابي نموني جي آهي، ته به ڪي سنڌي لفظ ڪم آڻين ٿا. مثلاً هندي يا پنجابي حرف ”ڪا“ بدران ”جو“ حرف اضافت ڪتب آڻين ٿا.

سنڌيءَ جو سرائڪي ۽ داردڪ ٻولين سان ناتو

88. صدين کان سنڌ، پنجاب ۽ ڪشمير جا رهاڪو هڪٻئي سان گهڻو لڙه وڃڻ ۾ آيا آهن ۽ خود ڪشمير وارو پاسو پنجاب سميت، ڪيترو وقت سنڌ جي حڪومت هيٺ هو تنهنڪري سنڌيءَ جو انهن ٻولين سان ججهون ناتو ٿيو آهي اڄ به ڏسو ته سنڌي ٻولي سنڌ جي اتر ڏي اُهاوڙي طرف سرائڪي يا اڀي جي ٻوليءَ جو نمونو اختيار ڪندي بهاولپور ڏي به اهوئي بيڪ ڌاريندي ملتانِي ٻوليءَ سان وڃي گڏي آهي ۽ ملتانِي لاهور ۽ امرتسر طرف، اڻ لکي طرح ڦرندي وڃي پنجابيءَ سان ڳنڍي ٿي ۽ پنجابي ٻولي اتر ڏي ڪشميريءَ سان وڃي گڏي آهي انهيءَ ريت سنڌ کان وٺي ڪشمير تائين ٻولين جو پاڻ ۾ ڪڙو ڪڙي سان ڳنڍيو پيو آهي ٻولين جي انهيءَ ناتِي مان اهو به سمجهي سگهجي ٿو ته آڳاٽا پشچ لوڪ اهاڻي وات وٺي آيا هئا يعني ڪشمير کان پنجاب ۽ بهاولپور ۾ پينڪون وجهندا ۽ پوءِ سنڌ ۾ پنهنجا ماڳ جوڙي وينا هئا. هن وقت جيتوڻيڪ انهن سڀني هنڌن جون ٻوليون پنهنجي پنهنجي نموني آهن، ته به اُچارن ۽ نحوي بناوت (Grammatical formation) ۾ هڪٻئي سان گهڻيون مشابهت رکن ٿيون. اهي ڳالهيون مناسب هنڌن تي کولي ٻڌائبيون انهن جي يڪي يادداشت ضميمي ٻئي ۾ ڏني ويئي آهي. هتي رڳو چئن مکيه ڳالهين جو ذڪر ڪجي ٿو.

89. سنڌيءَ ۾ پ، ج، ڏ ۽ ڳ اهي چار نج سنڌي اکر لکيا وڃن ٿا، انهن مان ڪوبه اکر جنهن لفظ ۾ ايندو آهي، سو نج سنڌي ليکيو ويندو آهي، مثلاً جڇ، ٻڌڻ ڳڳم اهي چار ئي اکر نڪي سنسڪرت نڪي ڪنهن ٻي ٻوليءَ ۾ آهن، ته پوءِ اسان ڪٿان آندا؟ پٿرو پيو آهي ته سرائڪي ڳالهائيندڙن سان نهايت قديم زماني کان وٺي ويندي ڪلهوڙن ۽ ميرن جي صاحبين تائين، گهڻو سنڌي ٻوليءَ جي تاريخ

لڙھ وڇڙ ۾ اچڻ ڪري کانئن سکيا آهيون سرائڪي ۾ چارئي اکر آهن. مثلاً:
 نر در اسان ڏي دل تي سڄڻان ديان ڳالهيان
 ڏاڍا فرق لڳڙا، برھ باهيان ٻاليان

(بيڪس)

هتي ڏسوته ”ٻاليان“ ۾ ”ٻ“، ”سڄڻان“ ۾ ”ج“، ”اسان ڏي“ ۽ ”ڏاڍا“ لفظن ۾ ”ڏ“ ۽ ”ڳالهيان“ ۾ ”ڳ“ آهي ٻيا مثال:

هندي	سرائڪي	سنڌي
دينا	ڏيون	ڏيڻ
ڊانٽ	ڏنڊ	ڏنڊ
ڊيڪنا	ڏيڪڻ	ڏسڻ

اهڙا ٻه ڪيترا مثال آهن جن ۾ ”ڏ“ ٻڌران سنڌي توڙي سرائڪي ۾ ”ڏ“ جو اچار آهي مثلاً هندي لفظن ”گاڙي“ ۽ ”ڪوڙي“ ٻڌران سرائڪي توڙي سنڌي ۾ چون ”گاڙي“ ۽ ”ڪوڙي“. سرائڪي ڳالهائيندڙ انهيءَ ريت ”ر“ کي به مٽي ”ڏ“ ڪندا آهن. مثلاً هندستاني ”ميرا“ ۽ ”تيرا“ ٻڌران چون ”ميڏا“ ۽ ”تيڏا“. هن مان ظاهر آهي ته اها عادت سرائڪي ۾ زور آهي ڏيري اسماعيل خان پاسي به ”د“ ٻڌران ”ڏ“ چوندا آهن. مثلاً دادا، ڊال ۽ ڊو ٻڌران چون ڏاڏا، ڏال ۽ ڏون معنيٰ ٻه اهو ساڳيو نمونو ملتان سرائڪي ۽ سنڌي ۾ به آهي ”ڏينهن مڙهي ڏون اُتي لوڇ لطيف چوي“ (شاهه). هاڻ ته هيڪاري ظاهر آهي ته هن ڳالهه ۾ سنڌي ٻوليءَ تي ڊارڪ ٻولين جو اهو اثر ٿيو آهي انهيءَ اثر جي وڌيڪ اُڀتار ”سنڌي صرف جي اصولن“ جي ذڪر ڪندي ڪبي

90. هندي ۽ ٻين ڪيترين ڏيمي ٻولين ۾ هيءَ عام قاعدو آهي ته ”ت“ اکر جڏهن ٻن علت حرفن جي وچ ۾ ايندو آهي تڏهن حذف يا گم ٿيندو آهي يعني لفظن مان نڪري ويندو آهي. مثلاً سنسڪرت لفظ ”ڪر“ Kri معنيٰ ڪرڻ ”ڪرت“ معنيٰ ڪيو. سرائڪي ۾ چون ”ڪيتا“ پر هندستانيءَ ۾ چون ”ڪيٿا“، ساڳيءَ طرح سرائڪي ۽ پنجابيءَ ۾ چون ”ميٿا“، پر هندستانيءَ ۾ ”سيٿا“. سنڌيءَ ۾ ائين ”جهڻ“ مان ”ڇتو“ (هندستاني چوڻا)، پيڻڻ مان ”پيٽو“ (هندستاني ”پيٿا“)، ڄاڻڻ مان ڄاتو (سنسڪرت ”جڄاتڪ“) سڃاڻڻ مان ”سڃاتو“ (سنسڪرت ”سمجڃاتڪ“) چئون ٿا. سرائڪي ۽ سنڌي ٻوليءَ جي تاريخ

پنجابي ڳالهائيندڙن سان گهڻو لڙهه وڇڙ ۾ آيا آهيون ته هنن وانگر ”ت“ جو اچار ڪيترين حالتن ۾ قائم رکون ٿا، جنهنڪري سنڌيءَ ۾ باقاعدي اسم مفعول تمام گهڻا آهن. هندستانيءَ ۾ بيقاعدِي جڙيل اسم مفعول ڏهه به مشڪل ٿيندا، جن مان هيءُ عام آهن: ڪرنا، ڪيا، مرنا، مٿا، لينا، ليا، دينا، ديا ۽ جانا. گيا، لاڙ ۾ ڪن ظرفن جي وچ مان ”ت“ اکر ڪڍيو ڇڏين. مثلاً ”اتان“ اٿان، تتان، تٿان، جتان، جٿان، بلڪ ”ڪٿان“ بدران چون ”ڪٿان“، مثلاً ”ڪٿان“ سڪين سپرين ڪاسائڪي ڪار“ (شاهه).

91 ضميري پڇاڙيون رڳو ڪشميريءَ، لهندا، سرائڪي ۽ سنڌيءَ ۾ آهن. مثلاً ڪشميري ”مورم“ سرائڪيءَ ”ماريم“ (ماري - ما) ۽ سنڌي ”ماريم“ معنيٰ مون ماريون اهي پڇاڙيون انهن ٻولين کانسواءِ ٻيءَ ڪنهن به ٻوليءَ (هندي وغيره) ۾ ڪنهن، پر ايراني ٻولين ۾ آهن. انهيءَ سبب چئبو ته سڄي هندستان ۾ رڳو اسان جي سنڌي ٻوليءَ هڪ ڳنڍيندڙ ڪٽو يا وچ وارو ڌاڪو آهي. جا هندستان جي ٻولين کي ايراني ٻولين سان ڳنڍي پيئي آهي.

سنڌيءَ جو بلوچي ۽ پشتو تي اثر

92 ويدن واري زماني کان وٺي سنڌ ۽ گندارا (قندار) جي ماڻهن جي پاڻ ۾ گهڻي لڙهه وڇڙ هئي. انهيءَ کان پوءِ به هندن جي صاحبيءَ ۾ افغانستان ۽ بلوچستان جا ڪجهه ڀاڱا سنڌ جي حڪومت هيٺ هئا. انهن سببن ڪري سنڌيءَ جو بلوچي ۽ پشتو تي گهڻو اثر ٿيو جو ضميمي ٿيڻ ۽ چوٿين ۾ ڄاڻايو ويو آهي. سنڌي ٻولي اڄ تائين لسٻيلي (بلوچستان) ۾ ڳالهائڻ ۾ اچي ٿي ۽ اها سنڌي ٻوليءَ جي هڪ اڀياس يا ننڍو دفعو Dialect ليکجي ٿي.

سنڌ جو گجرات ۽ راجستان سان ناتو

93 قديم زماني ۾ گجرات ۽ راجستان وارا پاما سنڌ جي حڪومت هيٺ هئا، ڪڇ جو راءِ جاڙيجن جي نسل مان آهي. انهيءَ خاندان جو بنياد وجهندڙ جاڙو ولد لاکو ننگر ٺٽي جو ويٺل هو ۽ ذات جو سمو هو. اڄ تائين ٿر ڊويزن جي ماڻهن جون مٿيون ماڻهيون ڪڇ ۽ گجرات وارن سان آهن. انهن سببن ڪري سنڌي ٻولي ڪڇ ۾ ڇالو ٿي، جا اڄ تائين اتي جا ڪيترا ماڻهو ڳالهائين ٿا. ”ڪڇڪي“ ٻولي سنڌيءَ جي هڪ اڀياسا (Dialect) ليکجي ٿي.

94. سنڌ ۾ راءِ ڏياچ (راءِ دياس) ۽ سورٺ جو قصو مشهور آهي. اهو راءِ ڏياچ جو سن 1010ع ۾ پنهنجو سونهارو سر ڏيئي، ڪاٺياواڙ جي تاريخ جا ورق پنهنجي رت مان رڱي ويو سو سنڌ جي چوڙا سما راجپوتن مان هو. اهڙن لاڳاپن ڪري سنڌي ٻولي ايڏاهين چالو ٿي، جا اڄ تائين ڪاٺياواڙ جي اتر واري ڀاڱي ۾ ڳالهائڻ ۾ اچي ٿي ۽ ”ڪڇڪي“ سنڌيءَ جي هڪ ننڍي شاخ ليکجي ٿي. انهيءَ پاسي ڪڇڪي سنڌي اڻ لکي طرح ڦرندي ڦرندي گجراتي ٻوليءَ جي آبپاشائن سان وڃي گڏي آهي. انهيءَ مان سمجهجي ٿو ته گجرات ۽ سنڌ جي ٻوليءَ جي وچ ۾ ڪا بهي ٻولي به چالو هئي، جنهن انهن ٻنهي کي پاڻ ۾ ڳنڍيو ٿي.

95. ٿر ڊويزن ڏي سنڌي ٻولي راجستاني (مارواڙي وغيره) سان وڃي گڏي آهي. خود مارواڙ ۾ ڪيترا سنڌي به ڳالهائين، ته مارواڙي به ڳالهائين. ائين سنڌيءَ جا ڪيترا لفظ مارواڙيءَ ۾ ۽ مارواڙيءَ جا سنڌي ۾ اچي ويا آهن. انهيءَ هوندي به هن پاسي سنڌي ٻولي پنهنجو پاڻ جهلي بيٺي آهي ۽ ڦري مارواڙي ڪين ٿي آهي.

سنڌي ٻوليءَ جو اسٽان

96. مٿي جيڪي چيو ويو آهي، تنهن مان معلوم ٿيندو ته سنڌي ٻولي اتر ڏي اڻ لکي طرح ڦرندي ڦرندي وڃي ملتانءَ سان گڏي آهي. ساڳيءَ طرح ڪڇ ڪاٺياواڙ ڏي گجراتيءَ سان ملي ويئي آهي، پر مارواڙ ۽ لسٻيلي طرف پنهنجو پاڻ جهلي بيٺي آهي.

سنڌيءَ جي ڪري ٻولي

باب ٻيو

اُپياشائن جا نالا

97. سنڌ جي الهندي ڏي ڪوهستان يعني جابلو ملڪ آهي جو سنڌ

کي بلوچستان کان ڌار ڪري بيٺو آهي ۽ اڀرندي ڏي ريگستان يعني وارياسو ملڪ يا ٿر آهي. انهن ٻن علحدين طبعي صورتن وارين حدن جي وچ وارو پاسو تن ڀاڱن ۾ ورهايل آهي جي سر وچولو ۽ لاڙ سڏجن ٿا. انهن هندن جون ٻوليون انهن نالن پٺيان سريلي وچولي ۽ لاڙي ڪوئچن ٿيون. ٿر جي ٻوليءَ کي ”ٿريلِي“ سڏيندا آهن. اهڙيءَ طرح سنڌيءَ جون چار اُپياشائون آهن. پر لسٻيلي واري ”لاسي“ ۽ ڪڇ واري ”ڪڇڪي“ به سنڌي ٻوليءَ ۾ شمار ڪرڻ گهرجن. جنهنڪري چئبو ته سنڌيءَ جون جملي ڇهه اُپياشائون آهن.

پاشا ۽ اُپياشا بابت سمجهائي

98. ”پاشا“ معنيٰ ٻولي Language ۽ ”اُپياشا“ معنيٰ ٻوليءَ جو ننڍو

دفعو (Dialect). اهو تفاوت اهڙو آهي جهڙو جبل ۽ ٽڪريءَ جي وچ ۾ تفاوت. چوڻي آهي ته ”ٻارهن ڪوهين تي ٻولي ٻي“¹. اهو پهاڪو دنيا جي سڀني ٻولين سان هڪجهڙو لاڳو آهي. مثلاً رڳو سکر ضلعي ۾ ئي ڏسجي ٿو ته شڪارپور جي ٻولي هڪڙي سکر ۽ روهڙيءَ جي ٻي ۽ اُباوڙي طرف جي وچائين ٿين. انهيءَ ڪري هيءَ به چوڻي آهي ته ”سنڌ ۾ چڻي چڻي تي ٻولي ٻي“ ائين ٿوري ٿوري پنڌ تي وڏو فرق اول اچارن ۾ آهي ۽ ٻيو آهي لفظن جو. چوڻي آهي ته:

”جهڙو چراخ تهڙو جرڪ، ٻوليءَ ٻوليءَ فرق.“

هن پهاڪي واري مثال ڏيئي سمجهايو آهي ته ”چراخ“ ۽ ”جرڪ“ ساڳيءَ

¹ ٻار گاوين ٻولي بدلي، ترقيد بدلي شاڪا.

بليا پامان ڪيس بدلي، لڪش نه بدلي لاکا.

يعني ٻارهن ڪوهين تي ٻولي ائين بدليجي ٿي جيئن وچ جون ٽاريون ٻڍاڻن ۾ وار ٿريو وڃن. پر لاکن جو لڇڻ نٿو مٽجي (گجراتي پهاڪو). گجرات ۾ لاکا ذات جا واليا پنهنجي نيات جي وهانءَ وٽان جي مجلس ۾ ان

ڪوٺيا به وڃن. اها عادت اهڙي آئن جا مٽجن جي نه آهي.

معني وارا لفظ آهن، پر هڪ هنڌ هڪڙي ۽ ٻئي هنڌ ٻيو لفظ ڪم اچي ٿو.
جنهنڪري ٻوليءَ ۾ فرق ڏسڻ ۾ اچي ٿو.

نيت ڪري ٻولي - Standard dialect

99. سڀني ملڪن ۾ جيڪي اُپشائون ڪم اچن ٿيون، تن مان ڪنهن هڪڙيءَ کي گهڻو شرف ملي ٿو ۽ اها ئي ڪتابن ۾ ڪم اچي ٿي. ڪڇ ۽ لسٻيلو هاڻوڪيءَ سنڌ کان ٻاهر آهي. تنهنڪري ڪڇڪي ۽ لاسيءَ جي ڳالهه ڇڏي باقي اتر سنڌ جي اُپشائن تي ويچار ڪبو ته معلوم ٿيندو ته هر ڪا پنهنجي پنهنجي جاءِ تي نيت (اچي) سنڌي آهي ۽ ڪري ٻولي Standard dialect ٿي ڪم اچڻ جي لائق آهي. مثلاً سري ۾ شڪارپور طرف جي ٻولي سڀني ۽ رسيڻي آهي. ساميءَ جي سلوڪن جي سنڌي ۽ سڄل، بيدل ۽ بيڪس جي رسالن جي سنڌي، درسي ڪتابن ۾ ڪم آڻبي. ته بيشڪ سونهندي

لاڙ جي هندن جي ٻولي جيڪي سو گچي آهي باقي لاڙ جي مسلمانن جي ٻولي گهٽ ڪانهي. شاهه جو رسالو گهڻو ڪري سمورو لاڙي ٻوليءَ ۾ لکيل آهي ۽ اها ٻولي درسي ڪتابن ۾ ڪم اچڻ جي بيشڪ لائق آهي. ساڳيءَ طرح ساهتي پرڳڻي (نوابشاهه ضلعي) توڙي سيوهڻ طرف جي ٻولي نيت آهي. پر هن وقت درسي ڪتابن ۾ رڳو وچولي، خاص ڪري حيدرآباد ۽ ان جي پسگردائيءَ جي ٻولي ڪم اچي ٿي ۽ اها ئي سڀني کان وڌيڪ نيت ۽ ڪري ٻولي ليکجي ٿي. هن جو سبب هي آهي ته سن 1853ع ۾ جڏهن سنڌ جي تعليم کاتي وارن پهريون گهمرو اسڪولن جي ڪم اچڻ لاءِ درسي ڪتاب جوڙايا، تڏهن هنن اهو ڪم حيدرآباد جي ڪن معزز هندن ۽ مسلمانن تي رکيو ۽ سڀاويڪ طرح ڪتابن لکڻ ۾ هنن اها ٻولي ڪم آڻدي جا پاڻ ڳالهائيندا هئا. ائين حيدرآباد ۽ ان جي پسگردائيءَ وارن هندن جي ٻوليءَ کي شرف مليو ۽ هن وقت اها ئي ڪتابي ٻولي ٿي. ڪم اچي ٿي. پر انهيءَ تي ڪو ڌار نالو رکيل ڪونهي. تنهنڪري وچولي جي دفعي ۾ ليکجي ٿي. وچولي ۾ ساهتي پرڳڻو (نوشهرو ڪنڊيارو وغيره) اچي وڃي ٿو پر انهيءَ پاسي ”چيو اٿس“ بدران چون ”چيو اٿائين“. اهو نمونو درسي ڪتابن ۾

ڪونهي. تنهنڪري ئي چئجي ٿو ته رڳو حيدرآباد ۽ ان جي پسگردائيءَ جي ٻولي ڪري ٻولي Standard dialect ٿي ۽ اها ئي ڪتابي سنڌي سڏجي ٿي.

اُپياشائن جي پيٽ

100. سنڌيءَ جي هر هڪ اُپياشا يا ننڍي دفعي جو ڌار ذڪر ڪبو هتي رڳو نموني لاءِ اُپياشائن جي ٽورن لفظن ۽ جملن جا مثال ڏجن ٿا، ته پيٽ ڪرڻ ۾ سولائي ٿئي.

لفظن جي پيٽ

وچولي	لاڙي	لاسي	ڪچڪي
باه	با، جيرو	جيرو	جيرو لڳائو
بلي	پسني	ڦوسڻي	مِني
پير	پير، پڳ	پيرو	پڳ
پري	پري، ڏور	ڏور	چيتو
جوءِ	جوءِ، وني، وهو	زال	وهو ٻاڙي
ڇا	ڪڇا، ڪڇاڙو	ڇو	ڪُرو
ماڻهو	ماڙو	ماڻهو	مارو، ماڙو
هُو	اُو	هُو	هو سو
هن جو	اُن جو	وڃو هن جو	تي جو (تنهنجو)
هن کان چڱو	اُن ڪناچڱو	وڳران ڪاسو	اُن تي ڪاسو

جملن جي پيٽ

وچولي: تنهنجونالو ڇا آهي؟

لاڙي: توجونالو ڪڇا آهي؟

ڪچڪي: اُن جونانءِ ڪرو آهي؟

وچولي: مون هن جي پٽ کي گهاٽا چمبڪ هنيان آهن.

لاڙي: مون ان جي پٽ کي گهاٽا چمبڪ هيا آهن.

لاسي: مون وڃي پٽ کي گهاٽو چمبڪان سين ڪٿيو آهي.

ڪڇڪي: مون ان جي چوڪري ڪئي (ڪي) جهجهٿين جهپاٿين سين ماريو آئي.
 وچولي: تو هو گهوڙو ڪنهن کان ڳڌو؟
 ڳوٺ جي هڪڙي هٿائيءَ کان
 لاڙي: او گورو ڪين ڪنان ورتيءَ (ورتنءَ)؟
 ڳوٺ جي هڪڙي هٿائيءَ ڪنان
 لاسي: تو او گهوڙو ڪين (ڪنهن) ڳران ڳريو؟
 هڪڙي ڳوٺ جي هٿ واري ڳران
 ڪڇڪي: او گهوڙو ان ڪين (ڪنهن) وٽان وڪانڌو (وڪامندو) ڳڌو؟
 گامڊي (يا گام جي) هڪڙي هٿ واري وٽان
 هيءُ مثال ”لنگستڪ سروي“ جلد اٺين، ڀاڱي پهرئين مان ورتل آهن. هر
 هڪ اُپياڻا جو وڌيڪ ذڪر جدا جدا ٻاهن ۾ ڪيو.

سريليءَ جون حدون

101. ”سِر“ معنيٰ ”مٿو“ ۽ ”سرو“ معنيٰ مٿ يا مٿيون ڀاڱو. سنڌ جو

اتر وارو پاسو سنڌو توڙي سنڌونديءَ جي وهڪ جو مٿيون ڀاڱو آهي. انهن ٻنهي سببن ڪري اهو ”سرو“ سڏجي ٿو. ٻوليءَ جي مطلب لاءِ ٿلهمي ليکي چئبو. ته خيرپور رياست کان وٺي ويندي اُهاوڙي تعلقي جي چيڙي تائين ۽ سيوهڻ دادوءَ کان وٺي سڄو لاڙڪاڻو ضلعو توڙي شهدادڪوٽ ۽ جيڪب آباد وارو پاسو ڪشمور تعلقي جي چيڙي تائين، ”سرو“ آهي ۽ اتي جي ٻولي ”سريلي“ سڏجي ٿي.

سريليءَ جا چٽا اچار

102. سنڌ جي سڄي اتر واري ڀاڱي جي ٻوليءَ جا اچار سنڌ جي ڏاکڻي ڀاڱي جي ٻوليءَ کان وڌيڪ چٽا آهن.¹ ٻنهي هنڌن جي ٻوليءَ ۾ هيءَ هڪ مکيه ڳالهه گهڻو ڏيان چڪي ٿي. ته اتر ڏي جن لفظن ۾ ”آ“ يا ”ا“ جو اچار ڪن ٿا، تن ۾ ڏکڻ ڏي ”ا“ يا ”اي“ جو اچار ڪن ٿا. جهڙوڪ:

اُتر	ڏکڻ
جنهن جو جمع جن - ج - مٿان زير آ	جن - ج - هيٺان زير (ا)
تنهن جو جمع تن - ت - مٿان زير	تن - ت - هيٺان زير
ڪنهن جو جمع ڪن - ڪ - مٿان زير	ڪن - ڪ - هيٺان زير
جاتي	جتي - ج - هيٺان زير
تاتي	تتي - ت - هيٺان زير
کاڌي	ڪڍي - ڪ - هيٺان زير
جاڏي	جيڏي
تاڏي	تيڏي
کاڏي	ڪيڏي

¹ "The northern or Siraiki (Sireli) dialect has remained far more original and has preserved the purity of pronunciation with more tenaciousness than the southern one." Dr. Tump: Sindhi Grammar, Introduction, p.ii.

جنهن تنهن ۽ ڪنهن لفظن جي منڍ ۾ جڏهن زير () يعني "آ" جو اچار آهي
تڏهن جمع جن تن ۽ ڪن ۾ به ساڳيو ئي اچار آ جو هئڻ گهرجي تنهنڪري
چئبو ته اتر وارا صحيح آهن.

سنسڪرت ڀتري ۽ تتر (جاتي تاتي - جتي تتي) جي منڍ ۾ "آ" آهي ۽
ان جي اچار ڪرڻ لاءِ وات کولڻو پوي ٿو. "آ" جي اچار ڪرڻ لاءِ وات هيڪاري
وڌيڪ کولڻو پوي ٿو ته آواز وڌيڪ چٽو ٿئي. پر ڏاکڻي طرف وارا وات پوريءَ
طرح ٽٽا کولين جنهنڪري "آ" ۽ "ا" بدران "ا" ۽ "اي" چون ٿا. جن جي اچارن
لاءِ وات گهڻو کولڻو نٿو پوي.

شاھ جي رسالي ۾ لاڙي اچار آهن ته به هن حالت ۾ کليل اچار اتر وارا
آهن جهڙوڪ:

"تو جني جي تات، تن پڻ آهي تنهنجي." (شاھ)

هتي "جتي" ۽ "تن" لفظن جي منڍ ۾ زير () يعني "آ" جو اچار
آهي. لاڙ ۾ جيڪي بلڙي شريف ۽ ٽڪڙ شريف وارا سيد ۽ ٻيا مسلمان آهن،
سي گهڻو ڪري سڀ اصل وچولي يعني هالا تعلقي ۽ ٻين هنڌن کان آيل
آهن. تنهنڪري وچولي ۽ سري جي ماڻهن وانگر هن طرح اچار ڪن ٿا.
باقي لاڙ جي هنڌن ۾ اها "ا" ۽ "اي" جي عادت گهڻي آهي. ڀانئجي ٿو ته لاڙ
جي ماڪيل يا گهميل هوا سبب لاڙ جي هنڌن ۾ اهو دم نه آهي، جو اتر جي
خشڪ آبهوا وارن ۾ آهي.

103. اُچارن جي باري ۾ ٻيو مکيه تفاوت ت، ڊ ۽ ڍ اکرن جي اچارن ۾
آهي. انهن اکرن ۾ "ر" جو ٿورو اچار سمائل آهي. پر لاڙ جا ماڻهو اهو ڪونه
ڪن. جيئن: پت (پتر) پدران پت، چنڊ (چنڊر) بدران چنڊ ۽ ڏڍ (ڏير)
بدران "ڏڏ" چون وچولي وارا انهن اکرن جا اچار بلڪل صحيح طرح
ڪندا آهن. سري وارا ته انهن اکرن ۾ "ر" جو اچار هيڪاري وڌيڪ چٽو
ڪندا آهن. ڪي ته اهو اچار لکندا به آهن. جيئن: ٽيڪمداس بدران
لکن "ٽريڪمداس" اهڙي طرح باريڪ نموني جاچيو ته معلوم ٿيندو، ته
سري جي ماڻهن جا اچار بنهه چٽا ۽ صحيح آهن.¹

¹ "Siraiki (Sireli) Sindhi differs from the Standard Sindhi, having a more clearly articulated pronunciation and slightly different vocabulary." Linguistic Survey of India vol viii, par I.P.140

شڪارپور جي مٺي ٻولي

104. ٻولي ته شڪارپور جي! جهڙي آهي سڀڪ ۽ سواڊي تهڙي آهي مٺي ۽ رسيلاي. واه جو منجهس ميناج آهي! انهيءَ ٻوليءَ سان سنڌ جي ٻئي ڪهڙي به هنڌ جي ٻولي ميناج ۾ مت پئجي ڪين سگهندي ٻين هنڌن جي ٻوليءَ کان شڪارپور جي ٻولي جنهن سبب ڪري رس جس ۾ سرس آهي. سو سبب مثال ڏيئي سمجهاڻجي ٿو: شڪارپوري چون ”پاڙا، هٿڙي ويهه.“ هتي ”ويهه“ جي پڇاڙيءَ ۾ پيش (-) يعني ”ا“ جو اچار آهي. شڪارپوري انهيءَ تي زور ڏيئي ان جو اچار اهڙيءَ طرح ڊگهو ڪن ٿا، جو چٽڪ لفظ جو اچار آهي ”ويهه + ا“. ائين اچار کي برابر ڊگهو ڪن ٿا، تنهن لاءِ ٻيو هڪ مثال ڏجي ٿو: ٻين هنڌ چون ”اٺ نه هل نه“ پر شڪارپوري چون ”اٺ ني، هل ني.“ هتي ته بنهه پڌرو آهي، ته ”نه“ جي ننڍڙي اچار کي وڌائي ”ني“ ڪن ٿا، جنهنڪري اهو اچار بلڪل چتو ٿيو پوي: پر ساڳئي وقت اهو سر سان اچارين ٿا، تنهنڪري سندن ڳالهاڻن مٺي ٻولي ٿي.

105. حرفن جي پڌن تي زور ڏيڻ جي ترتيب Accent system جو ذڪر ڌار ڪبو. هتي رڳو ايترو ڄاڻائجي ٿو ته حرفن جي پڌن تي زور ڏيڻ (accent) ۽ آواز کي کڻڻ يا سر سان اُچارڻ ’Pitch or musical accent‘ آهي ٻئي ڳالهيون سڀ ڪنهن ٻوليءَ ۾ آهن، پر ڪن جو لاڙو پڌن تي زور ڏيڻ تي، ته ڪن جو لاڙو آواز کڻڻ ۽ سر سان اُچارڻ تي. شڪارپورين جو لاڙو آواز کڻڻ ۽ سر سان اُچارڻ تي آهي. اهو نمونو وڌيڪ واري زماني جو آهي! سڄيءَ سنڌ مان شڪارپور وارن اهو قديم ۽ سٺو نمونو گنڌار (قنڌار) طرفان آندو آهي جيئن مٿي اڳيئي ڄاڻايو ويو آهي. سڄي هندستان جا هندو آڳاٽن آرين جو اولاد آهن. ڀانئجي ٿو ته شڪارپور وارا درهيو آرين مان آهن، جن مان هڪڙو راجا گانڌار هو جنهن جي نالي پٺيان پشاور ۽ ان جي آسپاس وارو ملڪ ”گنڌار“ سڏجڻ ۾ آيو جنهن جو اچار پوءِ ”قنڌار“ ٿيو. هنن جي

¹ In the oldest form of Indo-Aryan as preserved in the Rig and other vedas and in the Brahmanas, pitch or musical accent was the predominant one.

Dr. S.K. Chatterji: The Origin and Development of the Bengali Language, p p. 275-76.

پراڻن ۾ ڄاڻايل آهي، ته راجا گانڌار کان پنج پيڙهيون پوءِ جيڪو سندس اولاد ٿيو سو هندستان ٿي ڇڏي اتر طرف هليو ويو. اهي اوڏهين وڃي وڌيا ويجهيا ۽ پنهنجي ڌرم ۽ ٻوليءَ جو ڦهلاءُ اوڏهين وڃي ڪيائون.¹ مسٽر پارٽيجر جنهن جي ڪتاب ۾ درهيو آرين بابت هيءَ حقيقت لکيل آهي، تنهن جي خيال موجب آڳاٽا آريا لوڪ هتان ايران ۽ وچ ايشيا ڏي ويا، جتان پوءِ يورپ جي جدا جدا ڀاڱن ۾ تڙي پکڙي ويا. ٻيا عالم اها ڳالهه نٿا قبول ڪن. پر ايترو ته ضرور چئبو ته اهي ئي آريا لوڪ افغانستان ۽ بلوچستان ۾ هئا، جي پوءِ ٿيرو ڪري سنڌ ڏي آيا، هن وقت جيڪي پٺاڻ آهن، سي به اصل آريا هئا ۽ انهن تي نالو ٿي ”پڪٽ“ آرين تان پيل آهي.² وقتي هيئن به هجي، ته سري جي رهاڪن مان ڪي هندو سري رامچندر جي ڀاءُ، ڀرت جي نسل مان هجن. ڀرت جو پٽ تڪش هو جنهن جي گاديءَ جو هنڌ گنڌار طرف سندس نالي پٺيان ”تڪش سلا“ سڏبو هو اتي يونيورسٽي به هئي ۽ ماڻهن جا اچار نهايت صفا ۽ چٽا هئا. اڄ به سڄي سري جي ماڻهن جا اچار صفا ۽ چٽا آهن ۽ وڏي ڳالهه ته سندن ڪيترين آڪمين تي نالا ٿي قلات جي شمرن جا رکيل آهن. جيڪب آباد کان اٽڪل پنجويه ڪوه پري قلات ۾ ڀاڳ ۽ ناڙي خطا آهن ۽ انهن کان ٿورو ئي پري وڃڻ ۽ روپاه آهن. انهن هنڌن کان آيل ڀاڳي، ناڙيوال، چاٽي ۽ روپاهي سڏجن ٿا. ڀاڳ ۽ ناڙيءَ کان آيل ڀاڳناڙي ڪوئچن ٿا. اهي اتي ايتري ته تعداد ۾ هئا، جو سنڌين سنڌي ٻوليءَ جو بلوچي ۽ پشتو ٻولين تي گهڻو اثر ٿيو (ڏسو ضميمو ٽيون ۽ چوٿون). اهو پاسو ٻروچن جو ٿيو ته اتي اهي هندو ٻروچڪيءَ تي اهڙو هري ويا، جو اڄ به ڀاڳناڙي، روپاهي وغيره گهرن ۾ به سنڌيءَ سان گڏ ٻروچڪي ايتري قدر ڪم آڻين ٿا، جو هن وقت تائين سنڌين مادري زبانون به آهن: هڪ سنڌي ٻي ٻروچڪي. اهي پوءِ جدا جدا وقتن تي ٽوليون ٽوليون ٿي سنڌ ۾ آيا، ڪي احمد شاهه دورانيءَ جي وقت ۾ آيا ۽ ڪي ته به

¹ F.E. Partiger: Ancient Indian Historical Tradition, P. 264,

² "The Sibis or Sivas have given their name to Sibistan, and the Pakthas to the Afghan Pakthun."

R.D. Banerji: A Junior History of India, p.15

ويجهڙائيءَ ۾، يعني 1850ع ڌاري آيا، پائنڊجي ٿو ته شڪارپوري سنڌ ۾ تڏهن آيا. جڏهن منسڪرت زماني وارن منن اچارن جو نمونو سندن ابن ڏاڏن مان اڃا صفا ميٽجي نه ويو هو. ڪي پوءِ آيا ۽ اتي پروڇڪيءَ جي اثر ڪري اچارن مان ميناڄ گهٽ ٿين. پاڳناڙي ۽ ٻيا، اهو ميناڄ ڀريو نمونو قلات ۾ ٿي وڃائي پوءِ سنڌ ۾ آيا. جنمنڪري شڪارپور جي ٻوليءَ وارو ميناڄ سندن ٻوليءَ ۾ آهي ئي ڪونه هينن به آهي ته خود شڪارپور جا جيڪي وڪيل ڪامورا وغيره شڪارپور ڇڏي ڪراچي ۾ گهڻو وقت رهيا آهن ۽ حيدرآبادين سان گهڻي رمل ڪئي اٿن، تن سرائتن اچارن جو نمونو ايتري قدر بدلائي ڇڏيو آهي جو سندن اچارن مان پريان ئي سمي ڪرڻ ڏکيو آهي ته هواصل شڪارپور جا ويٺل آهن. سندين ٻوليءَ ۾ وري ڪي ٻيون ڳالهيون آهن، جن مان ايترو سمي ڪري سگهيو آهي ته سري جا ويٺل آهن.

سريلي جي گرامر جون علحديون ڳالهيون

106. عدد: سنڌ ۾ ٻين هنڌ ”ڪارڪ“ جو جمع چون ”ڪارڪون“ ۽ ”زال“ جو ”زالون“، پر سري ۾ خاص ڪري شڪارپور طرف، چون ”ڪارڪان“ ۽ ”زالان“. اهي ٻئي نمونا صحيح آهن پر ٻنهي جي ڀيٽ ۾ سري وارو نمونو وڌيڪ اصلوڪو آهي. پراڪرت ۾ جمع جوڙڻ لاءِ ”آ“ پڇاڙي آهي، تنهن ۾ نڪ جو اچار (ن) گڏي ”آن“ چون ٿا. سنڌي ۾ ٻين هنڌ ”آون“ پڇاڙي گڏين ٿا، سو بگڙيل اچار آهي شڪارپور وارو نمونو نهايت آڳاٽو آهي ۽ اهو ئي ٻين ٻولين ۾ آهي جيئن:

”موري اڪيان ٿرڪن لاڳي“ اک جمع اڪيان — هندي

”سمن سياڻپان لڪ هو“ سياڻپا جمع سياڻپان — پنجابي.

”بره باهيان ٻانيان“ باه جمع باهيان — سرائڪي

پير جمع پيران ۽ ڏينهن — ڏينهان — لاسي

زن جمع زنان، پسر جمع پسران — پارسي

هن مان ڏسڻ ۾ ايندو ته ٻين ٻولين ۾ ”آون“ پڇاڙي آهي ئي ڪانه جنس: ”مانڪي گهڻي رت نڪتي آهي“، ”هن کي اولاد ڪانه ٿي“، سري ۾ رت ۽ اولاد جنس مونث ۽ ٻين هنڌ جنس مذڪر ليکين ٿا. هن جو سبب هيءُ

آهي، ته سنڌيءَ مان جنس بيجان گم ٿي ويئي آهي، تنهنڪري اهي ۽ ٻيا اهڙا ڪيترا لفظ آهن، جن جي جنس ڪو مذڪر ته ڪو مونث پيو ليڪي. **ضمير:** ”مانڏهن“ منمنجا سپرين شل اُڪيرون ايندا“ (دلپت)، سري ۾ مون، اسين ۽ توهين بدران مان، اسان ۽ توهان چون ٿا. مثلاً چون ”ماتو“ (مان اُتو)، معنيٰ مون چيو. ”اسان ڪراچي گهمي آياسين“. ”توهان پلي وڃو“. **الف:** سرحد سنڌ ڏي لاڙ جي ماڻهن وانگر ”ه“ و” بدران ”او“ ڪونه چوندا آهن، ڪوه (معنيٰ ڇا)، ڪڇا، ڪڇاڙو ۽ پنڊ (پاڻ) ضمير به رڳو لاڙ ۾ ڪم اچن ٿا.

ضميري پڇاڙيون: سري ۾ چون ”آيم“ ۽ ”چوندومانس“. ٻين هنڌ چون ”آيس“ ۽ ”چوندوسانس“، ٻئي نمونا رواج ڪري صحيح آهن، پر گرامر جي قاعدن موجب چئبو ته وڌيڪ صحيح سرحد سنڌ وارا آهن. جڏهن ڳاله ڪندڙ پنهنجي اچڻ جي ڳاله ڪري تڏهن ”م“ پڇاڙي ڪم آڻڻ صحيح آهي، ڇاڪاڻ ته اها ضمير متڪلم جي معنيٰ ظاهر ڪرڻ لاءِ ڪٿي ”م“ ته ڪٿي ”س“ پڇاڙي ڪم اچي ٿي، جا ضمير غائب جي معنيٰ ڏيکاري ٿي. مثلاً چون ”آيس“ ۽ ”ويس“، پر ”لکيس“ بدران چون ”لکيم“، ”پڙهيم“ معنيٰ ”مون پڙهيو“ ۽ ”پڙهيس“ معنيٰ ”مان پڙهيس“. درسي ڪتابن ۾ ٻه ائين لکندا آهن. **فعلن جون پڇاڙيون:** سنڌ ۾ ٻين هنڌ چون ”اينداسون“ يا ”اينداسين“ (سي)، پر سري ڏي چون ”اينداسين“ يعني ”اين“ جو ڊگهو اُچار ڪن ٿا.

مضارع: ”مان ڇا ڪيان؟“ سري ۾ هن ريت ”ڪريان“ بدران ”ڪيان“ چون ٿا. يعني وچ واري ”ر“ ڪڍي ڇڏين ٿا. هيءُ دارڪ ٻولين جو نمونو آهي. **زمان ماضي مطلق:** ”هو ويو“، ”و“ مٿان زير (ـ) پر ٻين هنڌ زير (ـِ) ڏين ٿا. حقيقتون سري وارا صحيح آهن: ”ويجڻ“ لفظ جي منڍ ۾ ”و“ جي مٿان زير (ـ) يعني ”آ“ جو اچار آهي، ته ”ويو“ لفظ جي منڍ ۾ به ساڳيو ”آ“ جو اچار هئڻ گهرجي، پر مٿي اڳيئي چيو ويو آهي ته سنڌ جي ڏاکڻي ڀاڱي جي ماڻهن ۾ ”ا“ جي عادت گهڻي آهي.

الف: سنڌيءَ ۾ ”هن“ مان ”نهيو“ ۽ ”چوڻ“ مان ”چيو“ لفظ ”يو“ پڇاريءَ گڏڻ سان نهيا آهن. ساڳيءَ طرح سري ۾ ”هئڻ“ مان ”هيو“ (”يو“ پڇاڙي)، ٻين

هنڌ ”هتو“ ۽ ”هو“ چون ٿا، يعني ”ي“ کي ڦيري ”ء“ ڪيائون ۽ پوءِ اهو اچار صفا نڪري ويو. مگر سري وارن اهو اصلوڪو اچار اڃا تائين قائم رکيو آهي.

زمان حال استمراري: ”سيڪاريان پيو ٿو.“ هن ريت ”پيو“ ۽ ”ٿو“ ٻئي گڏي زمان حال استمراري Present Continuous Tense جوڙڻ جو رواج سڄيءَ سنڌ ۾ سري کانسواءِ ٻيو ڪنهن به هنڌ ڪونهي.

اسم مفعول: ”هن راڳ ڳاتو“ ٻين هنڌ ”ڳاتو“ بدران چون ”ڳايو“. ”التم سان هنڌان جا نه سلتم ساهه کي“. (شاهه)

الڳ مان التوءَ ۽ سلڻ مان سلڻو ۾ ٻين هنڌ عام طرح چون ”اليو“ ۽ ”سليو“. هن طرح وچ واري ”ت“ اکر کي قائم رکڻ جي عادت سري ۾ زور آهي. ڪن ٿورين حالتن ۾ ”ت“ کي نرم ڪري ”د“ ڪيو اٿن. مثلاً، وٺڻ مان وٺي ۾ ”ورتو“ به چون. وري ”ورتو“ مان ”ر“ ڪڍي چون ”وتو“ ۽ پوءِ ان جو اچار ڦيري ”ودو“ به چون، جنهن جو مونڌ ”ودي“.

”ساده سنگت جي اوت، ودي جنهن ويساهه سان“. (سامي)

ماضي معطوفي: ”دريءَ منجهان دوست ڏٺوسين، لالڻ ليٽڙو پايون هليو ويو.“ (سچل)

ٻين هنڌ چون ”پائي هليو ويو“ يا ”پايو هليو ويو“. پر سري ۾ ”پايون“ چون ٿا. ساڳيءَ طرح چون ته ”هوتنگان ٿيڙيون پيو آهي“. اهڙيءَ طرح ”يو“ بدران ”يُون“ پڇاڙي ڪم آڻين ٿا.

”هتي هٿ ڇڏي ڪري اوديا ڀرمنوار“. (سامي)

هتي ”ڇڏي“ ماضي معطوفي جي پٺيان ”ڪري“ لفظ به ڪم آيو آهي. اهو ”ڪري“ گڏڻ جو رواج اڪثر سرحد سنڌ جو آهي.

ظرف: پايڙا، هٿڙي ويهه اسم تصغير واري ”ڙو“ پڇاڙي ڪم آڻڻ جو رواج سڄيءَ سنڌ ۾ آهي. پر هن طرح ظرف مڪان ۾ به اها پڇاڙي گڏي هت-هٿڙي جت-جتڙي ٿت-تٿڙي ۽ ڪٿ-ڪٿڙي چوڻ جو رواج رڳو سرحد سنڌ ۾ خاص ڪري شڪارپور طرف آهي.

سريليءَ تي سرائڪيءَ جو اثر

107. سنڌ جو سرو، خاص ڪري جيڪب آباد وارو پاسو ٻروچڪو ملڪ

آهي ۽ اتي ٻروچڪي يا سرائڪي ٻوليءَ چالو آهي. جيڪب آباد ۽ شڪارپور جا ڪيترائي هندو به گهرن ۾ ٻروچڪي ڳالهائين ٿا. جنهنڪري ٻروچن وانگر ”وهنجڻ“ بدران ”ڌاڻڻ“ (ڌانڻڻ) ۽ ”ڳالھ“ بدران ”ڳل“ چون ٿا. جيئن ”منهنجي ڳل ٻنڌ“، يعني منهنجي ڳالھ ٻنڌ. سريلي جي گرامر ۾ جيڪي علحديون ڳالهيون آهن، تن لاءِ به هڪڙو ئي سبب اهو آهي ته اتي جي ٻوليءَ تي ٻروچڪيءَ جو اثر ٿيو آهي. مثلاً سرائڪيءَ ۾ ”يار“ جو جمع ”ياران“ ۽ ”سجڻ“ جو ”سجڻان“. شڪارپوري انهيءَ نموني ”ڪارڪ“ جو جمع ”ڪارڪان“ چون ٿا.

الف: سري ۾ ”اسين“ بدران ”اسان“ ۽ ”توهين بدران ”توهان“ چون ٿا. سو به سرائڪي نمونو آهي مثلاً:

”اسان نه ڪنهن دي ڄاڻي هون.

ڄاڻي ڪنهن نه ڄاڻي هون.“

(سچل)

ب: سري جا رهاڪو ”آيس“ بدران چون ”آيم“، سو به سرائڪي نمونو آهي. سرائڪيءَ ۾ ”م“ ضمير متڪلم ”س“ ضمير غائب جي معنيٰ ڏيکاري ٿي. ”وسر نه ويسر“، معنيٰ وسري نه ويندم. ”ويندم“ معنيٰ مون کي ويندو. ”بخار هيس“ معنيٰ تپ اٿس. ”اٿس“ معنيٰ هن کي آهي. پ: مٿي چيو ويو آهي ته ”تو“ ۽ ”پيو“ ٻئي گڏي زمان ماضي استمراري جو رواج سڄيءَ سنڌ ۾ سري کانسواءِ ٻيو ڪنهن به هنڌ ڪونهي. اهو دستور به سرائڪيءَ مان ورتو اٿن. ”مان ڪاوان ٿو پيو“. هي جملو ئي سرائڪي نموني آهي. جنهن ۾ چون ته ”من ڪاواندا پيا هان“.

پ: ”هن راڳ ڳاتو“ يعني ”ڳايو“ بدران ”ڳاتو“ چون ٿا. هن طرح وچ واري ”ت“ اکر قائم رکڻ جو دستور سرائڪيءَ ۾ آهي.

ت: سرائڪيءَ ۾ اسم تصغير واري ”ڙو“ پڇاڙي ڪم آڻڻ جو رواج بلڪل گهڻو آهي. جهڙوڪ فريڊنالي هڪ شاعر چيو آهي ته:

سچڻ رڻڙا ته سک مڻڙا، خوشي دا سانگ سپ نٿڙا،

نه جيءُ چٽڙا، نه ڏک ڪٽڙا، ايھ ڪٽڙي مونجه ول ول دي

سري ۾ خاص ڪري شڪارپور ڏي انهيءَ نموني ظرف مڪان ۾ به اها
پڇاڙي گڏي هت هڙي ۽ تن - تڙي چون ٿا. هيءُ به سرائڪي جواثر چئبو.

اُٻاوڙي طرف جي ٻولي

108. پنوعاقل گهوٽڪي، ميرپور ماٿيلو ۽ اُٻاوڙو جيتوڻيڪ سکر ضلعي
۾ آهن، ته به انهن هنڌن جي ٻولي سکر ۽ روهڙيءَ کان ڪجهه قدر علحدي آهي ۽
شڪارپور جي ٻوليءَ وارو ميناج منجهس ڪونهي باقي اچار چٽا اٿس.
ٻوليءَ جي نموني لاءِ هڪ مثال ڏجي ٿو: ”هڪڙي جا سمي مٿي، ٻي
جا پوي ٿيڙ، ته نه چڙهندو به چڙهي.“ يعني هڪڙي ڳالهه ته مٿي (ڪڏ تي يا پيما
ٿي) سمي ٿي ۽ ٻي ڳالهه ته ٿيڙ يعني ماڪ پوي ٿي، تنهنڪري (تپ)
جيڪڏهن نه چڙهڻو هوندس، ته به چڙهندس. هيءُ ڪڇي ٻولي چئبي جو جملو
ٿي اُٻورو آهي ”تپ“ لفظ ڪم آيل ڪونهي، تنهنڪري جيڪڏهن جملي جو
مطلب نه ڏجي ها، ته گهڻن کي جيڪر سمجهڻ ۾ ئي ڪين اچي ها، ٻي ڳالهه ته
مٿئين جملي ۾ ”چڙهندو“ لفظ ڪم آيل آهي، جنهن مان ظاهر آهي ته اُٻي جي
ٻوليءَ جو اُٻاوڙي طرف جي سنڌيءَ تي اثر ٿيو آهي اهو اثر اتي جي مسلمانن
جي ٻوليءَ تي هڪاري وڌيڪ ٿيو آهي، جي ”هلنداسين“ بدران
چون ”جلنداسين“ ۽ ”هوري هوري“ بدران چون ”هولي هولي“ يعني آهستي
آهستي اچار به بگڙيل اٿن، جهڙوڪ چون ته ”هو ماڻهو ڳڙ پٽندو به وڃي، ته
ڪٽندو به وڃي.“ يعني ڳڙ پٽيندو به وڃي ته ڪائيندو به وڃي ”پٽيندو“ بدران
چون ”پٽندو.“ پ ۽ ت ٻنهي جي مٿان زبر، ۽ ”ڪائيندو“ بدران چون ”ڪٽندو“ (ڪ
جي مٿان زبر ۽ همزي مٿان پيش). ڪيترا مسلمان ساڳي ئي جملي ۾ اڌ سنڌي
ته اڌ اُٻي جي ٻولي ڪم آڻين ٿا. جهڙوڪ چون ته ”آءُ پيو تو کي ڳوليان، تون اتي
ڪڙوئي.“ يعني مان پيو تو کي ڳوليان، تون اتي بيٺو آهين، جيئن بهاولپور طرف
وڃبو تيئن اُٻي جي ٻوليءَ جواثر هڪاري وڌيڪ معلوم ٿيندو.

سريليءَ جا علحددا لفظ

109. سرحد سنڌ ڏي ”پوتار“ لفظ گهڻو ڪم اچي ٿو جهڙوڪ
چون ”سچل فقير پوتار.“ بروج به ڪيڪارٽ مهل چون ”پوتار خوش آهين؟“ اهو
سنڌي ٻوليءَ جي تاريخ

اصل سنسڪرت لفظ پٿار آهي، جو اڳلي واسطي عزت ظاهر ڪرڻ لاءِ ڪم آڻيو آهي. شڪارپور جا هندو توڙي مسلمان ”ماتو“ لفظ گهڻو ڪم آڻيندا آهن، جو اصل ۾ آهي ”مان آٿو“ يعني مون چيو (سنسڪرت - اُڪت). اهو ائين ڪم آڻيندا آهن، جيئن انگريزي ۾ چون I say. سڄي سري ۾ ”گاڏيءَ“ بدران چون ”بگي“، اهو لفظ شڪارپور جي قديم هندو واپارين اهڙو ته فعلاليو جو آڻيندڙ ۽ آمريڪا ۾ به عام ٿي ويو آهي.

سرحد سنڌ ۾ ”ڪيسو“ بدران ڪي چون ”گوگهو“. اُن ماڻھ لاءِ ”پاتي“. تنهن جي بدران ڪيترا چون ”پٽڪي“. ”تويو“ بدران ڪيترا چون ”توڪو“. ”ڪاڪو“ جو مونٿ ”ڪاڪي“ چون ٿا، جو اڪثر ”ادي“ يا ”دادي“ جي معنيٰ سان ڪم آڻين ٿا. ”ڪاڪيون رات قيام جيڏيون جت ڪري ويا“. سکر ضلعي ۽ سرحد سنڌ کان وٺي لاڙڪاڻي تائين جاءِ جي کڏ کي چون ”ڪوٺو“. ٻماڙ جي کڏ کي چون ”ٽپڙ“. ماڙيءَ جي لُٺ کي چون ”وڏاڙو“ يعني وڏيل ڀاڱو Projection. ”هن کي انعام ڏيو“، ڏيو معنيٰ مليو. ڪي ظرف علحد اٿن، جهڙوڪ چون ”هن هاسڪار جهيڙو ڪيو“. هاسڪار معنيٰ خواهه مخواهه يا خالي پيلي، دادو ۽ سيوهڻ تعلقن ۾ ڪي اهو لفظ هيئن به ڪم آڻين. ”هاسڪار منهنجو به ڪم ڪندو اچي“. هتي هاسڪار معنيٰ اٿندڙ پنڌ يا اڳو پوءِ، ”هو رهندو ڪم بگاڙي آيو“ رهندو معنيٰ اٿلندو اهاوڙي ۽ ميرپور ماٿيلي طرف ڪانگ يا ڪانءِ بدران چون ڪانگرو ۽ انگوچو بدران چون پوتڙو ٽيڙو معنيٰ ماڪ، خيرپور رياست جي آفيس ۾ گهڙيو ته معلوم ٿيندو ته ڪلهوڙن ۽ ميرن جي صاحبين وارا لفظ عمديدارن لاءِ اڄ تائين ڪم آڻين ٿا. جهڙوڪ:

ناظم ڊپوٽي سپرنٽينڊنٽ

خزانہ عملدار تربيري آفيسر

متصدي صاحب اڪائونٽنٽ

110. سچل سامي، بيدل بيڪس ۽ ٻين سري جي شاعرن سري جي

لفظن جو خوب استعمال ڪيو آهي، جهڙوڪ:

¹ Rule. Burnell: Glossary of Anglo-Indian Colloquial words and Phrases.

معني	لفظ	معني	لفظ
اڻ وٺڻ	اڻ وٺڻ	پرو	آتر
پلٽ	اُميٽ	آلسي	آلساڻو
رمزون	موڙان	چوٿون	چاٿان
پٽي، فرهي	پاتي	بوجو	پوٽ
اڳڙي	چيٽڙو	چپر (اڪين جا)	الڪون

ساميءَ جي سلوڪن ۾ ”ڪچجو“ معنيٰ گندو يا ڪنو. اهو لفظ سرائڪيءَ ۾ به آهي.

شاهه جي رسالي ۾ به سريليءَ جا لفظ ڪجهه قدر آهن:

1. ”شڪستي، سيد چوي چيمان ڪيو چوءِ“ چيمان
2. سنڌيءَ ڇانگن چس، پير نرندءِ پڻ ۾ چس
3. اصل آريءَ ڄام جو پاند نه پڇتوسون. پڇتو

سريليءَ جا عام اصطلاح

111. بصر ڪٿا پائينداسين يعني بصر سنڌينداسين.

تپ جوڙ يعني تپ گهٽ اٿم.

مٿيون ڀرڻ يعني مڪڙيون هڻڻ، زور ڏيڻ

ول ولڻ يعني وجهه ڳولڻ.

منهن وڏو يعني اٿاسو نر لڄو نر جو بيشرم.

”موري منهن وڏا ٿيا، وڏيا تا نه وڃن،

اديون اٿاسن، تن ڪو جهن ڪي ڪوه ڪريان“

(شاهه)

ڇانڊيا ۽ مگسي ذاتين وارا مسلمان لاڙڪاڻي ضلعي ۾ آهن، جو اڳي انهن ڇانڊين جي نالي پٺيان ڇانڊڪو پرڳڻو سڏبو هو. ڇانڊين ۽ مگسين جي پاڻ ۾ اثبوت گهڻي هئي. انهيءَ سبب سڄيءَ سنڌ ۾ جڏهن هاڻ ڪو چوي ته ”هو پاڻ ۾ ڇانڊيا مگسي آهن“، ته ان جي معنيٰ ته هڪٻئي جا دشمن آهن يا پاڻ ۾ نااهه نه اٿن.

وچولي جون حدون

112. سري ۽ لاڙ جو وچ وارو ڀاڱو ”وچولو“ سڏجي ٿو جنهن جون حدون ڪنڊياري ۾ دادو تعلقن جي اتر واري ڀاڱي کان وٺي، هيٺ ڪوٽڙي ڊويزن تائين آهن. اهو سنڌ جو ”وچولو“ يعني وچ وارو ڀاڱو آهي ۽ اُتي جي ٻولي ”وچولي“ ڪوٺجي ٿي.

وچولي جي نيٺ سنڌي

113. سڄي سنڌ ۾ سيوهڻ جهڙو قديم شهر پيو آهي ٿي ڪونه اهو نالو به ويدن واري زماني جو آهي. مٿي اڳي ئي چيو ويو آهي ته رگ ويد واري زماني ۾ اُنو آريا لون جو اولاد شوي آريه لوڪ، هاڻوڪي ”شارڪوٽ“ ۾ رهندا هئا، جو اصل سندن نالي پٺيان ”شَو پور“ (شوي سبي) سڏبو هو ۽ پوءِ سڄو پنجاب، ايران جو ڪجهه ڀاڱو ۽ سڄي سنڌ هت ڪيائون جيئن پراڻن ۾ ڄاڻايل آهي.¹

ايران وارو جيڪو پاسو شوي آرين هت ڪيو سو سندن نالي پٺيان ”شيو آستان“ سڏجڻ ۾ آيو جنهن جو اُچار بگڙجي ”سبستان“ ٿيو.² سنڌ ۾ اهي آريا لوڪ جنهن هنڌ پنهنجا ماڳ جوڙي ويا، سو هنڌ به سندن نالي پٺيان ”شوستان“ ڪوٺجڻ ۾ آيو جنهن جو اچار پوءِ بگڙجي ”سيوستان“، ”سموان“ ٿيو ۽ هاڻ عام طرح ”سيوهڻ“ سڏجي ٿو. هن مان ڏسڻ ۾ ايندو ته ”سيوهڻ“ نالو نهايت قديم آهي ۽ الور برهمڻ آباد ۽ ٻين شهرن کان گهڻو گهڻو آڳاٽو آهي، جيئن ميجر جنرل ڪنگهام پنهنجي جوڙيل قديم هندستان جي جاگرافيءَ ۾ ڄاڻايو آهي.

114. شوي آرين جي ٻولي جهڙي نيٺ چئجي تهڙي هئي. سنڌ ۾ هنن سيوهڻ وارو پاسو وسايو ته سندن نيٺ ٻوليءَ جا اهڃاڻ اتي اڄ تائين

¹ J.E. Partiger: Ancient Indian Historical Tradition, Pages 264 and 293.

² "The sibilis or Sivas have given their name to Sibistan" R.D Banerji: A Junior History of India, p.15.

پٽرا آهن. سيوهڻ ۽ دادو سنڌونديءَ جي هڪ ڪپ تي آهن ۽ ٻئي ڪپ تي ساهتي پرڳڻو آهي. سنڌ جي انهيءَ سڄي وچولي ڀاڱي جي ٻولي اڄ به سڄيءَ سنڌ ۾ نيٺ ليکجي ٿي. فارسي تاريخ نويسن ڄاڻايو آهي. ته قديم زماني ۾ ”سيوستان سڄي پرڳڻي کي چوندا هئا ۽ فقط قلعي کي سيوهڻ چوندا هئا“¹. مٿي اڳي ئي چيو ويو آهي. ته اسڪولن جي درسي ڪتابن ۾ اها وچولي ٻولي ڪم اچي ٿي. هن وقت جيڪا عربي سنڌي آڻيويتا ڪم اچي ٿي، سا 1853ع ۾ ٺهي، جن صاحبن اها جوڙي، تن مان هڪڙو سر ڳواسي ديوان ننديرام ميرالهي سيوهڻ جو وينل هو جنهن تاريخ طاهريءَ جو سنڌيءَ ۾ ترجمو ڪيو آهي. جنهن صورت ۾ درسي ڪتابن ۾ رڳو حيدرآباد ۽ ان جي پسگردائيءَ جي ٻولي ڪم اچي ٿي ۽ هيءُ سڄوئي ڪتاب انهيءَ ٻوليءَ ۾ لکيل آهي. تنهن صورت ۾ هتي رڳو ايترو ڄاڻائجي ٿو ته وچولي جي هن پاسي جي ٻولي ڪهڙين ڳالهين ۾ درسي ڪتابن کان علحدي آهي.

وچولي جون علحديون ڳالهيون

115. وچوليءَ ۾ جنهن جو جمع جن (ج مٿان زير) ۽ تنهن جو جمع تن (ت مٿان زير يعني ”آ“ جو اچار). درسي ڪتابن ۾ جن ۽ تن لکيل آهي، يعني ج ۽ ت جي هيٺان زير جو اچار آهي. اهڙيءَ طرح ٻيا به گهڻيئي لفظ آهن، جن ۾ وچولي ۾ ”آ“ ته هيٺ ڏاڪڻي ڀاڱي ڏي ”ا“ چون ٿا.

الف: سري وانگر ساهتي پرڳڻي ۾ ڪاڻي، ڪاڙي، جاڙي، تاڙي، جاتي ۽ تاتي چون ٿا. سيوهڻ پاسي ڪٿي، ڪيڙي، جيڙي، تيڙي، جتي ۽ تتي به چون. درسي ڪتابن ۾ رڳو پهريون نمونو عام آهي.

ب: ”پهرو هيءُ پاڻو سولو ڪرين ساڻ ڪي“ (شاهه). ساهتيءَ ۾ چون ”پهرو پر ڪتابي سنڌيءَ ۾ ”پهريون“ لکن. پهرو پاڻو معنيٰ پهريون منزل. ”پاڻو“ لفظ لاڙ جو آهي.

ب: لفظن ۾ نڪ جي اچار گڏڻ جي عادت ساهتي پرڳڻي ۾ گهٽ آهي. جنهنڪري ”پهريون“ بدران پهرو چون ٿا. ساڳيءَ طرح منهنجو تنهنجو

¹ شمس العلماء مرزا قليچ بيگ: ”قديم سنڌ“، صفحو 339.

۽ پنهنجو بدران مهنجو، تنهنجو ۽ پنهنجو چون ٿا. حقيقتن اتر وارا صحيح آهن. جو اصل ۾ اهو نڪ جو اچار آهي ٿي ڪونه اتر ڏي پئس بدران عام طرح چون پئس معنيٰ هن جو پيءُ، ڪتابي سنڌيءَ ۾ ٻئي نمونا آهن.

ساهتيءَ جا علحددا لفظ

116. ساهتي پرڳڻي ۾ ڪي علحددا لفظ اصطلاح ۽ پهاڪا عام آهن. جي ٻين هنڌ عام نه آهن. اهڙن علحددن لفظن جا ٿورا مثال هيءُ آهن:
1. اڃ اُڪرس ڪيو اٿس يعني گهٽ يا گرمي آهي ”اُڪرس“ معنيٰ گرمي يا گهٽ (هوا بند ٿيڻ ڪري).
2. اسان جاءِ ڪي راڳو ڏياريو. راڳو معنيٰ لپيو (گاري سان).
3. لڳلڳو جنهن ۾ گيهه ساڙجي ٿو تنهن کي عام طرح چون (وڌڻ) يا وڌڻو.
4. ”پئسن“ بدران عام طرح چون ”ڏوڪڙ“.
5. ڏوڪڙ ڪوڙا اٿس يعني پئسا ججهيا اٿس. اهڙيءَ طرح ”ججهو“ يا گهڻو بدران ”ڪوڙ“ لفظ عام طرح ڪم آڻين ٿا.
6. وڏي پاءِ يا پاڻ کان وڏي کي عام طرح ”پاڻو“ چون ٿا، جو نهايت سٺو ۽ مٺو لفظ آهي ۽ اهو لفظ سري ڌي به چالو آهي.
- موري تعلقي ۾ گوال نالي هڪ وائيو وڏو ڌاڙيلو ٿي گذريو آهي. تنهنڪري هاڻ ”گوال“ لفظ جي اصطلاح معنيٰ آهي ڌاڙيلو ساڳيءَ طرح مڪيءَ جي ڍنڍ وارن حُرَن ڌاڙا هڻي سڄيءَ سنڌ ۾ ٿرڻو وڌو ته هاڻ ”حُر“ معنيٰ ڌاڙيلو شاهينگ.

خاص ساهتيءَ جا اصطلاح

117. ”ڀيري جو ڪمي“ معنيٰ بيگر ۾ وهندڙ يا مفت ۾ ڪم ڪندڙ ”ڀيرو“ جنهن کي ”دربيلو“ به چون، سو ڪنڊياري تعلقي ۾ آهي.
- الف: ”پنجوءَ جي پڻ سان هڻڻ“ معنيٰ ”واجبيءَ کان وڌيڪ طلب.“ يا ڊگهي ڳالهه ڪرڻ.“ ساهتي پرڳڻي ۾ پنجوءَ نالي هڪ وائي وٽ هڪ وڏو پڻ (آن جو ماپو) هو تنهن تان اهو اصطلاح ٺهيو.
- ب: ”پنج پنجوءَ جا ڪٽائي پيا آهن.“ يعني ”ٻار هو ئي ڪوٽ اٿس (پئسو ڪپيس).“

ساهتيء جو اصطلاح

118. ساهتي ڀرڳڻي مان اسان کي ڪي پهاڪا به مليا آهن:
- جهڙوڪ: 1. اول ٻيٽ پنڄوءَ جو ٻار ٻچا سڀ پوءِ.
2. ”چڻي چنين جي، ڀرڻ تي پيئي“، چنيجا ۽ ڀرڻ نالي ٻه ڳوٺ موري تعلقي ۾ هڪٻئي جي آمون سامون ٻن وڏن شاهي دڙن تي ٻڌل آهن. اصل ٻنهي ڳوٺن وارا هڪٻئي کي گهڻو ويجهو رهندا هئا، هڪ لڱا ڪي ڌاڙيل ڪن چنيجارين کي ڌاڙو هڻڻ تي ويا، ڀر رات جي وڳڙي ۾ يلجي وڃي ڀرڻ کي ڌاڙو هنيائون. هاڻ جڏهن هڪ جي بدران ٻيو آئيءَ ۾ اچي وڃي، يا هڪ جو ڏوھ ٻئي تي پوي تڏهن ائين چون.
3. ”قلوءَ واڻئي رات وهاڻي، ڳالھين ڪندي ڳوٺي ڪاڻي“. قلوءَ نالي هڪ واڻيو ڳوٺ ڀريا تعلقي نوشهري ۾ ٿي گذريو آهي، جنهن بابت هڪ گيت به ٺهيل آهي ته: ”قلو هڪ ڳوٺاڻو هو، مزي جهڙو واڻيو هو“.
4. ”اهڙي جڻ ڪيائينس، جهڙي ٻرڙي ڪئي ٻارن سان“. ٻرڻ جي ذات وارا نوشهري ۽ ڪنڊياري تعلقي ۾ گهڻا آهن. هڪ ڳوٺ سندن نالي پٺيان ”ٻرڙا“ سڏجي ٿو. هن پهاڪي جو بنياد هن طرح آهي: هڪ لڱا ڪي ٻرڙا پنمنجا ٻار پنمنجي ڪنهن ذات پاڻيءَ جي سنڀال هيٺ ڇڏي پاڻ لاٻاري تي ويا. پٺيان ٻارن گهڻو هلاڪ ڪيس، ته ٻرڙي اهڙو ڪم ڪيو، جو ٻارن کي ان جي گنديءَ ۾ بند ڪري سندن ماتڻن کي وڃي جتائين ته پنمنجا ٻار وڃي پاڻ سنڀاليو. مون کان سنڀاليا نٿا وڃن. انهيءَ تان اهو پهاڪو پيو.
5. ”ٻرڙي پوي نه ٻاجهه، ڀر ۾ ٿو پاءُ مري“. جڏهن ڪو ماڻهو پنمنجي ڪنهن غريب پاءُ پرائيءَ جو قياس نه ڪندو آهي، تڏهن ائين چئبو آهي.
6. ”ٻيو هر ڪو اچڻو ويڃڻو ڀموتائائي“. ڀمون (ڀمن) نالي ساهتيءَ جو هڪ واڻيو لڳي ٻيڙي هو، تنهنڪري جڏهن ڪو ماڻهو هڪ هنڌ گهڻو وقت ڪپ کوڙي ويهندو آهي، تڏهن هن لاءِ ائين چئبو آهي.

حيدرآباد طرف جا اصطلاح ۽ پهاڪا

119. ڀاڳوءَ نالي هڪ شخص حيدرآباد ۾ ٿي گذريو آهي. جنهن کي ”جهڳلو“ ڪري چيڙائيندا هئا. هڪ وڏو ڪٽورو ساڙ ڪٽندو هو جنهن ۾ جيڪر ٻه سير چانورن جا پئجي سگهن. ڪنهن وهانءَ وڌائي تي ويندو هو ته پڇندا هئس. ته ”ڀاڳو پلاھ ڪپيئي“؟ پھريائين ته ناڪار ڪندو هو پر اتيئي پنمنجو ڪٽورو ڪڍي چوندو هو ته چڱو هن وٺي ۾ ڪٿي داڻا ڏينم.“ انهيءَ ڪري ”ڀاڳوءَ جهڳلي واري وٺي“ معنيٰ تمام وڏو ٿانءُ.

(الف) حيدرآباد ۾ گنگوءَ نالي هڪ پڪوڙائي نمايت عمدا پڪوڙا تريندو هو تنهنڪري گراهڪن جي وٽس گهڻي پيمه هوندي هئي ۽ ڏاڍو گوڙ لڳو پيو هوندو انهيءَ سبب ”گنگوءَ وارو گوڙ“ معنيٰ تمام گهڻو گوڙ.

(ب) ”واچان“ نالي هڪ ڪم عقل زال ٿي گذري آهي. جا پاڻي پريندي هئي پرڻ ۾ ۽ آلا چيڙا نوڙيءَ ۾ ٻڌندي هئي! انهيءَ سبب ”واچان“ معنيٰ چري. پهاڪو آهي ته ”چريا ڏيئي چار واچان ونجي هڪڙي“. يعني هڪڙي واچان چئن چرين جي برابر آهي. اهڙيءَ طرح سڄيءَ سنڌ ۾ ڪيترا اصطلاح ۽ پهاڪا ڪن استاني ڳالھين تان ٺھيل آهن. وڌيڪ مثالن لاءِ ڏسو مصنف جو جوڙيل ڪتاب ”پهاڪن جي پيڙھ“ ۽ ”گلفند“ ڀاڳو پھريون ۽ ٻيو.

لاڙيءَ جون حدون

120. سنڌ جو ڏاکڻو ڀاڱو جو وچولي جي هيٺان آهي ۽ وڃي سمنڊ سان لڳو آهي. سولائز سڌجي ٿو. لاڙ جا ٻه ڀاڱا آهن: هڪڙو حيدرآباد ضلعي وارو لاڙ جو بدين ۽ ٽنڊي باگي کان هلي ٻلڙي شريف، تعلقي گونيءَ تائين آهي. اتان ڪوه ڏيڍ پري ميرپور بنوري تعلقي جي جهوڪ شريف (ميران پور) ۾ شاهه عنايت صوفيءَ جي درگاهه آهي. انهن ٻن نامور درگاهن جي وچ کان وٺي ڪراچي ضلعي جو سمورو ڏاکڻو ڀاڱو جو ڪيٽي بندر ۽ ڪراچيءَ طرف لڙي اچي سمنڊ سان لڳو آهي. سو ڪراچي ضلعي وارو لاڙ آهي. انهن ٻنهي ضلعن جي لاڙ جي ٻولي ”لاڙي“ ڪونجي ٿي.

لاڙ معنيٰ لڙيل يا هيٺاهون ڀاڱو. ان جو ضد آهي سرو معنيٰ مٿيون يا اتر وارو پاسو. اڳي ڪڇ جي رڻ ڏي سمنڊ هو جنهن جو پاڻي بدين تعلقي جي پريان گهاري شيخياڻيءَ واري رڻ ۾ ايندو هو جنهنڪري بدين تعلقو به سمنڊ سان لڳو بيٺو هوندو هو. هاڻي اوڏهين سمنڊ ڪونهي. ته به اهو پاسو اڃا تائين لاڙ سڏجي ٿو.

لاڙي ٻوليءَ جو درجو

121. لاڙ جي ٻوليءَ تان اسان جا ڪيترا ماڻهو خندو ڪندا آهن ۽ سنڌ جي ٻين هنڌن جي ٻوليءَ کان ان جو درجو گهٽ ليکيندا آهن. حقيقت ۾ لاڙ ۾ رڳو هنڌن جي ٻولي ڪڇي آهي. جوانن مان ڪيترا لاڙ جا اصلوڪا رهاڪو آهن ۽ سنڌين ٻوليءَ تي دراوڙيءَ ۽ داردڪ (ڪشميري وغيره) جو اثر ٿيو آهي. لاڙ ۾ جيڪي مسلمان آهن. تن مان ٻلڙي شريف ۽ ٽڪڙ شريف وارا سيد توڙي سيد ساجن سواڻي ڪوچي (ٽنڊي باگي طرف) واري جو اولاد علوي سڏجن مان آهن. جن جو شهر ”متملوي“ (مٽياري) هالا تعلقي ۾ آهي. اتان لڏي پوءِ هتي اچي رهيا. اهڙيءَ طرح ٽٽي طرف جا ڪيترا سيد ٻيا مسلمان ارغونن جي صاحبين ۾ پڻ هنڌان لڏي اتي اچي رهيا هئا. اهي لاڙ ۾ پوءِ آيا، تنهنڪري سنڌين ٻوليءَ لاڙ جي اصلوڪن سنڌي ٻوليءَ جي تاريخ

رماڪن جهڙي ڪچي ڪانهي پر انهن کي به اتي آئي گهڻيئي ورهيه ٿي ويا آهن. تنهنڪري هن وقت لاڙ جي هننن توڙي مسلمانن جي اچارن سان لاڳاپور ڪندڙ ڪي اهڙيون علحديون ڳالهيون آهن، جي سنڌ جي ٻئي ڪنهن به ڀاڱي جي ٻوليءَ ۾ ڪينهن. جنهنڪري لاڙيءَ جو ڌار دفعو ليکجي ٿو، ان ۾ ڪيترا لفظ ۽ اصطلاح به علحدا آهن. شاهه جي رسالي ۾ جيتوڻيڪ عربي، فارسي، نج سنسڪرت ۽ پراڪرت ۽ نج سنڌي لفظ گهڻا آهن ته به لاڙي لفظ به ڪيترائي آهن ۽ اچار ته سمورا لاڙي اٿس. جنهنڪري ائين چئي سگهجي ٿو ته سڄو رسالو لاڙي ٻوليءَ ۾ لکيل آهي. انهيءَ سبب گهڻا مثال رسالي مان ڏبا، پر انهن ڳالهين جي ذڪر ڪرڻ کان اڳي ڪي تاريخي حقيقتون ڄاڻائجن ٿيون ته سمجهڻ سولو ٿئي ته چوٿين هنڌن جي ٻوليءَ کان لاڙ جي ٻوليءَ جو نمونو نرالو ٿيو آهي.

لاڙ ۾ دراوڙ

122. قديم زماني ۾ سنڌ ۾ دراوڙ هئا ۽ هن وقت به اوڏ ۽ ماڱر (ماجر) ذات جا مهاڻا آهن. اهي سنڌ جي آڳاٽن دراوڙن جو اولاد آهن. يا پوءِ ڏکڻ هندستان کان آيا، ساڀڪ ڪانهي ايترو معلوم ٿئي ٿو ته ڪيترين صدين کان سنڌ، ڪڇ ۽ گجرات جا وڻجارا ملبار طرف وڻج واپار لاءِ ويندا هئا. اڄ به مغليين تعلقي جاتي، ڪڇ ڀڄ ۽ گجرات طرف جا ميربحر ڏنگيون هاڪاري ملبار طرف وڃن پيا. هن وقت لاڙ ۾ ڪي مهاڻا آهن، جي ماڱر (ماجر) ذات جا آهن. انهيءَ ذات وارا مهاڻا ملبار ۾ به گهڻا آهن.

تو سمو آءُ گندري مون ۾ عيبن جوءُ

پسي راڻين روءِ مٿان ماڱر مٽين

(شاهه)

سنڌ جو حاڪم ڄام تماچي سمي گهراڻي مان هو سو نوريءَ نالي هڪ مهاڻي، ذات جي گندري پڙيو هو. مٿئين بيت ۾ شاهه صاحب نوري مهاڻيءَ کي ”ماڱر“ سڏيو آهي. اهي ماڱر ذات جا مهاڻا ڪينجهر ڍنڍ ڏي هئا، جا هيلايا، تعلقي ٺٽي ۾ آهي. ان وقت سمن جي گاديءَ جو هنڌ ”ساموئي“ هو جواج هڪ ننڍڙو ڳوٺ ٺٽي کان ڏيڍ ڪوهه پري مڪلي ٽڪريءَ جي اتر طرف، بنهه ڇيڙي تي آهي. ڄام تماچيءَ ۽ نوريءَ جون تربتون اڄ تائين اتي

آهن. اڳي درياءُ اتان وهندو هو. ان وقت نٿي جو شهر اڃا ڪو نه وسيو هو ۽ سجاول وارو پاسو سنڌونديءَ جي پاڻيءَ هيٺ ٻڌو پيو هوندو هو. انهيءَ سموري اراضيءَ ۾ ماڱر ذات جا مهاڻا رهندا هئا، هي ماڻهن کي اتان پٽڻ لنگهائي پار ڪندا هئا. سجاول پاسي ”ماڱر“ بدران عام طرح چون ”ماجر“ يعني ”گ“ کي مٽي ”ج“ ڪيو اٿن، نه ته لفظ ساڳيو ئي آهي ۽ دراوڙي بنياد جو آهي. بنيادي معنيٰ اٿس چار رکندڙ يعني مهاڻو. اهي ماجريا ماڱر ذات وارا هن پاسي ايترا گهڻا هئا، جو اڄ به سڄو سجاول وارو پاسو سندن نالي پٺيان ”ماجر“ سڏجي ٿو. سجاول ۾ ”ماجر“ نالي هڪ ڍنڍ به آهي. انهن آڳاٽن مهاڻن جو اولاد اڄ تائين سجاول طرف جنهن ڳوٺ ۾ رهي ٿو سو ڳوٺ به سندن نالي پٺيان ”ماجر“ سڏجي ٿو.

لاڙ ۾ جهپير يا جبير

123. قديم زماني کان وٺي لاڙ جو پاسو وڻج واپار ڪري مشهور هو. تنهنڪري جيڪي قومون ٻاهران ٿي آيون تن جي گهڻي ڌرم اوڏهين هئي. ڪلجڳ شروع ٿيڻ وقت کي پشاج لوڪ دارستان ۽ ڪشمير طرف آيا، جن مان پوءِ ڪن پنجاب ۽ سنڌ ۾ به اچي بئڪون وڌيون ۽ سندن ٻوليون هينئر داردڪ ٻوليون سڏجن ٿيون. انهن لوڪن مان کي اڄ تائين ڪراچي ضلعي واري لاڙ ۾ آهن.

سميون ڪري سينگار راءِ ريجھائڻ آڻيون.

ڄام هٿ ۾ چار چلي جهپير وڃ ۾

(شاه)

جهپير ذات جا مهاڻا، جن کي جهپير، جهپيل، جبير ۽ جبيل به چون ٿا. اهي هينئر به ڪشمير ۽ پنجاب طرف ججهي تعداد ۾ آهن. سمن جي صاحبيءَ ۾ توڙي شاه صاحب جي وقت ۾ اهي شايد ڪينجهر ڍنڍ ڏي ماڱر (ماجر) ذات وارن مهاڻن سان گڏ رهندا هئا، جنهنڪري مٿين بيت ۾ شاه صاحب سندن نالو به آندو آهي. اهڙيءَ طرح داردڪ ٻوليون ڳالهائيندڙن مان ڪي ٻيا به لاڙ ۾ هوندا ته عجيب ڪونهي. لاڙي ٻوليءَ مان ايترو ظاهر آهي ته سنڌي ٻوليءَ جي تاريخ

ان تي ڪجهه اثر دراوڙي ٻولين جو ۽ ڪجهه اثر ڪشمير طرف جي داردڪ ٻولين جو گهڻو ٿيو آهي. تنهنڪري انهيءَ جي اثر جو ذڪر ڪجي ٿو.

لاڙيءَ تي دراوڙي اثر

124. دراوڙي ٻولين ۾ وسرگ (Aspirates) يعني ”ه“ جي اچار وارا اکر ڪينهن، پر آرين جي سنسڪرت توڙي پارسيين جي زند اويستا ۾ آهن. آرين جي سنگ ۾ دراوڙ لوڪ سنسڪرت سکيا، پر پورا اچار ڪرڻ نه ايندا هئا. جنهنڪري وسرگ اکر مان بنيادي اکر ڪڍي باقي ”ه“ جو اچار بچائيندا هئا. اهو رواج پوءِ پراڪرت ۾ اهڙو زور ٿيو جو پراڪرت ڳالهائيندڙن اهڙن اکرن کي ڄڻ ته مرکب اکر ڪري ٿي ليکيو. خود سنسڪرت ۾ ڪن لفظن جي حالت ۾ ائين ٿيو. قديم سنسڪرت ۾ ”گهن“ معنيٰ هڻڻ يا مارڻ، انهيءَ ”گهن“ لفظ مان ”گ“ نڪري ويو جنهنڪري هاڻوڪي سنسڪرت ۾ ”هن“ معنيٰ مارڻ، جنهن مان سنڌي لفظ ”هڻڻ“ نٺيو آهي. ساڳيءَ طرح قديم سنسڪرت ۾ ”گري“ معنيٰ جهلڻ، جنهن جو اچار هاڻوڪي سنسڪرت ۾ آهي ”گره“، جنهن مان ”گرهڻ“ لفظ نٺيو آهي. جنهن جي معنيٰ آهي جهلڻ يا جهلجڻ، انهيءَ ”گرهڻ“ لفظ جو اچار لاڙي ۾ آهي ”گرهڻ“ جنهن مان ”گرهيو“ ۽ ”گيڙو“ لفظ نٺيا آهن.

”سيخن ماهه پڇاءِ جي نالو گيڙءَ نيمه جو.“ (شاهه)

هتي ”گيڙءَ“ معنيٰ تو گريهيو يا ورتو. هيءَ لاڙ جو لفظ آهي. ساڳيءَ ريت ”سڪيو“ جو اچار ڦري ٿيو ”سميو“ يعني ”ڪ“ مان ”ڪ“ نڪري ويو جنهنڪري باقي ”ه“ جو اچار رهيو.

”سميو سڪيو جندڙو وڌي چيري ۾ ڄاڻي.“

اهڙيءَ طرح دراوڙي ٻولين جو اهو اثر سڄيءَ سنڌي ٻوليءَ تي ظاهر ٿيو آهي، پر لاڙ جي ماڻهن جي ملبار طرف جي دراوڙن سان لڙهه وڇڙ پوءِ به هلي آئي ۽ اڄ تائين هلي اچي. ماجر ذات جا ماڻها جي اصل ملبار طرف جا آهن سي ججهي تعداد ۾ هئا ۽ اڄ تائين لاڙ ۾ آهن، ته سڀاويڪ طرح دراوڙي ٻولين جو لاڙي تي ڪجهه سرس اثر ٿيو آهي. مثلاً

”مونھائي اڳي، گھڙوسپ گھڙا ڪئي.“

”مونھان ئي اڳي“ معنيٰ مون کان ئي اڳ پر هتي ڏسو ته ”کان“ حرف جر مان بنيادي اکر ”ڪ“ ڪڍي باقي رڳو ”ه“ جو اچار بچايو اٿن. (ڪ=ڪ+ه). ساڳيءَ طرح شاھ جي رسالي ۾ ڪيترن هنڌ ”توکان“ بدران ”توهان“ ۽ ”اوهان کان“ بدران ”آنهان“ لکيل آهي. مثلاً:

”ساريان ڪانه سرير ۾ طاقت توهان ڌار“

توهان معنيٰ توکان، ”آن اهيان آنهان ڌار“، ”آنهان“ معنيٰ ”اوهان کان“. هن ريت ”کان“ بدران ”هان“ چوڻ جو رواج سڄيءَ سنڌ ۾ لاڙڪاڻسواءِ ٻئي ڪنهن به هنڌ ڪونهي. هي دراوڙي ٻولين جو اثر آهي.

لاڙيءَ تي داردڪ ٻولين جو اثر

125. داردڪ ٻوليون ڳالهائيندڙن ۾ اهڙن وسرگ اکرن بابت قاعدو ئي الٽو آهي. سر گريئرسن ڄاڻايو آهي ته ڪشمير طرف داردڪ ٻولين ۾ نرم وسرگ اکرن (Sonant aspirates) گهم جهڙا، ڏ ۽ پ کي اوسرگ Disaspirate ڪندا آهن، يعني متجهائين ”ه“ جو اچار ڪڍي ڇڏيندا آهن. ائين به کولي چيو اٿس ته لاڙي ٻولي انهيءَ ڳالهه ۾ داردڪ ٻولين سان مشابهت رکي ٿي. ان لاءِ هيءَ مثال به ڏنا اٿس:

گهم: ڊگهو بدران چون ڊگو گھڙو بدران چون گھڙو گهر بدران گر ۽ گهوڙو بدران گورو

جهم: ججهو ۽ وجهوس بدران چون ججو ۽ وجوس put on him

ڊ: ڪڍ بدران ڪڍ، ننڍو بدران ننڍو ۽ ريڍار بدران ريڍار.

ڙهم: چڙهيو بدران چريو ۽ ماڙهو بدران مارو (ماڻهو)

ڌ: ڌيءَ بدران ڌيءَ، لڌو بدران لڌو ۽ پنڌ بدران پنڌ.

پهم: پاءَ بدران پا، پريو بدران پريو، پيڻ بدران پيڻ ۽ پوت بدران پوت.

ڻهم: ماڻهو بدران ماڻو، پڻهي بدران پڻي thy father.

وهم: ورهين (کان) بدران ورن (کان) from years.

وههم: اوهين بدران اوين (آئين) ۽ توهين بدران توين (آئين).

ڏسونگهٽڪ سروي آف انڊيا، جلد انون، ڀاڱو 1 صفحو 170 ۽ 171.

مٿين مثالن تي وچار ڪرڻ سان سمجهي سگهجي ٿو ته اها عادت
ڪجهه قدر اسان ۾ به آهي. مثلاً سنسڪرت لفظ ڪٽنب بدران چئون
ڪٽنب، وليداس بدران وليداس ۽ مڌ بدران مڌ يعني شراب.
مهيسر جي مد جي هت هڏهين هوءَ (شاهه)

هيءَ عادت لاڙ جي ماڻهن جي گهڻي آهي ۽ اهو هڪ مکيه سبب
آهي، جنهنڪري لاڙي ٻولي ڪڇي ۽ ڪل جهڙي ٿي پيئي آهي. هنن مثالن
مان به ٿي ڳالهيون ٻيون به ظاهر آهن جن جو ڌار ڌڪر ڪجي ٿو.

126. ”هه“ جو اچار: سر گريئرسن جي ڏنل مٿين مثالن مان معلوم
ٿيندو ته لاڙ جا ماڻهو نه رڳو وسرگ اکرن مان ”هه“ جو اچار ڪري ڇڏيندا
آهن. پر ”هه“ اکر ڌار هوندو آهي، ته اهو به ڪو نه اچاريندا آهن. مثال ڏنا
اٿس ته ”چڙهڻ“ بدران چون ”چڙڻ“ ۽ ”ورهين کان“ بدران چون ”ورن کان“.
اها عادت لاڙ جي ماڻهن ۾ سچ پچ ايتري قدر زور آهي جو ”آهيان“ بدران
چون ”آيان“، ”ٻاهر“ بدران ”ٻار“ ”تھلرام“ بدران ٿيلرام رحمت الله
بدران ”ریمت آلا“ ۽ ”لوھ“ بدران ”لو“، لاڙ جا مسلمان جيتوڻيڪ ايتري
قدر ”هه“ سان هاجون ٿا ڪن ته به انهيءَ عادت کان صفا آجا ڪينهن.
”آئين جي ورن واريون سرتيون، سڌريون“ (شاهه)

هتي ”اوهين“ بدران ”آئين“ لفظ ڪم آيل آهي.

”سيخن ماهه پچاءِ جي نالو ڳيرءِ نيھ جو“

هتي مصدر ”ڳرهڻ“ معنيٰ ”وٺڻ“ تنهن مان ”ڳرهيءَ“ بدران ڳيرءِ لکيل آهي.
آڏا چڪڻ چاڙڻ ممجي مڙج نه سمي مڪڙي (شاهه)

هتي چاڙهه“ بدران ”چاڙڻ“ لکيل آهي.

ساڳيءَ طرح ”چاڙهيڪو“ بدران چاڙيڪو“ لکيل آهي اصل صحيح
اچار آهن ٻه رهي، ڏيئي لفظ ”چڊئي“ معنيٰ چڙهي ٿو. هتي ”ڊ“ متجي ”ڙ“ ٿيو
آهي ۽ ”هه“ جو اچار آهي ئي ڪو نه ساڳيءَ طرح اسين چئون ”ڪالهه“ پر
رسالي ۾ لکيل آهي ”ڪال“. اهو اصل سنسڪرت لفظ ”ڪاليه“ آهي، جنهن ۾

به ”ه“ جو اچار ڪونهي هيءَ وري نئين عادت آهي جا هن وقت زور وٺندي وڃي ٿي. جنمڪري ڪيترا مسلمان ”آدرپاءَ“ بدران چون ”آدرپاءَ“. لاڙ جا هندو ”دار“ بدران عام طرح ”ڌار“ چون پر ”ڌال“ جو اچار ”ڌال“ ۽ ”پڌ“ جو اچار ”پڌ“ ڪن ٿا. انهيءَ عادت لاڙ ۾ اڃا گهڻو زور نه ورتو آهي. جنمڪري جتي ”ه“ جو اچار ڪيبي اُتي به ڪونه ڪن.

127. ڙ ۽ ر: سرگريسن جي ڏنل مٿين مثالن مان هيءَ ڳالهه به ڏسڻ ۾ ايندي ته لاڙ جا ماڻهو (خاص ڪري هندو) ”ڙ“ بدران ”ر“ چون ٿا. مثلاً ”گهوڙو“ بدران چون ”گورو“. گهوڙي تي چڙهڻ بدران چون ”گوري تي چڙهڻ“ ۽ گاهه چڙهڻ بدران چون ”گا چڙهڻ“ مطلب ته ”چڙهڻ“ ۽ ”چڙهڻ“ ۾ تفاوت ڪونه رکن. حيدرآباد ۽ لاڙ هڪٻئي سان گڏيا پيا آهن. ته لاڙ جو اهو اثر حيدرآباد جي هندن تي به ٿيو آهي. جن کي به ”ڙ“ ۽ ”ر“ جي تفاوت جي اڪثر سڌ ڪانه پوندي آهي. جنمڪري اتر وارا مٿانئن ڪلندا آهن. درسي ڪتابن ۾ جيتوڻيڪ حيدرآباد طرف جي سنڌي ڪم اچي ٿي ته به ان ڏس ۾ ڙ ۽ ر جو فرق رکندا آهن.

الف: ڍ ۽ ڍا ڪرڻ ۾ ٿورو ”ر“ جو اچار آهي پر لاڙ جا ماڻهو اهو ڪونه ڪن.

لاڙ جي ماڻهن جون ٻيون عادتون

128. سنڌيءَ ۾ سڀ ڪنهن لفظ جي پڇاڙيءَ ۾ ڪانه ڪا اعراب آهي جنهن جو اچار سرحد ڏي چٽيءَ ريت ڪن ٿا ۽ شڪارپوري اهو سر سان اُچارين ٿا. وچولي طرف ان جو اچار اهڙو اڻ لکيءَ طرح ڪندا آهن. جو ڌاريو ماڻهو سندن ڳالهائڻ مان جيڪر سمجهي ڪين سگهي ته هر هڪ لفظ جي پڇاڙيءَ ۾ ڪا اعراب آهي. لاڙ جا ماڻهو خاص ڪري هندو اهو اُچار اڪثر ڪونه ڪن. ”ه“ جو اچار ته ڪونه ڪن. پر وسرگ ڪرڻ مان به ”ه“ ڪڍيو ڇڏين. انهيءَ سبب ”پاءَ“ بدران چون ”پا“ ۽ ”باهه“ بدران به چون ”با“. ”آءُ“ ۽ ماءُ“ بدران چون ”آ“ ۽ ”ما“.

129. لاڙ جي هندن توڙي مسلمانن کي لفظن جي اُچارڻ سسائڻ جي

عادت به گهڻي آهي جهڙوڪ ”پيءُ“ بدران چون ”پيءُ“ پڻ ”چوينس“ بدران چون ”چينس“ معنيٰ ’هن کي چئو‘. ”ڪائڻ“ بدران چون ”ڪيڻ“، ”ڪيان“ ڪجارتو؟“ معنيٰ ’ڇا ڪان؟‘ (ڪهڙي شي ڪان؟).

الف: لاڙ جي ماڻهن کي ”ا“ ۽ ”اي“ جي عادت به گهڻي آهي. ”اڃ“ ۽ ”وڃ“ لفظن جي پڇاڙيءَ ۾ پيش يعني ”ا“ جو اچار آهي. پر لاڙ ۾ انهن لفظن جي پڇاڙيءَ ۾ زير يعني ”ا“ جو اچار ڪندا آهن. سو به ان لکيءَ طرح ”ڏنائينس“ بدران چون ”ڏئينس“ ۽ ”چوينس“ بدران چون ”چينس“ معنيٰ ’هن کي چئو‘. هن ريت به اچار سسيوننڌڙا ٿيو پون. ب: لاڙ جي ٻولين ۾ داردڪ ٻولين وانگر ”ادغام“ (Epenthesis) به آهي. مثال:

”گهڙي گهڙو هٿ ڪري چيلم ٻڌي چوتو

ممجو من ميمار کي پار ويڃي پوتو

گهوتي ۾ گهوتو مون کي محب ميمارجو.“ (شاه)

”پهچڻ“ مان ”پمتو“، پر مٿي ٻيءَ ست ۾ لکيل آهي ”پوتو“. هتي ڏسو ته لاڙ جي ماڻهن پنهنجيءَ عادت پٽاندر ”پمتو“ لفظ مان ”ه“ جو اچار ڪڍي ڇڏيو آهي. ته لفظ بچي ها ”پڻتو“. هتي ”پ“ جي مٿان زير يعني ”آ“. ۽ ”آ“ جي مٿان پيش يعني ”ا“ جو اچار آهي. انهن ٻنهي جي ميلاپ سان ”او“ جو اچار پيدا ٿيو آهي. جنهنڪري چون ”پوتو“. ساڳيءَ طرح ”چمٽڻ“ مان ”چمٽبو“. پر لاڙ ۾ چون ”چوتو“. اهڙيءَ طرح ساڳئي لفظ ۾ هڪ اعراب جو ٻيءَ تي اثر ٿئي ٿو. هن کي ”ادغام“ چئبو آهي. هيءَ هڪ سنڌيءَ Euphony جو قسم آهي. ان جو وڌيڪ ذڪر سنڌي ”صرف“ جي اصولن ۾ ڄاڻائيندي ڪبو. هتي رڳو ايترو ڄاڻائجي ٿو ته اهو به هڪ وڏو سبب آهي. جنهنڪري لاڙ جو اچار ۾ سوس Contraction ٿي آهي.

لاڙي وياڪرڻ جون علحديون ڳالهيون

130. اسمن جو ڦيرو: لاڙ جا اچار ڦريل آهن. تنهنڪري اسمن جو ڦيرو

به نرالو اٿن. جهڙوڪ ”پيءُ“ بدران چون ”پيءُ“ پڻ ”چوينس“ بدران چون ”چينس“ معنيٰ ’هن کي چئو‘. ”ڪائڻ“ بدران چون ”ڪيڻ“، ”ڪيان“ ڪجارتو؟“ معنيٰ ’ڇا ڪان؟‘ (ڪهڙي شي ڪان؟).

جمع ”پين“ (Pen) معني ’هنن جو پيءُ‘، ”زال“ جو جمع چون ”زاليون“،
 تنهنڪري عام صورت ۾ جمع ”زالين“. شاھ جي رسالي ۾ به ائين آهي:
 ”ڪنين ڪنين ماڙهيين پيئي ڪل ڪائي.“ سورٺ
 لاڙ ۾ ”ماڻهو“ بدران چون ”ماڙهو“ (ماڙو)، ته عام صورت ۾
 جمع ”ماڙهيين“.

الف: ”له، ساهڙا سنيارون، لهرن لوڏي نه مران.“ (شاھ)
 ڪتابي سنڌيءَ ۾ ”لهر“ جو جمع لهرن يا لهرين ۽ عام صورت ۾
 جمع ”لهرين“ (لهر + ان) پر لاڙ ۾ چون ”لهرن“ (لهر + ان: يعني ”آ“ بدران ”ا“ چون ٿا.
 عدد: ”ڪارهين ڏينهن ڪرم وريو ويراڳين جو.“ (شاھ)
 ڪراچي ضلعي واري لاڙ ۾ ”يارهن“ بدران اڪثر چون ”اڳيارهن“
 يا ”گيارهن“. حيدرآباد ضلعي واري لاڙ ۾ اڪثر چون ”ڪارهن“. جنهن جو اُچار
 عام صورت ۾ ”ڪارهين“ (يارهين) آهي.

”پنجن منجهان پنهن ٿيا، ائين ٿا ورق ورن.“ (شاھ)
 ”پنڊرهن“ بدران لاڙ ۾ اڪثر چون ”پنرھ“ يا ”پنرهن“. جو نج
 پراڪرت لفظ آهي. ”نوانوي“ بدران عام طرح ”ودانوي“ چوندا آهن.
ضمير خالص: ”آن آهيان اُنمان ڌار“ آن = مان
 ”آن ڪي ساٿ ڏنو“ آن = اوهان

مطلب ته ”آن“ جو اچار جهڙو ضمير متڪلم ۾ تہڙو ضمير حاضر ۾!

”آئين پڻ سمهونا ڪتا“ آئين = اوهين

”اوڙ فائق ۾ فرمان“ — ”هو“ بدران ”او“ — جمع ”اوڙ“.

”فاني ٿيا في الله ۾ هو“ سين گڏيا هو“ (شاھ)

مسلمان ”هو“ به چون، پر ”هو“ جو جمع ”هو“.

”هن تان لڄ لئي“ هن جو جمع ”هن“ (”ن“ هيٺان زير)

”پاڻي اُچيو اُن ڪي“. اُن جو جمع ”اُن“ (”ن“ هيٺان زير)

ضميرن جي جمع جوڙڻ جا اهي نمونا لاڙ جا آهن.

ضمير مشترڪ: ”پنمنجو“ بدران هندو چون ”پانچو“ يا ”پينجو“، ”پان“ بدران ”پنڊ“ به چون.

ضمير موصول ۽ جواب موصول: ”جنمن“ ۽ ”تنمن“ بدران لاڙجا هندو چون ”جين“ ۽ ”تين“

ضمير استفهام: ڪه يا ڪوه معنيٰ ڇو ۽ ڪجا يا ڪجڙو معنيٰ ڇا؟ (منسڪرت ’ڪمسات‘ + ڙو). اهي ضمير رڳو لاڙپر ڪم اچن ٿا.

صفتي ضمير: اهڙو جهڙو تهڙو ۽ ڪهڙو بدران هندو چون اير و جيرو تيرو ۽ ڪيرو ايمو=اهو جيهو=جهو تيهو=تهو ۽ ڪيهو=ڪهو به چون

”جيئي سا تيمي ٻانهي ٻاروچن جي

حجت هوت پنهنون سين مون ڪميئي ڪيئي“

(شاهه)

فعل: ڏنائينس بدران چون ڏئينس.

ڪاڻڻ	”	ڪيڻڻ
چمٽيو	”	چوٽو
آهيان	”	آيان
پهتو	”	پوتو
چڙهڻ	”	چڙڻ

”اڃ“ ۽ ”وڃ“ جي پڇاڙيءَ ۾ پيش يعني ”ا“ جو اچار آهي. تنهن جي بدران زير يعني ”ا“ جو اچار ڪندا آهن. ”ماريندس“ ۽ ”د“ مٿان پيش (ا) تنهن بدران زير يعني (ا) جو اچار گڏيندا آهن. ”ڇو ڪجا ڪيئي؟“ يعني ”ڇئو ڇا ڪيئي؟“ (ڇو=ڇئو).

”طالب ڪثر سونهن سرس روميءَ ڇو آهي.“ (شاهه)

”روميءَ ڇو“ آهي معنيٰ ”روميءَ چيو آهي“ (ڇو=چيو) پر هن کان وڌيڪ گهڻا لوزمان مضارع ۾ اٿن. جنهن جو ذڪر ڌار ڪجي ٿو.

”چٽان تٽن چٽج“ چٽان = چوان

”چانڪ چڙهنديس ڪٽ تي“ چان = چوان

”گلمنئون ڪورين عاشق عبداللطيف چي“

هتي ”چوي“ بدان ”چي“ ڪم آيل آهي.

”ڪريو مهاڙ ملير ڏي روءِ آبي ۽ چوءِ“ (شاهه)

’روءِ‘ معنيٰ ’روئي ٿي‘ ۽ ’چوءِ‘ معنيٰ ’چوي ٿي‘. هتي ”اي“ جو اچار گهٽجي ”ا“ ٿيو آهي.

”وچينءَ ويٺا هُون، سنجهي رهن سمين،

مميسي منمن پانمنجو ڌاران ڌوڙ نه ڌوڙن“

”هٿن“ (هجن) بدان چون (هُون) ۽ ”ڌٿن“ بدان ”ڌوڙن“.

”هيڏا هاڃا ٿين، بُري هن پنيور ۾“

هتي ”ٿين“ بدان ”ٿين“ (ٿي + ن: هيٺان زير يا ”ا“).

”هوت پنمون ٿانين“ (ني + ن: “ “ “).

”جانب منمنجي جيءَ ۾ توجي طمع پوءِ،

ڪٺ ڪاتي وڏا اڱرا، ادب ڪم ڪوءِ،

پانيان پال سندوءِ، جي ساجن سنئون نهاريين.“

هتي ’پوي‘ بدان ’پوءِ‘ ۽ ’نهاريين‘ بدان ’نهاريين‘ لفظ ڪم آيل آهن، ساڳيءَ طرح:

”تون ڏيڻ، تون لاهيڻ، تونمين هادي رب.“

اسمن کي عام صورت جمع ۾ آڻڻ لاءِ به اهو ”اين“ جو اچار گڏيندا آهن، جيئن مٿي چيو ويو آهي.

ظرف ۽ حرف: لاڙ ۾ ڪي ظرف ۽ حرف نرا آهن:

1. ”جاڙ جيان ٿي جيڏيون!“ جاڙ معنيٰ اجايو

2. ”آءُ نمائي نڪڻي“ نڪڻي، بنم، بلڪل

3. ”مچڙ پانين گهٽ“ مچڙ - مٿان

4. ”توپٿان“ معنيٰ تنهنجي پٺيان يا پريٺ.

5. ”مهند“ معنيٰ ”اڳي“ ۽ ”مهندان“ معنيٰ ”اڳيان“.

لاڙ ۾ ”مهند“ بدران عام طرح چون ”مانڌ“ معنيٰ اڳي ”مانڌان“ معنيٰ اڳيان

6. ”ڪنا“ معنيٰ کان، ”گر“ معنيٰ وٽ.

7. آءُ نمائي ٺڪي - ٺڪي معنيٰ بنهه، بلڪل.

8. ”جيانهن“ معنيٰ جنهن لاءِ ۽ ”تيلانهن“ معنيٰ ”تنهن لاءِ تنهن سبب“.

9 ”سل“ معنيٰ ”وٽ“ ۽ ”ملاءُ“ يا ”ملان“ وٽان ”مينڌري ملاءُ لڳس کان ڪپار ۾“

اتان، تتان، جتان ۽ ڪٿان بدران اٿان، ٿٿان، جٿان ۽ ڪٿان چون لاڙ ۾ پروچن جو پير گهڻو ڪو نه پيو نه ته هنديءَ وانگر لفظن جي وچ وارو ”ت“ اکر اُتي ڪڍيو ڇڏين.

ضميري پڇاڙيون: تنهن ”ڪم ڪريان ڪيٿان، ساهه ويو سيٿان“. لاڙ

۾ ”سان“ (حرف جر) بدران چون ”سين“، ۽ ان جي پٺيان ضميري پڇاڙين

گذر مهل ”سيٺ“ بدران ”سين“ چون جهڙوڪ ”سيٿان“ معنيٰ ’سائڻ‘ يا ’هنن

سان‘. ساڳيءَ طرح، ڪڙ= ڪي، ڪٿم= مون ڪي، ڪٿڙ= توکي، ڪٿس= هن

ڪي، ڪٿن= کين، ڪيٿاس= کيس يا هن ڪي.

”ڪير پانپڻ ڪن جي، ڪير ڄاڻي ڪيٿاس“

رسالي جون اهڙيون نحوي بناوتون ڏسي، نئون ماڻهو هڪواريءَ

جيڪر منجهي پوي

الف: ”جيڏيون ڏٺيان جي، صورت ساهڙ ڄام جي“

ڏٺيان معنيٰ ڏٺي آن، يعني اوهان ڏٺي (صورت).

”ڏٺان جي پروچ، مون جئن هوت اکين سين،

مون کي چيان لوچ، پاڻا پيشيون چيرين“

ڏٺان معنيٰ ڏٺو آڻ، يعني اوهان ڏٺو (پروچ)

چيان معنيٰ چيو آڻ، يعني اوهان چيو.

ڏنيان (صورت) جنس مونث، ڏٺان (پروچ) جنس مذڪر. هن طرح فعل جي پٺيان ”آڻ“ ضمير کي پڇاڙي وانگر ڪم آڻڻ جو رواج رڳو لاڙ ۾ آهي.

لاڙيءَ جا علحدا لفظ ۽ اصطلاح

131. لاڙ ۾ ڪيترائي علحدا لفظ ۽ اصطلاح ڪم اچن ٿا، ڪن جا

رڳو اچار قريل آهن، جهڙوڪ:

آپ = آپ آڻاڻو = آچار ڪٽائڻ. آپڻ = چاڻڻ.

آڙيڪو = ڪنڊو. بهڳڻو = ڊاهلو. پٽون = وڇون.

ٽولڙا = جُون، گهٽا. جانڪڻ = سنڀالڻ. ڌرڪڻ = چڙهڻ. چنڊڻ.

ڌار = ڌال. ڪڙيو = انگريڪو. ڪرمت = ٽولڙا. گولائي = ڦيرائي.

لسڻ = ٿور لیس = حاضر. تيار. ميٽ = پيٽ، خبر. نمر و = خوش، چڱو پيلو.

ونڊير = مٺيون، صاحب.

”نمنون پيڪان پچنديا“ پچنديا = اُچليا (شاها)

”پاهون ڪين ڏسن“ پاهون = پٺيان (شاها)

اهڙيءَ طرح رسالي ۾ ته ڪئين لفظ لاڙ جا آهن.

لڪ سينءَ يا پوري سينءَ معنيٰ ٿوري وقت تائين.

ڪهڙي اکر؟ = ڪهڙي حساب؟ يا ڇا جي ڪري؟

لڪ لانچل معنيٰ ڪمر ڪشڻ. ويءَ وهائڻ = وڻج ڪرڻ

132. ”گهر تني جي ڪير، ساڻ جني جي سڄيون“ (شاها)

ڪير معنيٰ واڌائي يا مبارڪ پٽ ڄمڻ يا ٻئي ڪنهن شپ ڪارج ٿيڻ تي

واڌائي يا مبارڪ ڏيڻ مهل ڪير ورهائيندا هئا. ڪيرون ڏيڻ معنيٰ واڌايون ڏيڻ.

حيدرآباد ضلعي واري لاڙ ۾ مسلمان جڏهن ڪنهن کي ڪنهن ڳالهه تان

واڌايون يا مبارڪون ڏين، تڏهن چون: ”ادا، ڪيرون!“ اڳلو و رائيءَ ۾

چوي ”شپ ڪيرون“ يعني ’چڱيون واڌايون‘ ”شپ“ نج سنسڪرت لفظ آهي.

پر لاڙ جا مسلمان اهو عام طرح ڪم آڻيندا آهن.

133. لاڙ جي مسلمان ڪاسبين ۾ ڪيترا اهڙا لفظ ۽ اصطلاح عام

آهن، جي نه اتي جا هندو ۽ نه سنڌ جي ٻئي ڪنهن ڀاڱي جا هندو يا مسلمان

ڪم آڻين ٿا. مثلاً: چون ”ٻنڊي موڙي اٿيئي؟“ ماني ڪاڏي اٿيئي؟ اڪري معنيٰ موجب ”ٻنڊي موڙڻ“ معنيٰ (مانيءَ جي) ٽڪر کي مروٽو ڏيڻ يا پيڇڻ ۽ پوءِ معنيٰ ٿي گرھ، پيڇڻ يا ماني ڪاڻڻ.

”نر هڻڻ“ معنيٰ گهاٽو وجهڻ يا نقصان پهچائڻ: جهڙوڪ ڪو ڪاسب، اڌ روز جيتري ڪم تي سڄو روز لڳائي نقصان وجهي ته چون ته ”نر هنيائينس“. اهڙيءَ طرح منچر ڏنڊ وارن مهاڻن ۾ به ڪيترائي لفظ ۽ اصطلاح عام آهن، جي رڳو هو پاڻ ۾ سمجهندا آهن، باقي ٻيو ڪو مشڪل سمجهي سگهندو. يورپي لوڪن ۾ به ائين خلاصين جي ٻولي نرالي آهي، جا هو پاڻ ۾ سمجهن، باقي ٻين کي سمجهڻ مشڪل ٿيو پوي.

لاڙي ٻوليءَ جو نمونو

134. لاڙ ۾ زالون هڪٻئي کي سڏ ڪرڻ مهل ”لٿي“ لفظ ڪم آڻينديون آهن. جهڙوڪ: ”لٿي ڪاڪڙيءَ ما (ماءُ)، ’لوجريون پڪيون ٿيئي؟‘. مڇيءَ جون ڪرڙيون تن کي ’لوجريون‘ (لوجهڙيون) چون. ”لٿي، گر جي ميٽ ڪجائين“ يعني ”ادي گهر جي سنڀال ڪجائين.“ ڪنهن شخص چيو ته ”گوري تان پيس چڻي، ڌڪ اچي ويم“ يعني گهوڙي تان ڪري پيس، ته ڌڪ اچي ويم. سندن اهڙن اُچارن سبب ڪيترا ماڻهو لاڙي ٻوليءَ تان کلندا آهن.

ٿريلِيءَ جون حدون

135. ٿرپارڪر ضلعي جا طبعي ڀاڱا ٻه آهن: هڪڙو ”ٿٽ“ يعني ٿريا وارياسو ڀاڱو ۽ ٻيو ”ٿٽ“ يعني ڏاڍيءَ زمين وارو ڀاڱو جنهن ۾ سڄو نارو ڊويزن اچي وڃي ٿو. اهو ميرپورخاص وارو پاسو اصل حيدرآباد ضلعي سان لاڳو هو ۽ اتي ٻولي به حيدرآباد طرف جهڙي ڳالهائين ٿا، تنهنڪري ٻوليءَ جي مطلب لاءِ سڄي ناري ڊويزن جي ٻولي وڃولي جي ذمعي ۾ ليڪن گهرجي هاڻوڪو ٿر ڊويزن يعني ڏيپلو مٺي، ڇاڇرو ۽ ننگرپارڪر تعلقا ۽ ٿر جو آڳاٽي گاديءَ جو هنڌ امرڪوٽ ٿر ۾ سمجهڻ گهرجن. انهن پنجن تعلقن ۾ جيڪا سنڌي ڳالهائڻ ۾ اچي ٿي، تنهن کي ”ٿريلِي“ يعني ٿر اچي ٻولي سڏجي ٿو.

ٿر جو تاريخي احوال

136. سڄي ٿر ڊويزن ۾ رڳو ننگرپارڪر وارو پاسو قديم زماني ۾ وسيل هو جو مھراڻ يا هاڪڙي جي شاخ بهاولپور رياست وٽان ڦيرو ڪري ٿر ڏانهن لوني نديءَ سان اچي گڏبي هئي، جنهنڪري ننگرپارڪر تعلقي ۾ ڳوٺ ويرا واه جي ويجهو پاري ننگر نالي هڪ وڏو بندر هو جنهن بابت ڪئپٽن ريڪس پنهنجي ڪتاب ”ٿر جو احوال“ ۾ ڄاڻايو آهي، ته اهو عيسوي پهرينءَ صديءَ ۾ ٻڌو هو. اتي اڄ تائين جين ڌرم وارن جي ڊنل مندرن جا نشان ظاهر آهن. عيسوي ڇهين صديءَ ۾ جڏهن سنڌ ۾ راءِ گهراڻي جو راج هو تڏهن سوين راجپوتن اهو ننگرپارڪر وارو پاسو اچي وسايو رفتي رفتي اهڙو زور ٿيا، جو سومرن جي صاحبيءَ هوندي به امرڪوٽ جو قلعو پنهنجي قبضي ڪيائون. عمر سومري جي ڏينهن ۾ امرڪوٽ وري سومرن جي هٿ ۾ آيو پر تنهن کان پوءِ وري راجپوت زور ٿيا ۽ سڄو ٿر وسايائون ٿر جو اتر وارو

’سنسڪرت“ سٿل“ معنيٰ ’پينل“ يا ”نه ومنڊڙ“، يعني خشڪ ملڪ (جتي درياءُ ڪونهي)، انهيءَ ”سٿل“ لفظ جو اچار اول ٿري ٿيو ”ٿل“ معنيٰ ڏاڍي زمين (ضد - ’جل‘ معنيٰ پاڻي) ۽ ’ٿل‘ جو اچار ٿري ٿيو ٿر.

”جر ٿر تڪ تنوار، وڻ ٿڻ وائي هيڪڙي“. (شاه)

پاسو ”ڪاٿر جو ٿر“ سڏبو هو ۽ ڏاکڻو پاڻو ڪڇ جي رڻ ڏانھن ”پاٿر جو ٿر“ سڏبو هو ۽ انھن ٻنھي ٿرن جي وچ وارو پاڻو ”ڀٽ“ ڪوٺيو هو. سڄي ٿر جي گاديءَ جو هنڌ امرڪوٽ جو شهر هو. همايون بادشاهه سنڌ ۾ آيو ته امرڪوٽ جي راڻي قلعو خالي ڪري ڏنس ۽ انهيءَ قلعي ۾ اڪبر بادشاهه ڄائو هو. انھن سوڍن راجپوتن ڏيپلو مٺي ۽ ڇاڇرو به وسايا. مطلب ته اهي ٿئي تعلقاً ڪلهوڙن جي صاحبيءَ کان اڳي وسيل هئا. هن وقت به ٿر ۾ راجپوت، ڪراڙ لهاڻا ۽ ٻيا هندو گهڻا آهن ۽ مسلمان ٿورا آهن.

ٿر جا اچار

137. ڏيپلي تعلقي جا ميمڻ اصل ننگر ٺٽي ۾ رهندا هئا ۽ سوڍن جي صاحبيءَ ۾ هن پاسي اچي رهيا. لاڙ جي ماڻھن وانگر ”ه“ جو اچار اڪثر ڪونه ڪن. ’و‘ ۽ ’ڙ‘ جي تفاوت جي به گهڻي سڌ ڪانه پوندي اٿن. تنهنڪري جهڙو تهڙو ۽ ڪهڙو بدران چون جيرو تيرو ۽ ڪيرو. ٿر جا هندو ميگهوڙ ۽ ٻيا ”هائو“ بدران اڪثر چون ”هوئي“ (Yes). ڏيپلي جي ميمڻن کي ”ه“ جو اچار اڪثر ڪونه اچي، تنهنڪري ”هائو“ لفظ ڪونه چون، پر ٺڙيءَ مان ٿورو ڪنجهڪار جهڙو آواز (آآن) ڪندا آهن. (الف) ٿر جا ڪتري لهاڻا، ميگهوڙ وغيره منڊي بدران منڊري ڀٽ بدران پٿر ۽ ڪيٽ بدران ڪيتر چوندا آهن. جنهنڪري چئبو ته سندن اچار سنسڪرت کي گهڻو ويجهو آهن. ٻيءَ بدران چون ”پيئو“ معنيٰ ابو يا بابو. (ب) ٿر جا هندو توڙي مسلمان لفظن ۾ نڪ جو اچار گهڻو نه ڪندا آهن: جنهن، تنهن ۽ ڪنهن بدران چون جهن، تمن ۽ ڪمن. باقي ٿر جا هندو ”ڪاٺڙ“ بدران چون ’ڪاوڙ‘ جهڙوڪ چون ته ”ڪاوڙ کان وڌندي ماني نه ڏي“ يعني جيتري ماني ڪائي سگهبي، تنهن کان وڌيڪ نه ڏي.

ٿريلِي جي وياڪرڻ جون ٻيون علحديون ڳالهيون

138. ٿر ملڪ هڪ پاسي ڪڇ ڀڄ ته ٻئي پاسي راجپوتانا جي حدن سان لڳو بيٺو آهي ۽ اتي جي ماڻھن جي پاڻ ۾ لڙهه وڇڙ گهڻي آهي، تنهنڪري ٿر جي ٻوليءَ تي انهن پاسن جي ٻولين جو ڪجهه اثر ٿيو آهي.

زور پرائيندڙ حرف : Particle of Emphasis : گجراتيءَ ۾ 'ايڪ' معنيٰ هڪ

۽ ايڪج معنيٰ هڪڙوئي يا رڳو هڪ. ٿر جا هندو به ائين لفظن جي معنيٰ کي زور پرائڻ لاءِ اها ساڳي "ج" پڇاڙي ڪم آڻيندا آهن. مثلاً ٿريلِي ۾ "ارگو" معنيٰ "اڳيرو ۽ ارگوجه" معنيٰ اڃا اڳيرو.

اسم خاص: ڪڇي ۽ مارواڙي "گئيش" بدران چون "گئيشيو" ۽ "جيسو" بدران چون "جيسيو". مطلب ته ماڻهن جي نالن پٺيان "يو" پڇاڙي گڏيندا آهن. ٿر ۾ به ڪيترين حالتن ۾ ائين ڪندا آهن. مثلاً هڪ ميگهواڙ جو نالو "پورو" تنهن جي بدران چون "پوريو" ۽ ڏيپو¹ بدران چون "ڏيپيو" اڪن مسلمانڪن نالن پٺيان به اها "يو" پڇاڙي گڏين ٿا. مثلاً "سومار" بدران چون "سوماريو".

ٿر جا ڪراڙ پنهنجن نالن پٺيان اڪثر "شاه" لفظ گڏيندا آهن. مثلاً: ڪيول شاه پٽ جڳو شاهه اهو نمونو گجرات جي ڪراڻن کان ورتو اٿن.

ضمير (1): ٿر جا هندو "مون"، بدران "مين" چون. مثلاً مين وٽ معنيٰ مون وٽ. "مين سان گڏ" معنيٰ مون سان گڏ تنهنجو بدران "تين جو" ۽ پنهنجو بدران "پانجو" چون ٿا. هي پويان مثال ڏيکارين ٿا ته ٿر جي ٻوليءَ تي ڪڇ ۽ لاڙ جي ٻوليءَ جي ڪجهه ڇايا پيل آهي. پر سڀ ڪنهن حالت ۾ ٿري ماڻهو "ه" جو اُچار ڪڍي نٿا ڇڏين. مثلاً "ها ڏم ڪيهاڻي؟" يعني اها ڏام ڏور² (ناچ گاني جي) ڇا جي ڪري آهي؟ ڪيهاڻي معنيٰ ڪهڙي.

(2) "آ پاڻ کي ڪسي ڪرڻي". "آئون راجي ٿيوڻ لائق آهي". يعني پاڻ کي (اسان کي) خوشي ڪرڻ ۽ راضي ٿيڻ جڳائي. اهڙيءَ طرح 'پاڻ' بدران 'آپاڻ' لفظ ڪم آڻين ٿا. جو نج پراڪرت لفظ آهي. ٻين هنڌ اڳياڙيءَ وارو "آ" جو اُچار ڪڍي ڇڏيو اٿن. پر ٿريلِي اهاج تائين قائم رکيو بيٺي آهي.

صفت: 'ڇڱو' بدران عام طرح چون 'ڀلو' مثلاً 'مور ڀلو ليئو'، يعني بتم ڇڱو يا اُڇو وڳو 'ليئو' معنيٰ وڳو يا پوشاڪ 'گهڻو' بدران عام طرح چون 'گهڻ' مثلاً 'گهڻ ڏينهن نه ٿيا'. يعني 'اڃا ٿورائي ڏينهن ٿيا' (گهڻا نه).

¹ ڏيپلي جي شهر توڙي تعلقي تي "ڏيپو" نالي هڪ ميگهواڙ جو نالو پيل آهي. جو اول هن اتي هڪ ڪوٽ ڪڍائي پنهنجو توڙي ٻين جو سمنج ڪيو هو. هن حالت ۾ "يو" بدران "لو" پڇاڙي ڪم آيل آهي. جنهنڪري "ڏيپلو" چئجي ٿو.

ڪردنت: 'ڪائڻ' مان اسم حالو 'ڪائيندو' پر ٿر جا هندو چون 'ڪائندو'. ساڳيءَ طرح 'چاهڻ' سان 'چاهيندو' پر ٿر جي چون 'چاوندو'.
فعل:

"ڪين ڌر تني ماءُ ڪين ڄر سنڌي سڄڻين.

وهي ۽ واجههءِ ٻنهي چيرن وچ ۾." (شاهه)

"وهي ۽ واجههءِ يعني هلي به پيئي يا پنڌ به پيئي ڪري ۽ واجهائي به پيئي ٿر ۾ 'وهڻ' لفظ عام طرح 'هلڻ' جي معنيٰ سان ڪم آڻيندا آهن. ٿر ۾ هڪ مسلمان کان پڇيو ويو ته فلاڻو ڪٿي؟ ڇي، "وراند تائين هتي ٿيو هو پوءِ وهيو ڏيپلي". يعني ٽپهريءَ تائين هتي هو پوءِ ڏيپلي هليو ويو. "وراند" معنيٰ ٽپهري ۽ "وهيو" معنيٰ هليو. مٿئين مثال مان هيءُ به ڏسڻ ۾ ايندو ته "هو" بدران چون "ٿيو هو". ٿر جا هندو "ٿيڻ" بدران چون "ٿيوڻ". مثلاً، ائين نه ٿيڻ گهرجي، يا چون ته "جيڪي ٿيوڻو آهي سو ٿيندو". "ٿيوڻو" معنيٰ "ٿيڻو"، هي ڪڇڪي ۽ مارواڙي نمونو آهي.

الف: 'اڳهڻ' معنيٰ 'قبول پوڻ'، تنهن مان 'اڳهيو'، پر 'اڳهائڻ' به چئبو آهي. ساڳيءَ ريت وڪڻڻ مان وڪيو ۽ وڪاڻو. ٿر ۾ اها اڻوڻي ڇاڙي عام طرح هن ريت ڪم آڻين ٿا.

1. هيءُ نئون گهر اڏائڻو آهي يعني اڏيو آهي.

2. هي ڳوٺ نئون ٻڌائڻو آهي يعني ٻڌو آهي.

3. اسلام ڪوٽ ڦرائڻو آهي. يعني ڦريو آهي. (ڌاڙيلن)

اهو نمونو ڪڇڪيءَ مان ورتو اٿس، جنهن ۾ به چون ته 'آءُ مارڻو آهيان' يعني ماريو آهيان. "ويو" بدران عام طرح چون "گيو" (هندي لفظ).
ظرف: ٿر جا هندو "ڇو" بدران چون 'ڪيئون'.

حرف جر: 'هن مجماني ڪي'. هن کان، جو هو سڪرارو ٿيو هو' يعني هن زماني ڪئي، هن کان (هن لاءِ يا هن سبب) جو هو سڪرارو (چڱو پلو) ٿيو هو. "کان" حرف جر کي "لاءِ"، جي معنيٰ سان ڪم آڻين ٿا. ٻيو مثال: 'هن جو پيءُ گهر منجهه هو تنهن کان ٻاهر بيهي رهيو' معنيٰ هن جو پيءُ گهر منجهه

هو تنهن کان (تنهن لاءِ يا تنهن سببان) ٻاهر بيٺي رهيو (پيءُ کان ٻنو ٿي). ”پر“ بدران عام طرح ”پڻ“ چوندا آهن.
حرف جملو: ”پڻ“ Also لفظ ۾ ”پ“ جي هيٺان زير (ا) بدران زير يعني ”آ“ جو اُچار ڪن ٿا.

ٿريلِيءَ جو علحددا لفظ

139. ٿري ماڻهو هڪٻئي کي ڪيڪارڻ مهل چون ”ڇاق، جوڙ سڪرارو خير ڪين، هوڪاري ۾ روڙا پلا“ وغيره. ”خير ڪين“ معنيٰ سڪ سلامتي ۽ ”روڙو“ معنيٰ چڱو.

1. ”ڪمندڻ خير ڪين، چوندڙ چڱا نه ٿيا. (شاهه)

2 ”مرڪي مرماتا، روڙي راءِ ڏياچ جي.“

ٿر ۾ ”ڪنگهه“ بدران چون ”ڏونس“ ۽ ”اُج“ کي چون ”تونس“

”تن ۾ تونس پرين جي پيان نه ڏاپان.“ (شاهه)

شاهه جي رسالي ۾ سر مارئيءَ ۾ ٿر جا لفظ تمام گهڻا آهن:

سائيڪو پاروڙي، وراڪو وغيره.

الف: ٿر ۾ سڄ ايرڻ سان پٽ جي جنمن پاسي تي اُس جو تڙڪو پوي تنهن کي چون ”تڙڪول“. مهر وارو پاسو ”هڪڙ“، مٿيون پاسو ”مٿاري“. ڇيڙي وارو ”گوچار“ سڏجي ٿو ۽ پٽ جي ڀڄڙيءَ کي ”پوچانڊو“ چوندا آهن. اهڙيءَ طرح ڪئين علحددا لفظ اٿن.

ٿر جو شعر

140. چوڻي آهي ته ”راڳ پنجاب ۾ ڄائو ٿر ۾ مٽو“. ٿر جي هنڌن ۾ ڪو ڄمي توڙي پرڻجي، ته به سُر اهڙو ڪين، جو ڄڻ ته ڪو مٽو اٿن. شعر جوڙڻ جو ڍنگ به اهڙو ئي اٿن. پر، ڪي ڪي بيت چڱا چيا اٿن. جهڙوڪ:

واهوندا وريا، تڏهن ڳاڙهي ٿي ڳنوار

چيت اڏائي ڏينمڙا، پڏي ٿي پهنوار

چلڻ ۾ چڪ ٿي، تڏهن موڙون ڏيئي ميهار

جڏهن پاڙي جي پيڙ ٿي، تڏهن گهگهلي ٿي گذهاري

ويچاريءَ اونهار، ڪڏهن منهن نه هڪيو.

بهار جون فرحتي هوائون الهندي طرف کان لڳل شروع ٿين. ته چون واهوندا وريا آهن. يعني بهار جون هوائون موتي لڳيون آهن. وڻ ٽٽل مورجن ته گاهه پٺو جامر ڏٺو مڪڻ کائي گنوانن جون زالون ڳاڙهيون ڳٽڪيون ٿين ٿيون. ("چلڻ" معنيٰ گهاٽو گاهه گهگهلو ٿيڻ معنيٰ بود پر جڻ). اوني ڪير مان مڪڻ ڪونه نڪرندو آهي. تنهنڪري رڳو اونهار جي زال منهن سڻيون ٿي ڪري سگهي.

141. ناري ڊويزن ۾ فقط ٻه ناميارا شاعر ٿي گذريا آهن: هڪ صديق

(صادق) فقير صوفي، جنهن جي نالي پٺيان "صوفي فقير جو ڳوٺ" سڏجي ٿو ۽ ٻيو ڪپري تعلقي جو منار فقير، جو گذريل اوڻويهن صديءَ ۾ ٿي گذريو آهي.

"حيدرآباد ۾ هل ٿيو رت وهي ٿي ريل،

پورا اچي پيل، ساري سنڌ 'صديق' چوي."

انگريزن جي اچڻ ۽ ميرن جي صاحبيءَ جي خاتمي ٿيڻ بابت هيءُ پيشنگوئي صديق فقير ڪئي هئي.

منار فقير جون ڪافيون مشهور آهن. سندس جوڙيل ٽن ڪافين جون پهريون تڪون هي آهن:

1. لوئيءَ جي لڇ رکجانءِ، پوتيءَ جي پٽ رکجانءِ،

پرور پاڪ خدائِ قسمت قيد ڪيو. (مارئي)

2. لڙ لهرن ۾ لڙهيو وڃانءِ ٿي، (سهڻي)

3. رک نه ميارون، مٿ نه مومل ڪي،

منا تون مينڌرا، موتي آءٌ مير. (مومل)

منار جي ٻائي نهايت نمائي آهي ۽ منجهس سڪ ۽ درد جا داستان آهن.

ڍاٽڪي

142. ٿر ۾ ڍاٽڪي ٻولي به چالو آهي هن وقت اتي جيڪي ٺڪر

(راجپوت)، ڪراڙ (واٽيا)، ميگهوڙ پيل وغيره آهن، سي اصل راجپوتانا ۽

گجرات طرف کان آيا آهن. ٿر کي ڪڇ، راجپوتانا جو ڀاڱو (مارواڙ ۽ جيسلمير)، ۽ ننگر پارڪر کي پالڻپور رياست (گجرات جو طرف) ويجهڻ آهن. ٿر جي ڪيترن ماڻهن جي انهن سڀني هنڌن جي رهائش سان لڙھ وچتر گهڻي آهي. انهن سببن ڪري سنڌي راجستاني ۽ گجراتي ٻولين جي ميلاپ منجهان ٿر منجهه هڪ بنهه نئين قسم جي ٻولي ٺهي پيئي آهي. جا ”ڍاٽڪي“ يعني ڍٽ يا ٿر جي ٻولي سڏجي ٿي اها گاڏڙ ٻولي راجستاني ٻولين جي دفعي ۾ ليکجي ٿي ۽ خود ”ڍٽ“ لفظ راجستاني ٻولين جو آهي. ڍاٽڪي ٻولي گجراتي کي گهڻو ويجهي آهي. مثلاً، گجراتي ۾ چون ”هُون جائون چُون“ يعني آءٌ ويان ٿو ۽ ڍاٽڪي ۾ چون ”هُون جائون تو.“ اهو ”تو“ نج سنڌي لفظ ”تو“ آهي جنهن مان ”ه“ جو اچار ڪڍي ڇڏيو اٿن. جنهنڪري ”تو“ بدران ”تو“ چون ٿا. شاهه جي رسالي جو سر ڍول مارئي، جو راجپوتانا جي ڍول ۽ مارل جي قصي تي ٻڌل آهي. سو ڍاٽڪي ٻوليءَ ۾ لکيل آهي. انهيءَ سر جو پهريون بيت هيءُ آهي:

”اُتر واءِ ڪوندي پھلي موسم مينهن.

ٻالاڻ رو نيمن، والا جرم وسارين.“

”جرم وسارين“ معنيٰ متان وسارين. اهي ٻئي لاڙ جا لفظ آهن. اهڙيءَ طرح ڍاٽڪيءَ ۾ ٻيا به ڪيترائي سنڌي لفظ آهن.

سنڌيءَ ۾ ڍاٽڪي لفظ

143. سنڌي ٻوليءَ ۾ ڍاٽڪي لفظ گهڻا ڪيئن، جو ڍاٽڪي ڳالهائيندڙ سنڌ ۾ گهڻو ٿري پکڙجي نه ويا آهن. عمر مارئيءَ جي قصي مشهور هئڻ سبب سنڌيءَ ۾ رڳو ”مارو“ لفظ عام ٿيو آهي. جو ڍاٽڪي ٻوليءَ جو لفظ آهي ۽ معنيٰ اٿس ٿري مالدار. جي مال جي چاري سانگي ڪڏهن ڪٿي ته ڪڏهن ڪٿي گذارين ٿا. خود ”مارئي“ ڍاٽڪي ٻوليءَ جو لفظ آهي ۽ معنيٰ اٿس ’مارو لوڪن جي نياڻي‘.

”تون لنگهائين ’لطيف‘ چئي ٿرن جا ٿوري.“ (شاهه)

”ٿوري“ ڍاٽڪي ٻوليءَ جو لفظ آهي ۽ اصل معنيٰ اٿس ”شڪاري“. پر عام طرح ٿر ۾ پيلن کي ”ٿوري“ سڏيندا آهن ۽ اهي اڇوتن جي دفعي ۾ ليکبا

آهن. ”ٿوريءَ“ جو مونٽ سنڌيءَ ۾ آهي ”ٿوريائي“. ”ماڙهو“ چوڻ ۾ آءُ هيريائي آهيان، مون وٽ سرتيون سي، جي ٿوريائيون ٿرڻ جون.“

(شاهه)

هيءُ بيت مسڪينيءَ جي باب ۾ آهي. ڄام تماچيءَ جي راڻي نوريءَ ذات جي گندري (مهاڻي)، چوي ٿي ته ماڻهو مون کي مهاڻي چون ٿا، پر مان شڪارڻ آهيان ۽ ٿر جون پيلٽيون مون کان وڌيڪ آهن. ٿر ۾ ”ٽوپو“ معنيٰ ننڍڙو تلاءُ، اهو ڏاڻڪي لفظ رڳو ٿر ۾ عام آهي.

144. ”ڪڇ“ لفظ اصل ۾ آهي سنسڪرت لفظ ”ڪڇ“، معنيٰ ڪنڌي يا ڪنارو. ڪڇ ملڪ اُپٻيٽ آهي؛ تن پاسن کان سمنڊ جون چوليون ڇلڪا ڏيئي ان جا پٽ ٻيون پسائين. تنهنڪري اهو ”ڪڇ“، يعني سمنڊ جو ڪناري وارو ملڪ سڏجي ٿو. اتي جيڪا سنڌي ڳالهائون ۾ اچي ٿي، سا ”ڪڇڪي“ سڏجي ٿي.

145. عيسوي ستين صديءَ ۾ ڪڇ ملڪ سنڌ جي حڪومت هيٺ هو ۽ پوءِ به ڪڇ ۽ ڪاٺياواڙ ۾ سنڌ جي سمن راجپوتن پنهنجو دڳو ڄمايو هو. سنڌي ماڻهن جي حڪومت اوڏهين ٿي، ته سنڌي ٻوليءَ جو ڦهلاءُ به انهن پاسن ڏي ٿيو جنهنڪري اڄ سنڌي ٻولي نه فقط ڪڇ جا جاڙيجا، لهاڻا ۽ پاٽيا ڳالهائين ٿا، پر ڪاٺياواڙ جي اتر واري ڀاڱي ۾ به سنڌي ڳالهائون ۾ اچي ٿي.

ڪڇڪيءَ جون علحديون ڳالهيون

146. ڪڇڪيءَ جي اچارن ۾ ڦير آهي ۽ ڪيترا لفظ ۽ اصطلاح ٻيا ٿين. هيٺين ڳالھين ۾ ڪڇڪي ٻولي لاڙ جي ٻوليءَ سان مشابھت رکي ٿي:
 1. لفظن جي پڇاڙيءَ وارو اعراب ڪڍيو ڇڏين.
 2. ”ا“ جي اُچار جي عادت گهڻي اٿن. ”منجهان“ لفظ جي منڍ ۾ ”ا“ جو اُچار ڪن ٿا.
 3. اُچارن کي سسائين ٿا. ”ڏنائينس“ بدران چون ”ڏنينس“ ۽ ”پڇيائينس“ بدران چون ”پڇينس“.
 4. ”ه“ جو اچار ڪيترن لفظن مان ڪڍيو ڇڏين. ”تنهن“ ۽ ”ڪنهن“ بدران چون ”تين“ ۽ ”ڪين“، ”تين کي رحم آيو“ يعني تنهن کي رحم آيو. ”ڪينجو نينگر وڃي ٿو“ يعني ڪنهن جو نينگر (ڇوڪر) اچي ٿو.

¹ ”ڪاڇو“ معنيٰ اهو ملڪ جو جبل جي وٽ يا ڪناري سان هجي سنڌ جو جوهي تعلق ڪاڇي ۾ آهي سنڌي ٻوليءَ جي تاريخ

5. "اتان" ۽ "جتان" بدران "اتان" ۽ "جتان" چون ٿا، يعني وچ وارو "ت" اکر ڪڍي ڇڏين ٿا.

6. ڪيترن لفظن جي وچ مان 'ر' ۽ 'ڙ' جو اچار ڪڍيو ڇڏين. جهڙوڪ: گايون چارڻ بدران چون گئو چايڻ. 'او کسي ڪيڻ لڳا' يعني هو خوشي ڪرڻ لڳا (ڏسو ضميمو پيو).

7. عام صورت ۾ "اين" جو ڊگهو اچار گڏين ٿا. جهڙوڪ جانور: ڏينهن: ڏيئين، 'جهجهي جهپاتين سين' يعني گهڻن ڌڪن سان.

8. آءُ 'گرو' ڪرييان؟ مان ڇا ڪريان؟ ائين "يه" جو اچار گڏين ٿا.

9. 'لو'، 'آن' ۽ 'پنڊ' ضمير ڪم آڻين ٿا، ۽ 'اوهان' بدران 'آن' چون ٿا. آن "ڪرو" ڪرييان؟ اهو ڪرو لفظ لاڙيءَ ۾ ڪونهي.

147. ڍاٽڪي ٻوليءَ وانگر ڪچڪيءَ ۾ "تو" بدران "تو" چون، پر "هو" بدران "تو" چون ٿا. جهڙوڪ: 'تو جو پاءُ مري ويو تو'، يعني تنهنجو پاءُ مري ويو هو.

148. آءُ ماريو آهيان، بدران چون 'آءُ مارائو آهيان'، ٿر ۾ به ائين چون.

گجراتيءَ ۽ راجستاني ٻولين جو اثر

149. 'مون جو رڀيو ويائجي پيو هوئو سو لجهي آو پو'، (پي آيو يعني لڌو). "هو" بدران هوئو ۽ "آيو" بدران "آيو" چون ساڳيءَ طرح "هواسين" يا "هواسون" بدران ڪچڪيءَ ۾ چون "هوئون". هي راجستاني ٻولين جون نمونو آهي.

150. گجراتيءَ ۽ راجستاني ٻولين وانگر ڪچڪيءَ ۾ 'نون'، 'تي' ۽ 'آني' ۽ 'ني' حرف ڪم آڻين ٿا. جهڙوڪ:

1. 'ملڪيت منجهان نون جو ڪو مون جي پتي ٿئي سي مڙڪي ڏي' يعني ملڪيت منجهان جيڪا پتي منهنجي ٿئي، سا مون کي ڏي.

2. 'رامجي پين ٿي اونچو آئي' يعني رامجي پيڻ کان اوچو يا ڊگهو آهي. ان ٿي ڪاسو=هن کان خاصو.

3. آئون ڪلياڻجي وٽ ويندوس اني تين ڪي (تنهن ڪي) چوندوس ته توجو مال نٿو ڪاڻجي (وڪامي). لاڙ ۾ به ”ني“ چون مثلاً پنج ني به ست يعني پنج ۽ به ٿيا ست

4. ’ڪاڻي ني‘ معنيٰ ڪاڻي ڪري

5. ’توريچ ڏيئين، پنيان‘ يعني ٿورن ئي ڏينهن کان پوءِ ’مال مڙي توجو آهي‘ يعني هيءُ مال سڀ تنهنجو ئي آهي. اهو زور پرائيندڙ حرف ”ج“ گجراتي ۽ راجسٿاني ٻولين جو آهي.

ڪڇڪي جا علحددا لفظ ۽ اصطلاح

151. ڪڇڪيءَ ۾ ڪيترا لفظ علحددا آهن ۽ ڪن جا رڳو اچار

ڦريل آهن جهڙوڪ:

اورڪڻ: سڃاڻڻ ٻاپو: بابو ٻاڙي: ٻائي اي: ايڏائي پڳ: پير. پڳتي: ڊڪي ڦڳاڻڻ: اُچلڻ جهمن: ڪاڻڻ ڪاڻو: ڪاڻو ڳاڻو: ڳانو ڏونگري: بصر روسڻ: ڪهڻ ڏيس وڌو معنيٰ شهر نيڪالي، ترارين جي تربيتي معنيٰ ترارين جو ڦهڪو لڳي ويو

ڪڇ جي شعر جو نمونو

152. ميا پري مال اوڍي اُچارا ڪيا.

نه ڄاڻا ٻي ڳال ڪيمر هليو ڪڇ ڏي

يعني ڄام تماچي جي پاءُ ڄام اوڍي اٿن تي مال پري لاڏاڻو ڪيو (لڏي ويو). چيائين ته مان ٻي ڪا ڳالهه ڄاڻان ئي ڪا نه يعني مان پنهنجي مرضيءَ موجب هلندس. ائين چئي هي شير مڙس ڪڇ ڏي هليو ويو.

سورٺي شعر جو نمونو

153. ڪاڻياواڙ جي سورٺ (سوراشتر) پرائت (ضلمي) ۾ اهين.

چارڻ، مير ۽ ٻيا ڪيترا سنڌ جي آڳاٽن رهاڪن مان آهن. سورٺي ٻوليءَ ۾

سندن ٿورو شعر چيل آهي. جهڙوڪ:

اُتر سيڙهيون ڪڍيون ڏونگر ڏمريام

هنڌو تڙقي مڇي جڻن، ساجن سنڀريام.

اُتر کان ٿڌي هوا (سيءَ) جون سيرون (وهڪون) پيون اچن. جبل مون تي ڪاوڙيا آهن. يعني سيءَ سبب جبل ٺري ويا آهن ۽ مون کي پير رکڻ نٿا ڏين ۽ جڻ ته مون تي ڪاوڙيل آهن. سڄڻ ياد پيم ته منهنجون هنيون (دل) مڇيءَ وانگر تڙقڻ لڳو.

هيءَ بيت پروفيسر مانڪڊ جي جوڙيل سورٺي ٻوليءَ بابت ڪتاب مان ورتو ويو آهي ۽ سسٽيءَ پنهنجي قصي تي ٻڌل پيوڀانئجي.

154. لسبيلي جو شهر ڪراچيءَ کان اٽڪل سٺ ڪوھ پري بلوچستان جي حد ۾ آهي. سڄي لسبيلي رياست ۾ لس ٽي لس جبل لڳا پيا آهن. اتي گهڻي وڻڪار نه هئڻ سبب اهو سمورو ملڪ لسوءِ ۽ سويو لڳي، تنهنڪري اهو نالو رکيو اٿن. اڳي ارم بيلو سڏبو هو اهو سڄو پاسو مڪران سميت اڳي سنڌ جي حڪومت هيٺ هو. تنهنڪري سنڌي ٻوليءَ جو ٺهلاءُ اوڏاهين ٿيو. اڄ به سنڌي ٻولي لسبيلي ۽ گنداواھ طرف ڳالهائڻ ۾ اچي ٿي. لسبيلي رياست ۾ اٽڪل پنجھٺ هزار آدم آهي، جنهن مان چوڏهن هزار ماڻهو بلوچي ٻولي ۽ نوھزار کن بروهي ٻولي ڪم آڻين ٿا. باقي ٻائيٽاليھ هزار ماڻهو جيڪا سنڌي ڳالهائين ٿا، سا ”لاسي“ معنيٰ لسبيلي جي سنڌي سڏجي ٿي. (ڏسولنگئسٽڪ سروي، جلد انون، ڀاڱو پھريون).

لاسيءَ جون علحديون ڳالهيون

اچار: گهر، ٻاهر ۽ ننڍو بدران لاڙاين وانگر ڪر. ٻار ۽ ننڍو چوڻ، پر گهاٽو. هميشه ۽ ڳالھ لفظن ۾ ”ه“ جو اچار قائم رکن ٿا. ”منڊيءَ“ بدران پاڻ چوڻ ”منڊي“.

(الف) ”گم چي ويو“ معنيٰ ٿي ويو. ”جيئرو چو آهي“ معنيٰ جيئرو ٿيو آهي. ”هيترا سال چن“ معنيٰ هيترا سال ٿين. اهڙيءَ طرح ”ت“ بدران ”چ“ چوڻ ٿا، پر ”تو“ بدران چوڻ ”تو“.

اسمن جو ڦيرو: لاسي ٻوليءَ ۾ ”پير“ جو جمع ”پيران“ ۽ ”پورهيت“ جو ”پورهيتان“، جيئن شڪارپور طرف آهي. ”هڪڙي ماڻهو“ جا ٻه پٽ هئا، هن جي بدران لاسي چوڻ، ”هڪڙي ماڻهي“ جا ٻه پٽ هئا، مطلب ته جيئن ”چوڪرو“ لفظ کي عام صورت ۾ آڻي چئجي ”چوڪري“ تيئن هي ”ماڻهو“ لفظ کي عام صورت ۾ چوڻ ”ماڻهي“.

ضمير: ضميرن ۾ وڌو ٿيڻ اٿن:

1. ضمير غائب ”هو“ کي عام صورت ۾ آڻي چئبو ”هن“. پر لاسي ۾ چون ”هو“ (”ه“ مٿان پيش ۽ ”و“ مٿان زير يعني ”آ“ جو اچار)، تنهن مان به ”ه“ جو اچار ڪڍي باقي چون ”و“ مثلاً ”و جو پٽ“ معنيٰ هن جو پٽ ۽ ”و جو گذران“ معنيٰ هن جو گذران

2. ”اهو“ بدران چون ”ايهو“، پر اڳيون الف ڪڍي چون ”يهو“. مثلاً ”يهو مانجو پٽ چي“ يعني اهو منهنجو پٽ ٿئي. ”يهو“ جو اچار گهڻائي ”يه“ به چون. مثلاً ”يه جو مطلب چو؟“ يعني انهيءَ جو مطلب ڇا؟ هن پوئين مثال مان ڏسڻ ۾ ايندو ته ”اهو“ بدران ”ايهو يهو يه“ چون ٿا.

3. ”ڇا“ بدران چون ”ڇو“ يا ”ڇي“. ”ڇي لاءِ“ يعني ڇا لاءِ. ”يه جو مطلب چو؟“ يعني انهيءَ جو مطلب ڇا؟

فعلن جا گردان: اچار ڦريل اٿن ته فعلن جي گردانن جو نمونو به ڦريل اٿن. خاص ڪري زمان مضارع ۾ وڌو گهوتالو اٿن. جهڙوڪ:

”آڻ اچي گر تو وڃين“ يعني آءُ اتي گهر ٿو وڃان
”آڻ ڪم پيو ڪرين“ يعني آءُ ڪم پيو ڪريان
”آڻ لائق ناهين“ يعني آءُ لائق نه آهيان.
”وڃي تو چوڻس“ يعني وڃي ٿو چوانس.
”پلي ته سرها ڇان“ يعني پلي ته سرها ٿيان (ٿيون).

ظرف: لاسيءَ ۾ ”جر“ معنيٰ ”جڏهن“ ۽ ”تر“ معنيٰ تڏهن. ”جر اڃا گهاتو ڏور هو تر وڃي پٽ کي پسي منجهه وڃي نه پتريو“ يعني جڏهن اڃا گهڻو پري هو تڏهن هن جي پٽ کي ڏسي (جاءِ) منجهه وڃي گهڙيو.

حرف جر: لاسيءَ ۾ ”ڀاڙ“ معنيٰ ڏي يا ڏانھن. اهو ظرف هن ريت حرف جر ڪري ڪم آڻين ٿا. ”او هڪڙي ڏورين ملڪ ڀاڙ ويو“ يعني هو هڪڙي ڏورانهين ملڪ ڏي ويو. لاسيءَ ۾ ”گر“ معنيٰ وٽ ۽ ”گران“ معنيٰ وٽان ”سان“ بدران ”سين“ چون. اهي ٽيئي حرف لاڙيءَ ۾ آهن ۽ شاهه جي رسالي ۾ به ڪم آيل آهن. لاسيءَ

۾ ”کان“ بدران ”تون“ به ڪم آڻين ٿا، جو سرائڪي توڙي گجراتي جو حرف جر آهي جيئن ڪ چون ”ٿورڪان ڏينمان نون پوءِ“ يعني تون ڏينهن کان پوءِ

لاسيءَ جا علحدا لفظ ۽ اصطلاح

155. ”اڳاڙڻ“ معنيٰ خرچڻ يا ڪپائڻ. مثلاً ”جر سڀ اڳاريائين“ يعني جڏهن سڀ (ڌن) خرچيائين ۽ ڪپيائين. جر معنيٰ جڏهن، تر معنيٰ تڏهن: گهاٽو معنيٰ گهڻو. مثلاً ”اسان وٽ گهاٽي ماني ڪاڻ لاءِ آهي ۽ اوياري به سگهون ٿا.“ يعني اسان وٽ گهڻي ماني ڪاڻ لاءِ آهي ۽ اسين مانيءَ جي اوڀر به بچائي سگهون ٿا. ٻيو مثال: ”وڪي گهاٽو ڇڙيو“ يعني هن کي گهڻو ڇنڀريو. ”گهٽائڻ“ معنيٰ گهٽائڻ. مثلاً: ”هڪڙي پورهيت کي گهٽائي ڀڄ.“ ”پترڻ“ معنيٰ ”گهٽڻ“. مثلاً، ”گر منجهه نه پتريو“ يعني گهر منجهه نه گهٽيو. اهڙيءَ طرح ڪي علحدا اصطلاح به اٿن. مثلاً: ”اڳي تان وڍڻ“ معنيٰ آگيا يا حڪم کان ڦرڻ يعني حڪم جي برخلاف هلڻ. ”تو جي اڳي تان وڍيو ناهين“ يعني تنهنجي آگيا يا حڪم کان ڦريو نه آهيان. ”پورهيت ڪري جهلڻ“ يعني پورهيت يا نوڪر طور بيمارڻ. (”لنگسٽڪ سروي“ مان ورتل).

هندن ۽ مسلمانن جي ٻوليءَ ۾ فرق

156. سنڌ ۾ وڻ وڻ جي ڪاٺي آهي. پر مکيه قومون به آهن: هڪڙا هندو ٻيا مسلمان. انهن جي مادري زبان هڪڙي آهي ته به ڪو باريڪ طرح ڄاڻيندو ته معلوم ٿيندس ته هندن جي ٻولي هڪڙي ۽ مسلمانن جي ٻي، جهڙوڪ:

هندو	مسلمان	هندو	مسلمان	هندو	مسلمان
آرتوار	آچر	منگل	اڱارو	ٻڌر	اربع
وسپت	خميس	ڪپ	ڇاڪون	ڪٿورو	وڻو

هندو چون ”تيوڻ سنو ٿيو آهي.“ ته مسلمان اڪثر چون ته ”ٻوڙ ملوڪ ٿيو آهي.“ ڪيترا اصطلاح ۽ پهاڪا به ٻيا ٻيا آهن. مثلاً وضو سارڻ، نماز پڙهڻ، روزو رکڻ، ڪلمو پڙهڻ ۽ تڪبير چوڻ، ”جهڙا روح تمڙا ختما.“ ”اچو الله ڳاڙهو رسول.“ هيءُ مسلمانن جا پهاڪا آهن، جي وقتي هندو به ٻيا ڪم آڻين: ساڳيءَ طرح ”يگيه، هون، هوم آرتي، پني پائڻ، پنڊ پرائڻ، وغيره هندڪا رواج آهن. ”پاءُ پڙهڻي پٽ کي جڻيو.“ راکي رام ته ماري ڪون؟“ هيءُ هندڪا پهاڪا آهن.

1. ”اسان آ عبادت نظر ناز پرينءَ جو.“ (شاه)

2. ”هڏ نه وڻي هاڻ، مون ويجهن جي وصال.“

3. ”بنائي ساز صورت جو وري ڪهڙا لڪ لڪائين ٿو.“ (بيڪس)

پهرين مصرع ۾ ”نظر“ لفظ جي پڇاڙيءَ ۾ پيش يعني ”ا“ جو اُچار آهي ۽ جنس مذڪر ٿي ڪم آيو آهي، نه ته عام طرح جنس مونث ليکبي اٿس. ٻيءَ مصرع ۾ ”وصال“ لفظ، جنس مذڪر بلڊان، جنس مونث ۾ ڪم آيو آهي. ٽينءَ مصرع ۾ ”لڪ“ جي جنس مذڪر آهي، نه ته عام طرح لڪ جمع لڳون (جنس مونث)، هندو چون ته ”پاڪي“ جنس مونث، مسلمان

اڪثر ان جي جنس مذڪر ليکين ٿا. اهڙيءَ طرح ٻين به ڪيترن لفظن ۾ جنس جو ڦير آهي.

عاملن ۽ پائيندن جي ٻولين ۾ فرق

157. هندن ۾ هڪڙا عامل ۽ ٻيا پائيند آهن ۽ انهن جي ٻوليءَ ۾ به وڏو ئي ڦير آهي. وقتي رڳو سندن نالن منجهان ئي سمي ڪبو آهي ته اهو نالو عامل ڪو آهي يا پائيند ڪو مثلاً، هوتو مل، ٽيڪو مل ۽ نارو مل پائيندن جا نالا آهن. انهن جي بدران عاملن جا نالا هوتچند، ٽيڪچند ۽ نارائنداس آهن. رواجي طرح هر ڪو ائين پائيندو ته هو هڪڙي سنڌي ڳالهائين ٿا، پر سندن خط پٽ يا چنڀون چپاڻيون ڏسو ته ٻوليءَ ۾ زمين آسمان جيترو فرق ڏسڻ ۾ ايندو پائيند اڪثر هيئن لکن:

ايڪو سماءُ (يا) جوڳ سري رام جي سماءُ.

”چر جيوي پائي تارو مل پوچ ڏاميلائي چڱم پاشت (طرف) لکت شڪارپور وچون داس ڪيمن پوچ هوتچندائي ماکيجي جي رام ست واچڻي، ڪُشي (خوشي) گهڻي ڪرڻي، ڪُش (خوش) پرسن رهڻو توهان جي اسان جي سري جوتي سروپ سماءُ ڪندو.“

1. اڀرانت (وڌيڪ ته) گرت (گيها) دٻا به ڪراساني (خراساني) ۽ باسپتي چانور ٿي ٻاڄڪ (انڊيون ڳوٺيون مڻ سوا جون) پنياسون (موڪلياسون)، رقم اسان جي جمع ڪرڻي، اڀرانت سماچار واچڻي، ڦيري حوال ترت ڏيوڻو، ٻيو حال حوال توهان جي چئيءَ آوي اتي (اچڻ تي) ڏينداسون. چئي لکي ڪيمن پوچ هوتچند ماکيجي شڪارپور وچون، وٺي پائي تارو مل پوچ ڏاميلائي چڱم حيدرآباد وچ، مٽي... سنبت.“

لفافي تي سرنامي لکڻ مهل پهريائين ساڍا 74 انگ لکن. اهو ”ساڍا چوهتر“ يا ”ساڍي چوهتر“ پڙهيو ”ستر ساڍي چار“. هيءُ هڪ قسم آهي ته جيڪو مالڪ کانسواءِ چئي کوليندو تنهن کي ساڍا چوهتر مڻ گائين جو گاهه ڌرمائو ڏيڻو پوندو يا ڄڻ ته اهڙو ڀاپ ڪيائين جهڙو هندن جي ساڍي چوهتر مڻ جي وزن جيترا جڻيا لڻائين، اهو ساڍي چوهتر انگ لکي پوءِ هيئن لکن:

”چئي هڪ ڀاڻي تارو مل ڏاميملائي چڱم وٺي، حيدرآباد شاهي
بزار وڃ، پٺيءَ شڪارپور وڃون.“
158. هنديون اڪثر هن نموني لکن:

’ايڪو سماءِ‘

انگين اکرين رپيا ڇم سؤ نيمي رپيا سؤ ٽي، تنهن جا ٻيڻا رپيا ڇم
سؤ ڀاڻي چئن مل جي پاسون راڪي، مٽي چيٽ وڏي 13 (تيرس) سنبت
مڏي ڏن ايڪمٽ ڪرا، پيڇي ڪراچي بندر منجهه، شاهه واپاري جوڳ پري
ڏيوٺا، نام لڪاڻو ڏسي ڏيوٺا، مٽي چيٽ وڏي (تيرس).“

مٿئين نموني مان ڏسڻ ۾ ايندو ته پهريائين ڇم سؤ رپيا لکي، پوءِ ان
جو اڌ ۽ تنهن کان پوءِ انهيءَ انگ جي ٻيڻ (وري ساڳيو ڪل جوڙ) ڄاڻائين ٿا،
تو وڃ ۾ ڪو دغا بازي ڪري رقم ڦيرائي نه سگهي، جنهن جي فائدي ۾ هندي
لکن، تنهن جو نالو ڄاڻائي، پوءِ انهيءَ نالي جي پٺيان لکن ”پاسون راڪي“. اهو
سنڌن اصطلاح آهي. اڪري معنيٰ موجب اسان هن کان پئسا وٺي رکيا
(توهين هن کي ڏجو)، جنهن کي هنديءَ واري رقم ملڻي هجي، سو جڏهن اها
پيش ڪري ۽ اڳلو هنديءَ ڏسي منوٽي (قبوليت) ڪري ته پئسا ڏيندس ته
چون ”هندي خاص ٿي“ (قبول ٿي). اڳلو هنديءَ جا پئسا جنسي ڏئي ته چون
ته ”هندي سڪاريائين“ Honor. جيڪو هندي جا پئسا وٺي سو پوءِ هنديءَ
جي پٺ پري (Endorse) يعني ان جي پٺيان لکي ته:

”رپيا (انداز) هن هنديءَ جا، پنهنجا لٺا، مون کي مليا“. هنديءَ جي
پٺ پري ۽ اڳلي کي پئسا مليا ته پوءِ اها هنديءَ ٿي ”ڪوڪو“. جيڪڏهن اڳلي
هنديءَ واري رقم نه ڏئي ته اهو ٿيو ”نهڪارو“ يا ”ناڪارو“ (To dis honor) ۽
ناڪاريءَ تي اڳلي کي ڏيڻو ڪڍڻو پوندو آهي. اڳلي جي ڏيڻو ڪڍڻ تي
ان جا لٺيدار پاڻ ۾ صلاح ڪري ان جي سموري ملڪيت جون پنهنجي
لهڻي موجب پتيون ڪري ڪٽندا آهن. اهڙيءَ صلاح کي ”ستمي“ چئبو آهي.
اهڙيءَ طرح واپارين جا لفظ ۽ اصطلاح گهڻي ٿي آهن.

159. پائيندڻن ۾ اڪثر راجا وڪرماجيت جو سڀت هلندو آهي.

واپاري ڪمن لاءِ ڪٿي ڇنڊ جون تاريخون ۽ ڪٿي مهني جا ٻه پڪ ليکيندا آهن. اونداهي پڪ کي ”وڏي“ ۽ ساهي پڪ کي ”سڏي“ سڏيندا آهن. مثلاً ”چيت سڏي پنڄمي“ اها ئي چيت مهني جي ٽين تاريخ، ڇاڪاڻ ته ڇنڊ ٻيج ٿي تي اڀرندو آهي ۽ مهني جي پهرين تاريخ ٽيڇ ٿي تي ٿيندي آهي. تنهنڪري پنڄمي ٿي تي ٽين تاريخ. ائين تاريخن جا ٿاڻا جو نمونو به نرالو اٿس.

مردن ۽ زالن جي ٻوليءَ ۾ فرق

160. هندو ۽ مسلمان وري به ڌار قومون آهن ۽ هندن ۾ عام ڪو پڪو

ڌار ته پائيندڻ ڪو پڪو ڌار آهي. پر خود پنهنجي گهر ۾ هر ڪو هندو توڙي مسلمان ڄاڻيندو ته معلوم ٿيندس ته مردن جي ٻولي هڪڙي ۽ زالن جي ٻولي ٻي آهي. زالن جا ڪيترا لفظ اصطلاح بلڪه پهاڪا به پنهنجا. مثلاً ٻري مٺي، نياڻي وغيره زانا لفظ آهن. زانا پهاڪا ڪيترائي آهن. جهڙوڪ:

1. مٺي نياڻي آتن آئي.
2. آءُ به ويندي پيڪي، مون به لهندي سڪ.
3. ٻيو سڀڪي ٿيو باقي چنڻ وسري ويو.
4. آڻ سرنديءَ پهاڇ پيڪي (لاچار کي سڀ روا).
5. ساهرا آهرا، ٻاٻرا ڪنڊا، جو پاسو وراڻ سو ڇڏ ڇڏ ڪندا.
6. رڻي آهي گهوٽ سان، نٿي ڳالهائي ڳوٺ سان!

مردن ۽ زالن جي ٻوليءَ ۾ گهڻو فرق هن ڪري ٿيو آهي، جو عام طرح نڪي مردن جي ست ۾ زالون ۽ نڪي زالن جي ست ۾ مرد ويهن ٿا. چوڻي به آهي ته ”زالون زالن جو ڪاڄ“. مرد مرداني باريءَ ۾ ۽ زالون زناني باريءَ ۾ گذارين ٿيون. ته سندن خيال جي رفتار ۽ ڳالهائڻ جو ڍنگ پنهنجي نموني ۾ ٿيو پوي جتي ڏيتي لپتي يا ٻيون اهڙيون رسمون آهن، تن تي زالن جو هوش گوش انهن ڳالهين ۾ ويڃو پوي تنهنڪري اهڙين ڳالهين سان لاڳاپو رکندڙ لفظ اصطلاح ۽ پهاڪا پنهنجا جوڙين ٿيون. وهانءُ وڌاڻ ۾ يا منهن معرڪي تي هڪٻئي سان گڏجن مسجن ٿيون، ته هڪٻئي وٽان اهڙا لفظ اصطلاح ۽ پهاڪا ٻڌن ٿيون، جي پوءِ وٽن عام ٿيو وڃن. هنن تي نڪي انگريزي، نڪي

عربي، فارسي يا سنسڪرت جو اثر ٿيو آهي. تنهنڪري سنڌين سنڌي جهڙي نيت چئجي تهڙي آهي. اڄڪلھ جي چوڪرين کي سنڌيءَ جو اهو مايو اڪثر ڪونهي. باقي ٻولي ته ٻڌين جي گهڻو ڪري ڳالهائين ٿي رڳو اصطلاح سنڌيءَ ۽ ٽپ ٽپ تي پهاڪي جو به ٺڪاءُ پيو پوندو. اسان جا هاري ناري به واه جي سنڌيءَ ٿا ڳالهائين! انهن جي ٻولي اهڙيءَ چيڊي آهي، جو جيڪر چئجي ته ”سامت جو سينگار پهرائيءَ جي گفتار“.

هر ڪنهن جي ٻولي پنهنجي

161. ٻوليءَ کي جيڪڏهن اڃا به وڌيڪ باريڪ طرح ڄاڻبو ته معلوم ٿيندو ته جيئن سڀ ڪنهن ماڻهوءَ جو ممانڊو ۽ هلت چلت جو نمونو پنهنجو پنهنجو آهي، تيئن هر هڪ ماڻهوءَ جي ٻولي ۽ اکرن لکڻ جو نمونو به پنهنجو پنهنجو آهي. مثلاً: جيڪڏهن اسين پنهنجي ڪنهن ڀاءُ پرائي يا ڪنهن واقف جو ڳالهائڻ ٻڌنداسين، ته پريان ئي جهٽ سمي ڪنداسين، ته فلاڻو ٿو ڳالهائي، ساڳيءَ طرح سندس اکر به سڃاڻي سگهنداسين، ته هي فلاڻي جا اکر آهن. جيڪڏهن سندس ڪو ليک ڪنهن اخبار پر پڙهنداسين ته مضمون منجهان ئي سمي ڪري سگهنداسين، ته اهو ليک فلاڻي جو آهي، پوءِ ڀل ته انهيءَ ليک تي سندس صحيح پيل به نه هجي. اهڙيءَ طرح هر ڪنهن جي ٻولي پنهنجي پنهنجي آهي. جيتوڻيڪ سندس ڀائرن ۽ ٻين ذات پايڻ کان سندس ٻولي گهڻو ڦريل نه آهي. هيءُ ڳالھ ياد رکڻ گهرجي ته سڀ ڪنهن ماڻهوءَ کي ٻوليءَ تي هڪجيترو ضابطو ڪونهي. ڪو ٻوليءَ مان گهڻو واقف هوندو ته ڪو ٿورو جنهن کي جنهن آهر لفظ اصطلاح ۽ پهاڪا ايندا هوندا، سو انهيءَ آهر ڪم آڻيندو. اهڙو ماڻهو جدا جدا ڳالھين بابت مضمون لکندو ته به ٻولي اهائي ڪم آڻيندو. جا کيس ايندي هوندي جدا جدا مضمونن پر به ساڳيا ساڳيا لفظ ۽ اصطلاح، مضمون جي مدنظر تي، ڪم آڻيندو. لکڻ جو ڍنگ به هر ڪنهن جو پنهنجو پنهنجو آهي. تنهنڪري اهڙي ماڻهوءَ جي ڪم آندل ٻولي ۽ ڍنگ مان سمي ڪري سگهيو آهي، ته هيءُ مضمون فلاڻي جو لکيل آهي. اهي ڳالهيون ڳلي چئبو ته ’جيترا آهن ماڻهو تيتريون آهن ٻوليون‘، پر ٻوليءَ جا اهڙا سنا سنا تفاوت خيال پر نه رکي، ٻوليءَ جا ننڍا دفعا (اڀياسائون) نمرائيندا آهن.

لفظن جي ورڇ

162. سنڌيءَ ۾ جيڪي به لفظ ڪم اچن ٿا، تن کي چئن دفعن ۾ ورهائي سگهجي ٿو: (1) تنسم (2) تدپو (3) ديشي (4) وديشي.
پهريان ٽي نالا اصل پراڪرت نحوین ڪم آندا هئا، جي هاڻ يورپي توڙي ڏيهي عالم ڪم پيا آئين ۽ چوٿون نالو اسان پنهنجو گڏيو آهي، جو سنڌيءَ ۾ ڪيترا وديشي يعني ڌارين ملڪن جا لفظ به اچي ويا آهن.

تنسم Tatsama

163. ”تنسم“ معنيٰ نج سنسڪرت لفظ جي سنڌيءَ ۽ ٻين ڏيهي ٻولين ۾ بجنسي، يا جيئن جو تيئن، ڪم اچن ٿا. جهڙوڪ: ندي ڪڙي معنيٰ شاعر، راجا، ڪرپا معنيٰ باجهه، ديا معنيٰ باجهه يا رحم، چنتا معنيٰ ڳڻتي، ڪايا معنيٰ سرير يا جسم ۽ سندر معنيٰ سٺو. اهڙا نج سنسڪرت لفظ جي قديم زماني کان وٺي سنڌيءَ ۾ اچي ويا آهن، يا ويجهڙائيءَ ۾ ماڻهو سنڌيءَ ۾ ڪم آڻڻ لڳا آهن، تن کي ”تنسم“¹ سڏجي ٿو جنهن جي اڪري معنيٰ آهي ”هن جهڙا“ يعني سنسڪرت جهڙا. يا هو بهو سنسڪرت.

164. سنسڪرت ”ڌيان“ Dhyana بدران چئون ”ڌيان“ Dhiyanu

۽ ”سندر“ Sundara بدران چئون ”سندر“ Sundaru معنيٰ سٺو. اهڙن سندن تفاوتن ڪري عالمن اهڙن لفظن کي اڌوگابرا تنسم Semi-Tatsama سڏيو آهي. لفظن ۾ پهريائين ائين ٿورو ڦير پوندو آهي ۽ پوءِ وڌيڪ ڦير ڦار ٿيندي آهي، ته ”تنسم“ ڦري ”تدپو“ ٿي پوندا آهن.

165. سنسڪرت لفظ ”ڌرم“ ۽ ”پرير“ جا اچار پاليءَ ۾ ڦري

ٿيا ”ڌم“ ۽ ”پير“ پر هاڻ اسين وري ساڳيا نج سنسڪرت لفظ ڌرم ۽ پير ڪم آڻيون ٿا، جي پاليءَ واري زماني کان پوءِ وري چالو ٿيا. اهڙيءَ طرح ٻيا

¹ ”چيٽي“ ۽ ڪنچر ۾ سر ڏسي ڀڳوان ”(سامي) ”سر“ معنيٰ ساڳيو يا هڪجهڙو. (”تنسم“ لفظ ۾

ت = tat، ۽ سر = Same). تنسم = Sanskrit as it is. The same as it is.

ڪئين نج سنسڪرت لفظ آهن، جي هڪ واريءَ گويا مري ويا، سي هاڻ وري نئون جنم وٺي ٻوليءَ ۾ آيا آهن. اهڙن نج سنسڪرت لفظن کي عالمن ”هاڻوڪا تنسم“ Modern Tatsama سڏيو آهي، ڇاڪاڻ ته اهي ويجهڙائيءَ ۾ سنسڪرت مان اُڌار ورتا ويا آهن. اها به ٻوليءَ کي ڀرپوري مالا مال ڪرڻ جي هڪ واٽ آهي.

تديو Tadbhava

166. ”تديو“ لفظ جي اڪري معنيٰ آهي ”انهيءَ جي ڀاءُ يا سپيءَ جهڙا“ (Of the

nature of it) يعني بجنسي سنسڪرت نه پر انهيءَ (سنسڪرت) جهڙا، جهڙوڪ:

تنسم	تديو	تنسم	تديو
سُورِيه	سُورج، سج	چنڊر	چنڊ
اُشتر	اُٺ	ڪوڪل	ڪوئل (پکي)
اُتتان	اُٺڻ	درشن	ڏسڻ
متر	مٽ، مائٽ	پُٽر Putra	پُٽ Son
وياپار	واپار	لوهارڪار	لوهار لوهر

سنڌي ٻوليءَ ۾ مکيه لفظ آهن ٽي اهڙا تديو لفظ، ڇاڪاڻ ته قدرت جي عام شين ۽ ساهوارن جا نالا، روزمره جي ڳالھين سان لاڳاپو رکندڙ لفظ مٽي، مائٽي، واپار ۽ ڪرت ڪار وغيره جا لفظ، مطلب ته اهو سڀ ذخيره ويا مال، جنهن تي ٻوليءَ جي پيڙهه ٻڌجي ٿي، سو گهڻو ڪري سمورو سنسڪرت مان ورتل آهي ۽ اهي ئي تديو لفظن جي سنڌي لفظ سڏجن ٿا.

”آئون نه گڏي پريءَ کي تون ٿو لهين سج!

آئون جي ڏينءَ سنيها، نيئي پريان ڏج.“

(شاه)

هي سڀ سنڌي لفظ آهن. اهڙا تديو لفظ جيڪڏهن ٻوليءَ مان ڪڍي ڇڏبا، ته ڇڻبو ته ٻوليءَ جو خاتمو ٿيو. سنڌي ۾ جيڪي عدد، ضمير ۽ حرف جر آهن، سي گهڻو ڪري سڀ تديو آهن. ٻوليءَ مان جيڪڏهن رڳو حرف جر (کي، ۾، تي، سان، لاءِ، وغيره) ڪڍي ڇڏجن، ته جيڪر جملا جوڙي

ڪين سگهجن. اهي ڳالهيون ڳڻي چئبو ته ٻوليءَ جو اصلوڪو ۽ سچو پڇو خزانو اهي نچ سنڌي لفظ آهن. ڪي سنڌي لفظ ٻين ڏيهي ٻولين ۾ به عام آهن. پر اسان جا اُچار ٿي علحدا، انهن اچارن مان پريان ئي پروڙي سگهيو آهي. تـراها آهي اسان جي مادري زبان، جنهن جي شعر جي شيرينيءَ هندن توڙي مسلمانن کي موهت ڪري ڇڏيو آهي.

167. ڪن سنسڪرت لفظن جي صورت ايتري قدر بگڙجي ويئي

آهي، جو سڃاڻڻ ئي مشڪل، مثال:

سنسڪرت	سنڌي
پُتر سوسري يعني پيءُ جي پيڻ	پُٽي، ڦٽي
ماتر سوسري يعني ماءُ جي پيڻ	ماسي
ڀڳني پتي يعني پيڻ جو مڙس	پيشيوڀو
شيالي ووڊر يعني ساليءَ جو مڙس	سنڌيو
پراتر جاپا يعني پاءُ جي جوءُ	ڀاڄائي
شيت ڪال يعني ٿڌو وقت	سيارو
اُشنه ڪال يعني گرم وقت	اونهارو

سنسڪرت: ”شوشره“ (Shvashurah)، پراڪرت: ”سسر“ (Sasura) ۽ هندي: سسرا، انهيءَ ”سسرو“ لفظ جو اچار سنڌيءَ ۾ آهي ”سمرو“ (Father-in-law)، ته ڪي ڀلجي ائين پيا ڀانئين ته اهو عربي لفظ ”صمرو“ آهي. حقيقت ڪري سمرو (سسرو) لفظ نهايت قديم آهي ۽ پالي ٻوليءَ ۾ به آهي، جا عيسوي سنه کان هزار کن ورهيه اڳي چالو هئي. اهڙا روزمره ڪم ايندڙ لفظ صدين کان ڪتب پيا اچن، ته گسي پيسي ويا آهن ۽ مامي، پٽي وغيره، جي اصل ۾ مرڪب لفظ آهن، سي هينئر ڇڙا يا يڪا لفظ پيا ڀانئجن.

168. تدپو لفظن مان ڪي آڳاٽا ته ڪي هاڻوڪا آهن. جهڙوڪ

سنسڪرت لفظ ”هرديه“ مان هڻئون، هڻانءُ ۽ هيچ لفظ نميا آهن، اهي آڳاٽا تدپو چئبا. اهو ساڳيو ”هرديه“ لفظ وري چالو ٿيو ته اُچار ٿيس هردو-ردو پر معنيٰ ساڳي اٿس. اهي هاڻوڪا تدپو چئبا.

”هر دو دنيا دار جو پاھڻ کان بہ پري“

169. سنسڪرت لفظ ”ونش“ ڦري ”بانس“ ۽ ”ونجه“ ٿيو آھي. ڪھڙيءَ بہ بانس جي ڪاٺيءَ کي ”بانس“ چئبو پر ”ونجه“ اھا بانس جي لٺ آھي، جنھن سان ٻيڙي ھلائين ٿا. اھڙي طرح ڪن سنسڪرت لفظن بہ بہ ٿي ٿي، بلڪ وڌيڪ صورتون ورتيون آھن، تہ ڪن جي معنيٰ ۾ بہ ٿورو ٿورو ڦير پيو آھي.

170. ”ٿورا نہ ٿورا، مون تي ماروڙن جا.“ (شاھ) مارڻي چوي ٿي تہ، منمنجن ماروڙن جا احسان مون تي ٿورا ڪينھن، يعني مون سان گھڻي ئي پلايون ڪيون اٿن، اھي بہ لفظ ھن ريت ٺھيا آھن:

1. ھتي پھريون ”ٿورو“ معنيٰ احسان يا پلائي، جو اصل ۾ سنسڪرت لفظ ستوڪ Stavaکا آھي، ۽ اصل معنيٰ اٿس ”ساڪ يا ساراھ“ ڪنھن تي ٿورو ڪبو تہ ھو ضرور احسان مڃيندي اڳلي جي ساڪ ڪندو. اھو ”ستوڪ“ لفظ اول بگڙجي ٿيو ”توڪ“، ۽ پوءِ ”ڪ“ حذف ٿيو تہ باقي بچيو ”تو“، تنھن جي پٺيان ”رو“ پڇاڙي Suffix گڏي چئون ”ٿورو“.

2. ٻيو ”ٿورو“ معنيٰ گھٽ (ضد- گھڻو). اھو اصل سنسڪرت لفظ ”ستوڪ“ Stoka آھي، جنھن جو بہ اچار بگڙجي اول ٿيو ”توڪ“ ۽ پوءِ ”تو“ ٿيو آھي، انھيءَ جي ڪري بہ پٺيان ”رو“ گڏي چئون ”ٿورو“، مطلب تہ سنسڪرت جي ٻن جدا لفظن بگڙجي سنڌيءَ ۾ ھڪجھڙي صورت اچي ورتي آھي، پر معنيٰ ۾ فرق پٽرو بيٺو آھي.

3. مٿين ٻنھي سنسڪرت لفظن جو اچار سنڌيءَ ۾ اول ٿيو ”توڪ“، تہ اھو لفظ بہ اسان وٽ آھي:

”ھنئون ڏجي حبيب کي، لڱ گڏجن لوڪ،

کڏيون ۽ ڪروتون، اي پڻ سکر توڪ.“

(شاھ ڪريم)

يعني دل ڏجي پنھنجي پياري (سڄي سائينءَ) کي ۽ پنھنجا لڱ يا عضوا پلي تہ لوڪ سان گڏجن: يعني ٻين عام ماڻھن سان پلي تہ رمل ڪجي، پر ڇت ۾ ڌيان ڏئيءَ جو ڌارجي، مندر ۽ حجرا (مسجدون) بہ چڱيون شيون آھن. اھو ”توڪ“ اصل

سنسڪرت لفظ ”ستوک“ Stoka مان نٺيو آهي جنهن جي معنيٰ آهي ٿورو؛ تنهنڪري ٿوڪ لفظ جي بنيادي معنيٰ چئبي ”ٿوري شي“. هتي معنيٰ ”شي“ ۽ ”سکر ٿوڪ“ معنيٰ چڱيون شيون

4. ”چانگا چندن نه چرين، هيا پيين نه موڪ،

اگر اوڏو نه وڃين، ٿڪيو ڇڏين ٿوڪ.“

(شاهه)

هتي به ”ٿوڪ“ معنيٰ چڱي يا لذت شي وٺي ته نهندي پر مصنف جي خيال موجب هيءُ ساڳيو پهريون لفظ ستوڪ Stavaka آهي، جنهن جي سنسڪرت ۾ هڪڙي معنيٰ آهي ساڪ، ٻي معنيٰ آهي پور جو جهڳٽو يا چڱو ۽ اُٺ لاءِ اهائي لذت شي آهي

5. انهيءَ ساڳئيءَ سنسڪرت لفظ ستوڪ Stavaka جي ٽين معنيٰ آهي ڏن، پڌارت.

”ٿڙڪي پسي ٿوڪ، ٿڙڪي ٽڪر ۾ پئي.“ (شاهه)

ڪونروءَ وٽ ليلا ٿو لکو هار ڏنو ته اهو ٿوڪ ڏسي هرڪجي ويئي هئي، هتي ”ٿوڪ“ (پڌارت) ٿو لکي هار جي معنيٰ سان ڪم آيو آهي

6. ”مون کي ڏيهان نڪتي به ٿي ٿوڪ ٿيا“. (شاهه) هتي ٿوڪ معنيٰ منڊيا موسم) مارئي چوي ٿي ته ”تر مان نڪتي (امرڪوٽ ۾ عمر سومري وٽ اچي قيد ٿي آهيان، تنهن ڳالهه کي) به ٿي مندون (سيارا ۽ اونهارا) ٿي ويون آهن“ هي ”ٿوڪ“ به اصل ۾ سنسڪرت لفظ ستوڪ Stavaka آهي، جنهن جي سنسڪرت ۾ چوٿين معنيٰ ”ميڙ“ به آهي. گهڻن ڏينهن جي ميڙ کي گڏي منڊيا موسم چئجي ٿو اهڙيءَ طرح هڪڙي ئي لفظ جون سنڌيءَ ۾ گهڻيون معنائون ٿيون آهن. اهڙا مثال ٻيا به ڪيترائي آهن

171. سنسڪرت لفظ ”درشن“ جو اُچار سنڌيءَ ۾ آهي ”ڏسڻ“. هندو

ماڻهو ڪا ڏاڪر جي مورت يا ڪنهن مهاتما کي ڏسڻ وڃن، ته چون ته ”درشن ڪرڻ ويا هئاسين“. ڪنهن عزيز خوش لاءِ چون ته ”کيس ڏسڻ ويا هئاسين“ اهڙيءَ طرح ڪيترن ئي سنسڪرت (تتسم) لفظن ۾ جيڪو ڌرمي يا عزت جو خيال سمايل آهي، سو تدبوءِ لفظن ۾ ڪونهي. مسلمان به ائين ”ڏسڻ“ بدران عربي تتسم ”زيارت“ ڪم آڻين ٿا.

(الف) جڏهن ڪو لفظ ڪم آڻڻ ۾ سنسو پوندو آهي تڏهن ان جي بدران ٻيو ڪو لفظ ڪم آڻيو آهي جهڙوڪ ڪنهن ٻار کي تپ ٿيندو ته مائٽس چوندي ته 'سندس دشمنن کي تپ ٿيو آهي' يا 'سندس ويري تپيا آهن'، يا چوندي ته 'سڪالڙو آهي'، هن کي علم لغات جي صاحبن سڏيو آهي Pejorative tendency.

سنڌي

سنسڪرت

172.

ڪوڙهيو ڪشتيو (صفت)

ڪشتم = ڪوڙه (اسم)

چڙهو چانڊ

Chhamanda چمنڊ

هن ريت هڪ سنسڪرت لفظ مان ٻه سنڌي لفظ ٺهيا آهن، پر ٻئي گڏ ڪم آڻجن ٿا. 'ڪشتيو' ۽ 'چانڊ' ڌار ڪم نٿا اچن ۽ زائد يا ٻي معنيٰ لفظن جي دفعي ۾ ليڪجن ٿا. ساڳيءَ طرح "آمهون سامهون" (سنسڪرت - آمڪ سنمڪ) مان 'آمهون' لفظ ڌار ڪم نٿو اچي.

173. "آپ گهاتي" ۽ "آپ گهڙي" ۾ 'آپ' ۽ 'آب' هندستاني لفظ

آهن "کان پان" ۽ "کانو پينو" معنيٰ کاڌو پيتو. اهي به هندي (هندستاني) لفظ آهن.

1. "ٿيو غلغلو گرنار پر ته ڪو آتائي آيو." (شاه)

2. "گل چنو گرنار جو پٽ ٿيون پٽين." (شاه)

3. "اکين سوئي اور کيو ڪنين جو سئور." (شاه)

'آتائي' معنيٰ رمتو فقير، 'پٽ' معنيٰ شمر ۽ 'اورڪڻ' معنيٰ سڃاڻڻ يا ڏسڻ. اهي گجراتي لفظ آهن. "گريو" (ناچ جو قسم) ۽ "هڙتال" (هٿ تار) به گجرات طرف جا لفظ آهن. جي ويجهڙائيءَ ۾ اسان وٽ چالو ٿيا آهن. اهڙيءَ ريت ٻين ڏيهي آريا ٻولين جا تدبيري لفظ سنڌيءَ ۾ اچي ويا آهن. ٻوليءَ جي واڌاري جي اها به هڪ واٽ آهي.

ديشي لفظ

174. ديشي يا ديسج¹ معنيٰ ديس ۾ ڄاول يا پيدا ٿيل. ديشي (ديسي يا

ڏيهي) لفظ آهي آهن. جي آرين جي اچڻ کان اڳيئي ديس (هندستان) ۾ چالو هئا، يا آرين جي اچڻ کان پوءِ ديس ۾ چالو ٿيا، پر بنياد سنسڪرت مان نه اٿن. اهي ڪولن، سنٿالن، دراوڙن ۽ ٻين اصلوڪن رهاڪن جي ٻولين مان اڏارا ورتل

¹ديس = ڏيهه + ج - جن = ڄڻڻ ديسج = Country_born.

ليڪجن ٿا، جيڪي ديشي لفظ سنسڪرت ۾ داخل ٿي ويا، سي هاڻ سنسڪرت ڪري ليڪجن ٿا، پر ويدن واري زماني کان پوءِ به دراوڙن وغيره سان لڙهه وڃڻ هلندي آئي، جنهنڪري پالي ۽ پراڪرت ۾ ديشي لفظ پاڻ گهڻا آهن ۽ سنڌيءَ ۾ تهاڻين وڌيڪ، جو ملبار طرف سان سنڌ جو وڻج واپار گهڻو هلندو هو.

(الف) ايلاجي، ڪوتمير، ڪانجهي، ڪڙهي، ڇاڙي ۽ ڪاٻار، انهن بابت پڪ آهي ته اهي دراوڙي لفظ آهن. ناريل جي تانڊورن مان ٺهيل ڪاٻاري جون رسيون هندستان مان يورپ ڏي وينديون هيون. تنهنڪري دراوڙي لفظ ”ڪاٻار“ اوڏهين عام ٿيو. انگريزيءَ ۾ چون Coir. گجرات ۽ سنڌ جا واپاري ۽ ميربحر چوندا هئا، ”ڪانبار“، جنهن جو اچار هاڻ ”ڪاٻار- ڪاٻارو“ آهي. اهو ”ڪانبار“ لفظ البيرونيءَ سن 1030ع ڌاري ڪم آندو آهي، تنهن مان سمجهجي ٿو ته سنڌ جو ملبار مان واپار انهيءَ کان گهڻو اڳ هلندڙ هو.

(ب) اڙڏ معنيٰ مانم (ڊال جو قسم) ۽ چنار معنيٰ ڪريل زال، ڪوٽ معنيٰ قلعو ۽ ڀڳڙي ديشي لفظن جا مثال آهن، پر انهن بابت گهڻي پڪ ڪانهي، ته اهي دراوڙي ٻولين مان ورتل آهن يا نه.

175. ڪن ديشي لفظن مان سنڌي لفظ ٺاهيا اٿئون.

سنڌي

البيلو

ديشي

آلمول

ڇڏئي = ڇڙهي ٿو، ڇڙهن، ڇاڙهي، ڇاڙهه، ڇاڙهيڪو

اوڻگهڻي = ننڊ ڪري ٿو: اوڻگهه = ڳوڙهي ننڊ، غشي.

176. ملبار سان لڙهه وڃڻ هڻڻ سبب اُتي جي اُتي ڏڪر راند سنڌ ۾

چالو ٿي، انهيءَ راند ۾ اسان جا ٻار دراوڙي (تيليگو) انگ ڪم آڻيندا آهن:

سنڌي	تيليگو	معنيٰ	سنڌي	تيليگو	معنيٰ
وڪت	اوڪت	هڪ	لئن	رينڊو	ٻه
			(لنڊ)		
مون	(مونڊو) مؤڊ	ٽي	نار	نال	چار
آر	آر	ڇهه	وئي	وِيءَ Ve	ڏهه

”يڪو“ شايد تيليگو لفظ ”اوڪ“ (اوڪٽ) مان آهي. مطلب ته اسان جا واپاري اهي انگ نمبر وار جهتي نه آيا آهن. اتي ۽ ڏڪر ٻئي سنسڪرت بنياد جا لفظ آهن¹.

177. ديشي لفظن جي هڪ لغت ”ديشي نام مالا“ نالي هيمنچندر آچاريا جي جوڙيل آهي. ڊاڪٽر پنڊارڪر پنهنجن تقريرن ”ولسن فئلاجيڪل ليڪچرس“ ۾ ديشي لفظن جو ذڪر ڪندي چيو آهي ته ’جن لفظن کي ديشي سڏيو ويو آهي، تن مان ڪي سنسڪرت بنياد جا سمجهڻ ۾ اچن ٿا. اهڙا ڪي مثال به ڏنا اٿس. جهڙوڪ:

ديشي	سنسڪرت
أجبد= أجڑ (ويران)	أججول (اوجل) صفا (سج)
بئل	بليورد
قنسيءَ= قسلائي تو	پاشا= قاسي (قاسائڻ)
چاسي= چاچ، لسي	تڪر (فارسي تاشڪ)

اهڙيءَ طرح، ڪنهن وقت، ٻين ڪن ديشي لفظن بابت ثابت ٿئي ته اهي سنسڪرت بنياد جا آهن، ته انهيءَ ۾ عجب ڪونهي.

وديشي لفظ

178. وديشي يعني ڌارين ملڪن جا لفظ جي سنڌيءَ ۾ اچي ويا آهن، تن جا مثال آهن:

يوناني: 1. يونان، يوناني (IONIAN (Greek.

2 ”پرسرام“ نالي ۾ ’پرسو‘ سنسڪرت ’پرشو‘ معنيٰ ڪماڙو. يوناني pelekus.

3 ”دام“ معنيٰ مله يا ٺاٺو ۽ ”درم“ هڪ ننڍو سڪو سنسڪرت ”درميءَ“، يوناني drakhme: ’درم‘ جا بگڙيل اچار ’ڊم‘ ۽ ’ڊاب‘ (ڊب) آهن.

(الف) ”پنجين ڊمين ڊم ڪڍجي ڪي سڄڻين.“ (شاهه ڪريم)

يعني ڌڻيءَ پاڪ جي صدقي هڪ درم ٻڌران پنج به پنهنجي ڳنڍيان ڪڍجن.

¹ سنسڪرت ”وتيا“، مراٺي ”وتي“، سنڌي ”اتي“، ڊنڊڪ: سنڌي ”ڏڪر“ (”ر“ پڇاڙي).

(ب) ”جي خزانو سڙائي ڪو اهل دنيا جو هزار

ناهي تهڙو جهڙو ڏئي مسڪين ٿو هڪڙي ڏاڍ.

”ديوان گل“

4 ”سرننگه“ لفظ اصل يوناني (Syrinx) Surinks: سنسڪرت ۾ ان جو

اچار ”سرننگ“ آهي اسان جا ماڻهو شايد يونانين کان سرننگهون هڻڻ سکيا هئا.

5. ميدي مان ٺهيل ”سيئون“ اصل يوناني لفظ Semidalis: ان جو سنسڪرت

۾ اچار ”سميد-سميت“ ۽ معنيٰ ڪڻڪ جو سنهو اٿو.

6. بغدي بختي ۽ بلغاري

عربي ۽ فارسي: هنن جو ذڪر ڌار ڪبو.

ترڪي: آغا يا آقا (سنڌي - ”آڱو“). اُزيڪ = تاتاري ترڪ، جي چنگيز خان

سان آيا ۽ ڏاڍا ظلم ڪيائون. تنمڪري ”اُزيڪيون هلڻ“ معنيٰ ظلم جهڙي

هلت ڪرڻ يا اُچائڻ. اُردو بيبڪ مونث اُردا بيبڪني معنيٰ حرمسرا تي پهرو ڏيندڙ

عورت. اوطاق (اُطاق، اوتاغ)، ايلچي، بندوق - بندوقچي، بورچي (باورچي)، بيبڪ

معنيٰ حاڪم مونث بيبڪ: چلمچي، چاق معنيٰ چڱو پيلو (هاڻ لکن چاڪ - ڏسو

شرت صاحب واري ڊڪشنري اصل ترڪي اچار چاغ جو اصل سنسڪرت

لفظ چڱگم سنڌي چڱو (چانگو معنيٰ اُٺ به انهيءَ سنسڪرت لفظ مان)، چوغو

= چوڻا - چوڻا، چق = پردو (دروازي جي اڳيان تنگ لاءِ هاڻ لکن ’چڪ‘) چقمق

خان = حاڪم مونث خانم خچر (قاجر)، قليچ بيبڪ (قليچ - ترار)، قيطون =

ريشم يا زريءَ جي ڪناري جا زالون ڪپڙن کي هڻڻ، قينچي ڪولي معنيٰ

مزدور. اصل اچار ’قُلي‘ Quli، ترڪ لوڪ لڙاين ۾ دشمن جي لشڪر مان

جيڪي ماڻهو گرفتار ڪندا هئا، تن کان مزدوري ڪرائيندا هئا، تنمڪري

ترڪيءَ ۾ ”قُلي“ جي هڪڙي معنيٰ قيدي ۽ ٻي معنيٰ مزدور

بلوچي - ڏسو ضميمو ٽيون

پشتو - ڏسو ضميمو چوٿون

ملايا - ”سيگو“ (چانور)

چڪنا - چاهه، چانهه Tea (اصل چينائي لفظ ”شا“).

يورپي ٻولين جا لفظ

179. عيسوي پندرھين ۽ سورھين صديءَ ۾ پورچوگيز ڊچ، فرينچ ۽ انگريز آيا ۽ پوءِ انگريزن جو راج ٿيو ته ڪئين لفظ سنڌيءَ ۽ ٻين ڏيهي ٻولين ۾ چالو ٿيا.

پورچوگيز - ”آپوسي“ Alphanso ۽ ”پائري“ Pires (بمبئي طرف جي انهن جا قسم). پادريءَ پستول، پيپ (Pipa)، ڦيٽ (فتا) ڪمرو معنيٰ ڪوئي Camara، نيلام (نيلام) وغيره.

ڊچ - پتي راند ۾ جيڪي لفظ ڪم اچن ٿا، تن مان ڪي ڊچن جا آهن، جهڙوڪ: ٽرپ (Trump (Troef ۽ هارپان - لعل پان (Harten) Hearts.

فرينچ - ڪارتوس (Cartridge, Cartouch) لفظ فرينچن جي اچڻ وقت هندستان ۾ چالو ٿيو.

انگريز - انگريز انگريزي اردلي (Orderly)، آرماد (Armada)، اسٽامپ، اسپتال، اسٽيشن، اسڪرو اسڪول، بتن (ٻيڙو)، بوتل (بائل)، بوراڪ (بئڪ)، بورڊ، بويو (Buoy)، تجوڙي (ٽريڊري)، ٽڪس (ٽڪيٽ)، ٽيشن (سٽيشن)، ٽيڪس (ٽئڪس)، پتلون، پينشن، پلٽن (Platoon)، پئن (Pen)، جج، چاڪ، چاپ (شاپ)، درجن (ڊزن)، رپورٽ، رنگروٽ (Recruit)، ستل (Settle)، اسڪول، سليٽ، ڪاليج، ڪرنل، ڪوچ، ڪپتان (ڪئپٽن)، ڪورٽ، ڪوٽ، گرمٽ (انگريمنٽ) گلاس، مارجسٽريٽ، ملبم (مئلبم)، هٿروٽ (Hundred Weight) ۽ ٻيا اهڙا ڪيترائي لفظ آهن ۽ روزمره انهن جو تعداد وڌندو پيو وڃي.

لفظن جي موجودات

180. سنڌي ڇهين ڪتاب جي چوٿين سبق ۾ لکيو اٿن ته ”انگريزي لفظن کانسواءِ سنڌي ٻوليءَ ۾ اٽڪل ويهه هزار لفظ آهن، جي هينئڻ پٽاندر وراهيل آهن:

سنسڪرت سان لاڳاپور ڪندڙ پراڪرت مان 12000

ديسي سان لاڳاپور ڪندڙ پراڪرت ٻولين مان 3500

پارسي سان لاڳاپو رکندڙ پراڪرت ٻولين مان 2000

عربي سان لاڳاپو رکندڙ پراڪرت ٻولين مان 2500

جوڙ 20,000

اهي سڀ انگ سراسر غلط آهن. اها غلطي هن منجهان ئي ظاهر آهي ته سنڌي ڇهين ڪتاب جي انهيءَ ساڳئي سبق ۾ لکيل آهي ته ”شاهه جي رسالي ۾ ويهه هزار کن لفظ آهن.“ هاڻ ويچار جي ڳالهه آهي ته شاهه جي رسالي ۾ ويهه هزار لفظ ۽ سڄيءَ سنڌي ٻوليءَ ۾ به ويهه هزار لفظ! رسالي ۾ ڪچي، ڀاڻڻ، سيرو ۽ پوري لفظ به ڪم آيل آهن ڇا؟ تڏهن اهي انگ آيا ڪٿان؟

پڇاڻن مان معلوم ٿيو ته ڳچ ورهيه ٿيا، ته بمبئي سرڪار پڇا ڪئي، ته سنڌيءَ ۾ اٽڪل ڪيترا لفظ آهن. اهڙو تخمينو اڳي ٿيل ڪونه هو. تنهنڪري شرت صاحب واري ڊڪشنريءَ ۾ جيڪي لفظ لکيل هئا، سي ڳڻي رپورٽ ڪيائون. شرت صاحب واري ڊڪشنريءَ ۾ ڪل 928 صفحا آهن. جن مان ڪنهن صفحي ۾ پندرهن، سورهن، ته ڪنهن صفحي ۾ ٽيهه، ٻٽيهه لفظ آهن. جيڪڏهن هر هڪ صفحي ۾ سراسري ايڪيهه ٻاويهه لفظ ليکبا، ته سڄي ڊڪشنريءَ ۾ ويهه هزار کن لفظ بيشڪ اچي ٿيندا. ٻي ڳالهه ته شرت صاحب واري ڊڪشنريءَ ۾ ڪيترن هنڌ هر هڪ لفظ جي پٺيان ڄاڻايل آهي، ته اهو سنسڪرت يا عربي بنياد جو آهي يا ديوسي وغيره آهي. انهيءَ ڄاڻايل ڳالهه پٽاندر جيڪڏهن سڄي ڊڪشنريءَ جا لفظ ويهي ڳڻبا، ته مٿيون سمورو تفصيل نڪري ايندو. مطلب ته سرڪاري رپورٽ لاءِ جنهن کي اهي انگ ڏيڻا هئا، تنهن ٻي ڪا واھ نه ڏسي. شرت صاحب واري ڊڪشنريءَ جا انگ ڄاڻايا. انهيءَ وقت کان وٺي اها ڳالهه ٽملي ته ”سنڌيءَ ۾ فقط ويهه هزار لفظ آهن!“ حقيقتون، ٻولي اٿاهه لٽي پيئي آهي ۽ گهر وٺي لفظن جو تخمينو ٻڌڻ اهڙو آهي، جهڙو:

”منڊي ماڪوڙي ڪوهه ۾ پيئي ڪٽي آي.“

(شاهه ڪريم)

سنڌي وسيع ٻولي

181. سنڌي نهايت وسيع ٻولي آهي، سري جا لفظ هڪڙا، وچولي جا ٻيا، لاڙ جا وچائين تيان ۽ ٿر جا تنمين کان اوڙا وري واپارين، ڪاسبين، حڪيمن وٽ لفظ ۽ اصطلاح ٿي پنهنجا، پسارين وٽ ڏسو ته سوين شيون، وڻ ٽڻ، گاهه ٻوٽا، گل ڦل، ڏوٿين جا ڏٽ ۽ ٻيون انيڪ شيون آهن، جن مان ڪيترين جا نالا ڪنهن به ڊڪشنري ۾ ڏنل ڪينهن. ڪراچي جي هڪ پير مرد مهاڻي ڳالهه ڪئي، ته مڇيءَ جا سوا سؤ کن قسم ڏنل اٿن! جهڙوڪ: سرمائي، سينئري رائوس، ڊوٿر، منگرو گوج، مڪر، ڏانگري، ڀلو کڳو ڏنڀرو جهينگا، گانگت (جن کي سانا ۽ حڪم به چون)، وغيره. ”سنڌ گزيٽيئر“ ۾ ڄاڻايل آهي ته ’سنڌ جي اڳوڻي ڪمشنر جيمس صاحب پڪين جي ذاتين جا چار سؤ کن نالا ڪٿا ڪيا هئا. هيئن به لکيل آهي ته ’سنڌ ۾ نانگن بلائن ۽ ٻين مڙهن ۽ جيتن‘ جون ايتريون ذاتيون آهن، جو رواجي طرح جيڪر ڪو اعتبار ٿي ڪونه ڪري ته سنڌ ۾ ايترا بيشمار جيتن جا قسم آهن! انهن کانسواءِ مالدارن جا لفظ جاچيو، اسين ماڻهو عام طرح ’گانءِ‘، ’ڳئون‘ ۽ ’ڍڳي‘ لفظ ڪم آڻيون ٿا، پر مالدار ماڻهو انهن ٻن لفظن تي راضي نٿو ٿئي. سندس گانءِ جي تازي ويائل هوندي ته ان کي ”سوٺا“ سڏيندو جيڪڏهن گانءِ کير ڏيڻ مهل ڪيٽو ڪندي ته ان کي ”ڪٿر“ سڏيندو جيڪڏهن ڪا گانءِ وهڪي ويندي ۽ کير ڏيڻ بند ڪري ڇڏيندي ته ان کي ”ڦنڊي“ سڏيندو جيڪڏهن سندس گانءِ يا مينهن کي سڱ نه هوندا، ته ان کي ”روڏي“ سڏيندو جيڪڏهن ڪنهن مينهن جا سڱ وريل يا پيچدار هوندا، ته ان کي ”گنڍي“ ڪوٺيندو ساڳيءَ ريت، اسين سڀ ڪنهن قسم جي ڪاني کي ”کانو“ ڪوٺيون ٿا، پر ڪيتي ڪندڙ ائين نٿا ڪن. سارين يا چانورن جي ڪاني کي ”پلال“، جوئر ۽ باجهريءَ جي ڪاني کي ”ڪڙب“ ۽ ڪڻڪ جي ڪاني کي ڪي ”ڪانگڙي“ ته ڪي ”ناڙ“ ڪوٺين ٿا. رڳو ڪنهن ڪوهه وٽ وڃي بيهو ته هاري ناري نار جي هر هڪ ساز لاءِ اوهان کي لفظ ٻڌائيندو. هي سڀ ڳالهيون سنڌيءَ جي شاهوڪاريءَ جي ساک ڀرين ٿيون. وسيع يا پرتو ٻولي چئبو ٿي انهيءَ کي آهي، جنهن ۾ هڪ معنيٰ لاءِ گهڻا لفظ ۽ هڪ لفظ جون

گهڻيون معنائون هجن ۽ جا اصطلاحن ۽ محاورن، تشبيهن، استعارن ۽ پهاڪن سان ڀرپور هجي، ته فصاحت ۽ بلاغت سان هر ڪو مضمون چٽي يا لکي سگهجي. وسيع ٻوليءَ ۾ هر قافيا يا ٽڪيائي لفظ به ججهو هوندا آهن ته نظم چوڻ يا لکڻ مهل منجهي نه بيهجي. رڳو شاهه جو رسالو ئي ڪافي ڏسو ته منجهس ڇا پلٽ پلٽي پئي آهي! اُٺ ۽ اُٺن جي قسمن لاءِ منجهس ڪئين لفظ آهن: بوتو يا بودو، پور، پُور، توڏو، چانگو، ڪرهو، ليڙو، ميو وغيره ”اُٺ“ لاءِ ايترا لفظ انگريزيءَ ۾ به ڪينهن. پهلوان ۽ جنگي جوان لاءِ به ڪيترائي لفظ ڪم آيل آهن. بهادر، پهلوان، پائو، وريام، وير، مانجهي، جهونجهار، ڪڳمارو (ڪڙڳ يا ترار ماريندڙ شمشير زن) وغيره، رسالي ۾ جيتري تجنيس حرفي Alliteration آهي، اوتري انگريزي شعر ۾ به ڪانهي. هيءُ ڳالهه خود ڄاڻائي ٿي ته سنڌيءَ ۾ لفظن جي ڪمي ڪانهي. سر ڳواسي ديوان ڏيارام گدومل جا جوڙيل نثر جا ڪتاب ”شريمڊ يا ڳوت گيتا“ ۽ ”يوگ درشن“ ۽ ڪي ليک، خاص ڪري ساميءَ جي سلوڪن جو تاتپرج ۽ رباعيات عمر خيام جو تاتپرج پڙهي ڏسو ته سندس نثر مان هاڻوڪن ڪيترن شاعرن جي نظم کان به وڌيڪ مزو پيو اچي. هن صاحب کي ٻوليءَ تي ڪلي ضابطو هو تنهنڪري پنهنجن خيالن کي عمدو لباس ڏيکاري سگهيو ٿي. اهي ٻوليءَ جي شاهوڪاريءَ جا اهڃاڻ آهن، ٻولي جيڪڏهن ڪٽل هجي ها ته مصنف جيڪر منجهي بيهن ها.

182. ڪيترن انگريزي خواندن جي دلين تي اهو همروينل آهي، ته سنڌي هڪ ڪٽل ٻولي آهي، جنهن ۾ پورا لفظ ئي ڪينهن، جي گهرج مهل ڪم آڻي، پنهنجا خيال پوريءَ ريت ظاهر ڪري سگهجن! اهو سچ آهي، ته انگريزي ٻولي انيڪ قسمن جي لفظن سان ڀرپور آهي ۽ ڪيترن انگريزي لفظن لاءِ اسان وٽ سنڌيءَ ۾ پورا لفظ ڪينهن، پر هيئن به ڏٺو ويو آهي ته ڪيترن انگريزي لفظن لاءِ سنڌيءَ ۾ بلڪل پورا ۽ ٺاهوڪا لفظ موجود آهن، جن جي انهن جوانن کي سٺ ڪانهي. ٻيون ڪيتريون سائنسون هاڻ نڪتيون آهن، باقي علم نباتات (Botany) جي ته اسان جي ماڻهن کي ايمان کان سٺ هئي، ڪنهن سنڌي مالهيءَ سان ڳالهائي ڏسو ته هڪڙي هڪڙي انگريزي لفظ لاءِ اوهان کي بلڪل پورا پورا لفظ ٻڌائيندو. جهڙوڪ ڳيڙڻ سنڌي ٻوليءَ جي تاريخ

Ovary, گپ Ovule, گل جو مٽڪ، چوٽو يا گوٺٽ Corolla, پنڪڙي يا پانڪڙي petal-sepal پراڳ يا رج Pollen, مادي وار pistil ۽ نروار Stamen, منطق توڙي بجليءَ سان لاڳاپا رکندڙ لفظ ”سالبو“ Negative, موجبو Positive, وچ پرواهڪ Lightning Conductor ۽ ٻيا به گهڻا لفظ آهن. جيڪڏهن انهن جوانن کي ههڙن ٺاهوڪن لفظن جي سڌ ڪانهي، ته اهو ٻوليءَ جون، پر سندن ئي قصور ليکبو.

183. هيءُ ڳالهه به ياد رکڻ گهرجي، ته سڀ ڪنهن ٻوليءَ جو پاڙ يا ذاتي ڍنگ Genius پنهنجو پنهنجو آهي، انهيءَ سبب انگريزيءَ ۾ جنهن نموني ڳالهه ڪرڻي هوندي، تنهن ساڳئي نموني سنڌيءَ ۾ ڪرڻ مشڪل ٿيندي ساڳيءَ ريت سنڌيءَ وارو رنگ ڍنگ پوريءَ طرح انگريزيءَ ۾ آڻڻ اڻوڻو لڳندو. اسان جا ڪيترا جوان جڏهن ڪو سنڌي مضمون لکڻ ويهن، تڏهن اول دل ۾ سڄو گهٽ انگريزيءَ ۾ گهڙين ۽ جنهن مهل اهو سنڌيءَ ۾ آڻڻ چاهين، تنهن مهل ڪين گهڻي ڏکيائي ٿئي ٿي ۽ پوءِ ڏوهه لپتائي سنڌيءَ تي وجهن ۽ چون ته سنڌي ڪٽل ٻولي آهي! حقيقتون، خيال ئي سنڌيءَ ۾ ڪرڻ گهرجي، ته پوءِ پورا پورا لفظ جي پڙهيل يا ٻڌل هوندا، سي پاڻمرادو دل تي تري ايندا ۽ وقتي نون عمدن لفظن جوڙڻ جو خيال به پيدا ٿيندو. انهيءَ نموني اختيار ڪرڻ سان جملا وڌيڪ سٺا ۽ نزاکت ڀريا ٿيندا ۽ دل گهريو اثر به پيدا ڪندا، پر جيڪڏهن سنڌيءَ سان گڏ انگريزي لفظ ڪتب آڻي ڳالهه جي پورائي ڪبي، ته اصليت ڇڏي ٿيندي، يعني نون عمدن لفظن جوڙڻ جو خيال پيدا نه ٿيندو. ائين آڻامار تي هلبو ته ٻوليءَ کي ڌڪ پيو لڳندو ۽ ترقيءَ ڪرڻ بدران پوئتي به پوندي ويندي.

184. انگريزيءَ ۾ جيڪي وڏيون ڊڪشنريون آهن، تن ۾ جملي ئي لک ڪن لفظ آهن جيئن ايمرسن صاحب جي جوڙيل انگريزي ٻوليءَ جي تاريخ ۾ ڄاڻايل آهي. هن وقت سنڌ سرڪار جي پاران جيڪا نئين سنڌي لغت ٺهي پيئي، تنهن ۾ رڳو ’الف‘ سان شروع ٿيندڙ لفظ پنج هزار کن ٿيندا، سڄي تيار ٿئي، ته پوءِ ڪُل جوڙ جي ڪُل پوي انهيءَ هوندي به ڪنهن به ردڪد جي خطري ڌارن ايترو اڳواٽ چئي سگهجي ٿو ته سنڌي ٻولي صفاتي لفظن ۾ بلڪل ڀرپور آهي، باقي سائنس جي لفظن ۽ ذاتي اسمن جو گهڻو زور ڪونهيس، سائنس جا

ڪتاب سنڌيءَ ۾ ترجمو ڪيا، ته ساڳيا انگريزي لفظ ڪم آڻڻا پوندا، يا عربي ۽ سنسڪرت مان مدد وٺي پوندي ڪن حالتن ۾ پنهنجا لفظ جوڙڻا پوندا. ڪيترا لفظ ويجهڙائيءَ ۾ جڙيا به آهن، جهڙوڪ: انگريزي لفظ Thermometer لاءِ اڳي عام طرح ”مقياس الحرارة“ چوندا هئا، هاڻ ڦيرائي ڪيو اٿن ”حرارت پيما“ يا ”گرمي ماپ“ ساڳيءَ طرح Barometer لاءِ اڳي ”مقياس الهواء“ لفظ ڪم آڻيندا هئا، هاڻ چون ”هوا ماپ“. انهيءَ نموني ”پاڻي ماپ“ Hydrometer، ”پنڌ ماپ“ Pedrometer ۽ ٻيا ڪي لفظ جوڙيا اٿن. موٽر، ٽرام، بس ۽ ٻيون اهڙيون شيون جي ويجهڙائيءَ ۾ چالو ٿيون آهن، تن لاءِ اهي ساڳيا ئي لفظ ڪم اچن ٿا، ته انهن جو ڦيرو به سنڌي نموني ٿئي ٿو. جهڙوڪ جمع ۾ چئون موٽرون، ٽرامون ۽ بسون، جرمنيءَ جي پهرينءَ جنگ وقت به ڪي نوان لفظ نمايا، جهڙوڪ: هوٽي جهاز ۽ زير آبي Sub-marine سنڌ جي اخبار نويسن به ملڪي ڳالهين سان لاڳاپو رکندڙ ڪي لفظ جوڙيا آهن جهڙوڪ:

سنڌي	انگريزي	سنڌي	انگريزي
آپيشاهي	Autocracy	لوڪشاهي	Democracy
شاهوڪار شاهي	Plutocracy	قدامت پسند	Conservative
انتها پسند	Extremist	اعتدال پسند	Moderate

اهڙيءَ طرح سنڌي ٻولي ڪجهه ڪجهه واڌارو ڪندي پئي هلي، ته به ايترو چئبو ته اڃا پنهنجن ٻين پيئرن (هندستاني، گجراتي وغيره کان) گهڻو پئتي پيل آهي.

سنڌي ڳالهائيندڙن جو تعداد

185. سنڌ ۾ اٽڪل اٺهين لک آدم آهي، جنهن مان پوڻا چوٿين لک ڪن ماڻهو ڄاوا ٺپنا سنڌ ۾ آهن ۽ انهن جي مادري زبان سنڌي آهي، جنهن هندن توڙي مسلمانن کي ملائي، گويا هڪ ڪٽنب جو پاڻي ڪري ڇڏيو آهي. سن 1931ع واري آدمشماريءَ وقت، ڪراچيءَ ۾ ۽ ٻين هنڌ، ڪيترن ماڻهن آدمشماريءَ جي برخلاف هلچل هلائي هئي، جنهنڪري ڪيترن سنڌ واسين داخلائون ڪو نه ڪرايون هيون، انهيءَ هوندي به ايترو چئبو ته هاڻ آدم گهڻو وڌيل آهي.

اصطلاح ۽ پهاڪا

باب يارهون

186. سنڌي ٻوليءَ جو گچ جيترو خزانو سندس اصطلاحن ۽ پهاڪن ۾ سمايل آهي. اڪثر انهن ۾ نج سنڌي ڪر آيل آهي. هن وقت تائين فقط ڏيڍ هزار کن پهاڪا ڇپجي پڌرا ٿيا آهن. مصنف هيستائين ايترا ٻيا به ڪٿا ڪيا آهن، پر پهاڪا اڃا گهڻا آهن ۽ منجهن وڏي فيلسوفي سمايل آهي. پهاڪن ڪر آڻڻ ڪري مضمون سلو ٿو ۽ سواڊي ٿئي ٿو ۽ ساڳئي وقت انهن مان سڌ پوي ٿي ته جنهن ملڪ ۾ اهي چوڻ ۾ اچن ٿا، تنهن جي ماڻهن جا مذهبي يا ڌرمي خيال، پننگتي رسمون ۽ ٻيا دستور ڪٿڙا آهن. جهڙوڪ:

1. ”لکيو منجهه للاث قلم ڪيائڙيءَ نه وهي.“ هيءُ پهاڪو ڄاڻائي ٿو ته اسين سنڌي ماڻهو تقدير يا قسمت کي مڃون ٿا ۽ ائين ڄاڻون ٿا ته ڏئيءَ جي پاران جيڪو ٿيڻو هوندو سو اوس ٿيندو.

2. ”پرائي امانت ڌرتي به نه ڏوهي.“ هيءُ پهاڪو ڏيکاري ٿو ته اڳي جڏهن بئنڪون ڪين هيون، تڏهن اسان جا ماڻهو ڌرتيءَ ۾ ڌن پوريندا هئا ۽ ڌرتي سندن رقم کائي ڪا نه ويندي هئي. هيءُ پهاڪو سيکاري ٿو ته ”امانت ۾ خيانت نه ڪجي.“ اهڙيءَ طرح پهاڪن ۾ وڏي فيلسوفي سمايل آهي ۽ ساڳئي وقت اهي اسان جي تهذيب يا سڀيتا جو آئينو آهن، يا اڃا به هيئن چئجي ته ’ٻوليءَ ۾ اسان جي جيوت جي آتم ڪهاڻي (Autobiography) سمايل آهي‘.

اصطلاحن جو بنياد

187. ڪي اصطلاح، ڪن ڳالهين (تاريخي وغيره) تي ٻڌل آهن جهڙوڪ:

1. ڳالهه ڪندا آهن ته هڪڙو واڻيو واهه اڪرندي گهوڙي سوڌو پاڻيءَ ۾ ڪري پيو. پئسن جي هڙ توڙي ۾ پيل هيس، سا پاڻيءَ ۾ لڙهي ويس. تنهنڪري ”رقم ٿي توڙي ۾“، ”هڙ ٿي هلاڪ“، ”پئسا ٿي پاڻي ۾“، اهي اصطلاح عام ٿيا.

2. ميان عبدالنبي ڪلهوڙي جي وقت ۾ مدد خان نالي هڪ پٺاڻ وڏي لشڪر سان سنڌ ۾ اچي ڦرلٽ ڪئي ۽ ڪيترن شهرن کي جلائي پورو ڪيائين.

انهيءَ سبب هن وقت ”مدد“ لفظ عام طرح ”آفت“ يا ”مصيبت“ جي معنيٰ سان ڪم اچي ٿو. جهڙوڪ چون ته ”توتي ڪهڙو مدد پيو؟“ يعني توتي ڪهڙي مصيبت پيئي؟

3. اڳي ڌاڙيل اڪثر پلن گهوڙن تي چڙهي ايندا هئا، جيئن هاڻ به ڪن ٿا، ته ڦرلٽ جي مال ڍوئل ۽ جلد پيڇي وڃڻ ۾ سولائي ٿئي. ڌاڙيلن ماڻهن کي اهڙو ڌڪائي ڇڏيو هو جو اڃا رڳو سندن گهوڙا پريان ايندا ڏسندا هئا ته ”گهوڙا گهوڙا“ ڪندا هئا: ائين واکا ڪري ٻين کي سڏ ڏيندا هئا ته ”ڌاڙيلا اچن پيا“. انهيءَ ڪري ”گهوڙا گهوڙا ڪرڻ“ اصطلاح ٿيو ۽ معنيٰ ٿيس ”زور سان دانمون ڪرڻ“ (ڦريل ماڻهوءَ وانگر). ڪي چون ته اهو اصطلاح به مدد خان پناه جي ڦرلٽ ڪرڻ سبب نيميو پر ائين نه آهي. مدد خان پناه ۽ ميان عبدالنبي ڪلهوڙي جي وقت کان گهڻو اڳي شاهه عبداللطيف ڀٽائي (جنم 1689ع) ٿي گذريو آهي. تنهن به اهو ”گهوڙو“ لفظ اصلاحي معنيٰ سان هن ريت ڪم آندو آهي:

”ڪ تو ڪنين نه سٺا، جي گهٽ اندر گهوڙا“. (شاهه)

هتي به ”گهوڙا“ معنيٰ هڪلون دانمون يا زور پريا آواز (ضمير يا ويڪ جا)، ڌاڙيلا ماڻهن جو اگر تگر چٽ ڪري ويندا هئا، ته اها ماڻهن لاءِ هڪ وڏي آفت يا مصيبت چئبي. تنهنڪري ”گهوڙو“ لفظ جي ٻي اصلاحي معنيٰ ”آفت يا مصيبت“ به آهي. پت پاراتي ڏيندي به هاڻ چون: ”شل گهوڙا پونس!“

”گهوڙن هنئين سڀڪا، اُنن هنئين آنءُ،

جا نينهن ڳهندي نانءُ، سا مون جئن پوندي مامري“

(شاهه)

هتي سسئي چوي ٿي ته ”گهوڙن جون هنيل يا مصيبت جون ماريل گهڻي آهن. پر مون تي اُت (گهوڙن کان به وڏا جانور) اچي پيا، جي منهنجو پنهنجو ڪٿي ويا!“

ڊيمس صاحب واري بلوچي ٻوليءَ جي لغت ۾ ”گهوڙو“ لفظ جي معنيٰ آهي: ”سوارن جي ٽولي“ هن مان ظاهر آهي ته بلوچستان ۾ به ڌاڙيلا، گهوڙن تي

چڙهي ڦرلٽ ڪرڻ ويندا هئا. جنمڪري ”گهوڙو“ لفظ جي اها معنيٰ ٿي. سنسڪرت لفظ ”گهوٽڪ“ (اصل دراوڙي لفظ) جو اچار سنڌيءَ ۾ ڦري ”گهوڙو“ ٿيو آهي.

پهاڪن جي پيڙهه

188. ڪي پهاڪا ڪن ڳالھين (تاريخي وغيره) تي ٻڌل آهن. جهڙوڪ:

1. ”گڻن جي ڳالھين ميربحر کي مارايو.“ ميان عبدالنبي ڪلهوڙي جي وقت ۾ جوڌپور جي راجا به راجپوت پنمنجا ايلچي ڪري موڪليا، جن ميربحر سان گڻن ۾ ڳالھين ڪندي کيس قتل ڪيو.

2. ”آيا مير، ڀڳا پير“ نخلن صاحب جي هندي پهاڪن جي ڪتاب موجب، ”آئي مير، ڀڳي پير“ جو بنياد هن ريت آهي:

”امروھ جي شھر ۾ ميرانجي نالي هڪ شخص، هڪ جادوءَ جو ڌڻو لڌو جنھن جي وسيلي هن ڪيترا ڪرامت جهڙا ڪم ڪيا، جنمڪري هڪ وڏو پير ڪري پوڄيندا هئس. هاڻ هو اُتي جي ڪن ماڻھن ۾ اچي واسو ڪندو آهي. امروھ ۾ ٻيا به ڪي پير جهڙوڪ زين خان ۽ ننھي ميان، ماڻھن ۾ واسو ڪندا آهن، پر چون ته جڏھن مير (ميرانجي) اچي، تڏھن ٻيا پير پڄي وڃن، جو هو کانئن وڌيڪ ڪلا وارو هو. هاڻ پهاڪي جي معنيٰ ته ’جڏھن ڏاڍا مڙس اچن تڏھن هيٺا سندن اڳيان بيھي ڪين سگھن‘.

هن مان ٿسڻ ۾ ايندو ته هيءُ پهاڪو سنڌ جي ميرن ۽ پيرن (ڪلهوڙن) بابت نه آهي، جيئن ڪي غلط طرح سمجهندا آهن. هيءُ پهاڪو هندستانيءَ مان ورتل آهي. اهڙيءَ طرح ٻيا به ڪيترا اڌارا ورتل پهاڪا سنڌيءَ ۾ آهن.

اڌارا ورتل پهاڪا

189. هندي يا هندستاني: (1) آپ گهاٽي مها پاڻي، (2) ايڪ پنٿ

دو ڪاج (3) ٻڙا ڪهاڻ ٻڙا ڊڪ پاڻ چوٽي ڪا ڊڪ دور (4) تم پي راني، مين پي راني، ڪڙن پريگا پاني.

ڪي پهاڪا هنديءَ مان ترجمو ٿيل آهن:

”نادان بات ڪري، دانا قياس ڪري“ (هندي)

”اياڻو چوي، سياڻو ويچاري“ (سنڌي)

سنسڪرت: ڪي پهاڪا سنسڪرت مان ترجمو ٿيل آهن:

1. يثا راجا تڻا پر جا = جهڙو راجا تهڙي پر جا (رعيت).

2. يثا ديوا تڻا پڪتا = جهڙو گرو تهڙا چيلا.

3. يثا لاپ سنتشت = جڙيءَ کي جس (جيڪي ملي تنهن تي راضي).

سرائڪي: (1) آپ نه پالي، پالي ڏُون (2) ڪيتي، سرسيتي (3) اپڻي گهوت ته

نشا ٿيوئي (4) لڳي هووئي تو گل پويئي، نه ته ڀڄ لڳيان واليان نون (5) تون

آڪيسين، مٿن نه منيسان، مٿن بازي ڪئي (6) شينهن نه ڏيڪيا، ڏيڪ هلڙا، چور نه

ڏيڪيا، ڏيڪ سونارا، يعني جيڪڏهن شينهن نه ڏنو هجيئي ته ڀلو ڏس ۽ جي

چور نه ڏنو هجيئي، ته سونارو ڏس.

پارسي: (1) آه غريبان قهر خدائي (2) يڪ تندرستي هزار نعمت (3) مفت

را چر بايد گفت.

ڪي پهاڪا پارسيءَ مان ترجمو ٿيل آهن:

1. دوبردار سوبير حساب = پر پاڻر ٿيون ليڪو.

2. خود ڪرده را علاج نيست = پنهنجي ڪيئي جونڪو ويڄ نڪو طبيب.

3. پسر بيوه را چون شود بخت يار دهد داغ روغن به غله جوار = رن پت جو

وري پاڳ، ته ڏيئي جوار پت کي داڳ (داغ).

4. آمد براءِ آخر چون مطبخ نشست = آئي ٿاندي ڪي، بورچائي ٿي ويئي.

عربي: ڪي عربي پهاڪا پارسيءَ جي معرفت آيا آهن ۽ ڪن جو سڌو

عربيءَ مان ترجمو ٿيل آهي، جهڙوڪ:

1. عربي: التمجيل فعل الشيطان

2. پارسي: ڪه تعجيل ڪار شياطين بود

3. سنڌي: تڪڙ ڪم شيطان جو.

4. عربي: سنون الكلابا لحم الحمارا.

5. سنڌي: گُتي جا ڏنڊ، گڏھ جو ماس.

انگريزي: ڪي پهاڪا انگريزيءَ مان ترجمو ٿيل آهن:

1. گذر ڊاڪ نه پهچي آڪي ٿو ڪٿا.

Graps are Sour

2. ٽڪريءَ کي ٿيا سور ڄاڻو ڪٿو.

Mountain in Labour

3. ڇڙهيءَ (لڪڻ) جو صرفو ڪيو ته ٻار ڪريو.

Spare the rod and Spoil the child.

4. پائيءَ تي پڪاڻي، نوٽن تي ناداني.

Penny wise, pound foolish

5. جت روشني ۽ هوا، تن کانمي تانگهه طبيب جي.

Where light and air enter, the doctor doesn't

مسلمانن جي حڪومت جو اثر

باب ٻارهون

عربيءَ جو خاندان

190. عربي ٻولي ”سيمٽڪ“ خاندان مان آهي جنهن سان ”هيبرو“ يعني عبراني يا يهودين جي ٻولي، سريا يا شام جي ٻولي ”ڪئلبدي“ ۽ ايشيا جي ڏکڻ الهندي طرف جون ٻوليون پيدا ٿيون آهن. انهن ٻولين جو خاندان يا ڪل هڪڙو آهي، تنهنڪري سڀاويڪ طرح نحوي بناوت ۾ هڪجهڙي سان مشابهت رکن ٿيون ۽ ڪيترا لفظ ساڳيا آهن.¹ سنسڪرت ٻولي جنهن سان سنڌي هندي گجراتي وغيره ٻوليون پيدا ٿيون آهن، سي آريا ٻوليون آهن ۽ انڊو يورپين خاندان جون ٻوليون ليکجن ٿيون. تنهنڪري سنڌيءَ جو عربيءَ سان ڪو به جگري ناتو ڪونهي، پر عربيءَ جو مٿس اثر ٿيو آهي. اهو ڪيئن ٿيو ۽ ڪيتري قدر ٿيو تنهن لاءِ اول ڪجهه تاريخي احوال ڏجي ٿو ته سڄي ڳالهه سمجهڻ سولي ٿئي.

آڳاٽن عربن تي آرين جو اثر

191. قديم زماني ۾ وچ ايشيا کان وٺي ايران تائين آرين جون بيٺڪون هيون. آرين وانگر عرب به ٺاڪرن کي پوڄيندا هئا. قرآن شريف ۾ ٽن بئن منات، عزي ۽ لات جا نالا ڄاڻايل آهن.

”ڳالھين منجهان تان ڪين ٿئي، پڇ اوڻ عزا لات کي،

سچل ڇو روئين ايترو بس ڪر برسات کي.“

(سچل)

¹ آخر آدم، رضا، عمل، علم، عمق (اَوَتهائي)، عميق (اَوَتهوا)، فتح، فراق، فعل، تي (اَلتِي) ۽ ٻيا اهڙا ڪيترا لفظ، جهڙا عربيءَ ۾ تهڙا عبرانيءَ يا يهودين جي ٻوليءَ ۾ آهن، حساب، غيب، طعن، قصر (محلات يا ماڙي)، قمر (وات، ۽ قمرائي) (شرنائي) لفظ ڪئلبدي ٻولي ۾ به آهن. هوا ۽ نازل لفظ ارم ملڪ جي ٻوليءَ ۾ به آهن. اهڙا ٻيا ڪئين مثال جان شيڪسپيئر واري هندستاني ڊڪشنريءَ ۽ ٻين ڪتابن مان ملي سگهن ٿا.

هتي 'عزي' ۽ 'لات' نالا ڪم آيل آهن.

عربن ۽ آرين جي پاڻ ۾ گهڻي لڙهه وڃڻ هئڻ سبب ڪي سنسڪرت لفظ عربيءَ ۾ اچي ويا. جهڙوڪ: صندل (Sandal) ۽ ڪافور (Camphor). جيڪي اصل ۾ سنسڪرت لفظ چندن ۽ ڪپور آهن. "ڪافور" لفظ قرآن شريف ۾ به ڪم آيل آهي. ويدانيت ۽ تصوف يا صوفي مت به ساڳيا ئي آهن. ۽ اها هڪجهڙائي به انهيءَ لڙهه وڃڻ سبب آهي. پر وارا ڄمارا آهن: هينئر ڏسو ته ڪيئن عربن جو اثر ايران ۽ سنڌ جي آرين تي ٿئي ٿو؟

عربستان ۾ اسلام ۽ اُتساه

192. سن 570ع ۾ حضرت محمد (صلي الله عليه وسلم) مڪي شريف ۾ پيدا ٿيو. ڪڇيءَ کان ئي پنهنجي پاڪ نفسي، خُلق ۽ فياضِيءَ جي ڪري مشهور ٿيو. پر اسلام جي تعليم ڏيڻ شروع ڪيائين. ته عربن پنهنجون اڳوڻيون ريتون رسمون ڇڏڻ واجب نه سمجهي. سندس گهڻي مخالفت ڪئي: ساڻس ايتريقدر اچي پاتائون. جو سن 623ع ۾ هجرت ڪري مديني شريف ڏي وڃڻو پيس. مسلمانن جو هجري سن انهيءَ هجرت واري واقعي کان وٺي شروع ٿئي ٿو. انهيءَ وقت حضرت محمد صلي الله عليه وسلم کي پنهنجي جيءَ کي جفائون ۽ ڏيل کي ڏاکڻا ڏيڻا پيا. ته به پنهنجي ارادي تي ثابت قدم رهيو. انهيءَ ثابت قدميءَ نيٺ سنڌيس من جي مراد پوري ڪئي: عربن پوءِ خوشيءَ سان اسلام اختيار ڪيو ۽ حضرت محمد صلي الله عليه وسلم کي ڏئيءَ پاڪ جو رسول ڪري مڃڻ لڳا. پيغمبر صاحب منجهن نئون ساهه ڦوڪيو. ته ايترو اُتساه جاڳين. جو ٻين هنڌ به اسلام جو جهنڊو کڙو ڪرڻ ويا. اسلام اختيار ڪرڻ کان پوءِ اٽڪل هڪ سئو ورهين جي اندر ايران، سنڌ، ايشيا کنڊ جو گهڻو ڪري سمورو الهندو طرف، مصر ملڪ ۽ آفريڪا جو اتر وارو پاسو فتح ڪندا. فرانس تائين به ڪاهي ويا. ٽوئرس Tours وٽ جيڪڏهن شڪست نه اچين ها، ته سڄو يورپ پنهنجو ڪري ڇڏين ها.

ڪاغذن جوڙڻ جو هنر

193. "انسائڪلوپيڊيا برٽنيڪا" مان معلوم ٿئي ٿو ته ڪاغذن يا

پنن جوڙڻ جو رواج، چين ولایت ۾ عيسوي سن شروع ٿيڻ کان اڳي هو. سن 751ع ۾ عربن سمرقند تي ڪاهيو ته چين جو لشڪر سامهون ٿين. عربن کي چينائي قيد ڪيا، جن پنن جوڙڻ جو هنر سيکاريون. عربن پوءِ اهو هنر هندستان ۽ يورپ کي سيکاريو. هندستان جي ماڻهن اهو ٿورو لاهي ڇڏيو جو حسابي علم ۽ ٻيا ڪي علم عربن کي سيکاريائون. عربيءَ ۾ حسابي علم کي چون ٿي "علم هندسه" جو اهو علم هندستان مان پرايو هئائون.

194. آڳاٽن آرين کي ويدن جا منتر ۽ ٻي پاڻي ڪنٺ هوندي هئي ۽ ان

جو ڦهلاءَ پيڙهيءَ به پيڙهيءَ حافظي جي وسيلي ڪندا هئا. شروع ۾ عرب به ائين ڪندا هئا. لکن جو هنر به هون. سنڌي لفظ "لکن" ۽ انگريزي لفظ Write جي اصل معنيٰ هئي "ڪرڻ يا اُڪرڻ". اڳي پٿر ٽامي وغيره تي اکر اُڪريندا هئا، اهو دستور گهڻو هوندو هو. اڳي هيئن به ڪندا هئا جو ڪجيءَ جا ويڪرا پن، جن مان وڇڙيون ٺهن ٿيون تن تي لکندا هئا. جنمڪري سنسڪرت لفظ "پتر" ۽ انگريزي لفظ leaf جي هڪڙي معنيٰ آهي، وڻ جو پن ۽ ٻي معنيٰ آهي "پرت" يا "ورق" (ڪتاب جو)، خود "ورق" لفظ جون به اهي ٻه معنائون آهن. سنسڪرت لفظ "پتر" جو اچار سنڌيءَ ۾ ڦري ٿيو آهي "پرت".

هندستان ۾ گهڻا پوڄ پترن يعني پوڄ وڻ Birch tree جي پنن تي لکندا هئا، ۽ اهي پن هڪٻئي جي پٺيان رکندا ويندا هئا، پر متان ڪنهن وقت سڄو ٿهو ڪري پوي ۽ پن پن کان ڌار ٿي وڃي، تنهنڪري پوڄ وڻن جا چوڌا انهن پنن جي مٿان ڀنڀو يا جلد ڪري ڪم آڻيندا هئا. انهن چوڌن توڙي پنن جي آڀار ٺنگ ڪري انهيءَ ٺنگ مان ڏاڳو لنگهائي، ڳنڍ ٻڌي ڇڏيندا هئا، ته سنئون سولو ڪتاب ٿي پوندو هو. ان کي سڏيندا هئا "گرنٿ"، جنهن جي سنسڪرت ۾ هڪڙي معنيٰ آهي "ڳنڍ" ۽ ٻي معنيٰ "ڪتاب" (جنهن کي ڳنڍ ڏنل هجي). سنڌيءَ ۾ "گرنٿ" جو اچار بگڙجي "گرت" ٿيو آهي.

”ٻڌي گوڙ گرت، سا تو هڻجي سور جو“ (شاهه)

هتي گرت (گرت-گرتي) معني ڳنڍ (ٺاڻي جي).

سنڌيءَ ۾ ”گرت-گرتي“ جو اچار ڦري ”گنڊ“ به ٿيو آهي سڪن جي گرن جي ٻاڻي جنهن ڪتاب ۾ لکيل آهي تنهن کي ادب ۽ عزت وڃان ”گرت صاحب“ سڏجي ٿو نه ته اصل معنيٰ اٿس ”ڪتاب“ ۽ پوءِ خاص طرح معنيٰ ٿيس ”گرن جي ٻاڻيءَ جو ڪتاب“. ساڳيءَ طرح مسلمانن جو پاڪ ڪتاب ”قرآن“ يا ”القرآن“ (قرع معنيٰ پڙهڻ) ۽ ”مصحف“ يا ”المحصف“ (صحف معنيٰ لکيل ڀرت) سڏجي ٿو پر انهن ٻنهي لفظن جي به اصطلاحي معنيٰ آهي ”ڪتاب“ ۽ اهو ”الڪتاب“ The Book سڏجي ٿو. ائين لفظن کي ڪي خاص معنائون ملن ٿيون هاڻ اچو ٻولي جي ڳالهه تي.

ايران ۽ پارسي

195. پرشيا کي ”ايران“ چئبو آهي ۽ اُتي جا رهاڪو پاڻ کي ”ايراني“ سڏائين ٿا ۽ سندن ٻوليون به ايراني ٻوليون سڏجن ٿيون ”پرشيا“ مان ”پرشن“ (Persian) لفظ ٺاهيو اٿن. جنهن جي معنيٰ آهي ”پارسي“ يا ”فارسي“. پر اصل ۾ اها سڄي ايران جي ٻولي نه آهي. اها اصل ايران جي گهڻن پرڳڻن مان فقط پارس يا فارس نالي هڪ پرڳڻي جي ٻولي آهي. پر انهيءَ پرڳڻي ۾ عيسوي سن کان ڇهه صديون اڳي ڪيائي بادشاهه (Achaemenian kings) دارا وغيره (330 کان 550 ق.م) ۽ عيسوي ٽين صديءَ ۾ ساساني بادشاهه (Sasanian Kings) پيدا ٿيا. جي سڄي پرشيا (ايران) جا والي ٿيا. ته سندن ٻولي ”پرشن“ سڏجڻ ۾ آئي. جا در حقيقت فقط پارس پرڳڻي جي ٻولي آهي. عربيءَ ۾ ”پ“ اکر ڪونهي. تنهنڪري عربن پارس ۽ پارسي لفظن جا اچار ڦيرائي فارس ۽ فارسي ڪيا.¹

عربن جي ايران تي ڪاهه

196. سن 37-634 ع ڌاري عربن ايران تي ڪاهه ڪئي. ان وقت ايران

جي پارس پرڳڻي مان ڪيترائي پارسي (پارس جا رهاڪو) لڏي هندستان ۾

¹ Iran, Eran, Airan the Airiyan of the Avesta, is the land of the Aryans.

Edward G. Browne: "A Literary History of Persia." P.4.

گجرات طرف اچي رهيا. جنهنڪري هينئر سندين مادري زبان گجراتي آهي. عربن جي ڪاهه وقت ايران ۾ پهلوي يعني پهلؤ (پرتو- آرين) لوڪن جي ٻولي چالو هئي. انهيءَ پهلويءَ تي عربيءَ جو ايترو اثر ٿيو، جو اها رفتي رفتي ڦري هاڻوڪي عربيءَ آميز پارسي ٻولي ٿي پيئي.

(الف) پارسيءَ جا ٽن قسمن جا درجا آهن: قديم وچولي ۽ آخري. قديم پارسي نارا بادشاهه جي وقت جي ٻولي آهي ۽ وچولي ”پهلوي“ آهي. آخري درجي واري پارسي Classical Persian اها آهي، جا اڄڪلهه اسڪولن ۽ ڪاليجن ۾ پڙهڻ ۾ اچي ٿي. پارسي ۽ سنسڪرت آريا ٻوليون آهن ۽ هڪ ٻئي کي گهڻو ويجهيون آهن.

عربيءَ جو سنڌيءَ تي اثر

197. سن 711ع ۾ عربن سنڌ فتح ڪئي. اهو سڀاويڪ آهي ته جڏهن ڪا ڌاري قوم ڪنهن ملڪ تي غالب پوندي آهي، تڏهن انهيءَ ملڪ جا رعيتي ماڻهو فتح ڪندڙ حاڪمن جي عام طرح پيروي ڪندا آهن. اول ڌاريءَ قوم جا لفظ روزمره جي محاورن ۾ اچي ويندا آهن. انهيءَ کان پوءِ رعيتي ماڻهو سندين پوشاڪ، کائڻ پيئڻ جا نمونا، اُتَ ويهه جا قاعدا، ۽ ٻيون ڳالهيون اختيار ڪندا آهن، ڪي ته انهن جو دين به اختيار ڪندا آهن. مطلب ته عام قاعدو هيءُ آهي ته ڌاريءَ قوم جو اثر پهريائين پهريائين ٻوليءَ تي ۽ سڀ کان پوءِ دين يا ڌرم تي ٿيندو آهي. پر سنڌ جي حالت ۾ قصو ئي ٻيءَ طرح ٿيو. عربن جي سنڌ فتح ڪرڻ سان هزارها هندو اسلامي دين ۾ داخل ٿيا، جنهنڪري اول اثر ڌرم تي ٿيو. عربن ڪيترن هنڌ مسجدون جوڙيون ۽ نون مسلمانن کي نماز سيکارڻ ۽ قرآن شريف پڙهڻ جو بندوبست ڪيائون. پارسي تاريخ نويسن ڄاڻايو آهي ته ڪيترا نَوَ مسلم شوق سان عربي ٻولي لکڻ ۽ پڙهڻ سکيا.

ابو عطا نالي هڪ سنڌي شاعر، عيسوي نائين صديءَ ڌاري بغداد ۾ وڃي رهيو ۽ عربيءَ ۾ جيڪو شعر چيائين، سو خود عربستان جي شاعرن به ساراهيو آهي. اهڙيءَ طرح سنڌ جي ٻين ڪن عالمن به عربيءَ ۾ ڪتاب لکيا، سنڌي ٻوليءَ جي تاريخ

جي اڄ تائين موجود آهن ۽ مصر جي ”جامع ازهر“ (ازهر يونيورسٽي، قاهره) ۾ درسي ڪتابن طور پاڙهيا وڃن ٿا.¹ پر مٿي اڳيئي چيو ويو آهي ته عربن جي ڪاھ وقت سنڌ ۾ وراڇڊ اڀرڻش چالو هئي، جا سن 1100ع ڌاري سومرون جي صاحبيءَ ۾ ڦري هاڻوڪي سنڌي ٻولي ٿي. هن حقيقت مان چڱيءَ طرح سمجهڻ ۾ ايندو ته عربيءَ جو جيڪو به اثر سنڌ جي ٻوليءَ تي ٿيو هوندو سو وراڇڊ اڀرڻش تي يعني هاڻوڪي سنڌي ٻوليءَ جي ماءُ تي انهيءَ اڀرڻش پراڪرت ۾ لکيل هڪ ڪتاب به موجود ڪونهي. تنهنڪري چئي نٿو سگهجي ته انهيءَ تي عربيءَ جو ڪٿڙو ۽ ڪيتر بقدر اثر ٿيو. هن ڳالهه تي وڌيڪ روشني وجهڻ لاءِ ڪي تاريخي حقيقتون ڄاڻائجن ٿيون.

198. سن 711ع ۾ عربن سنڌ فتح ڪئي ۽ 13-712ع ڌاري ملتان به ورتائون. انهيءَ وقت کان وٺي، اموي خلافت پاران سنڌ ۾ نائب مقرر ٿيا. محمد بن قسمر جنهن سنڌ فتح ڪئي، سو انهيءَ وقت ڌاري گذاري ويو سندس وفات کان سگهو ئي پوءِ سنڌي ماڻهن، عربن سان جنگيون جوٽي، گهڻو ڪري سنڌ جو سڄوئي پرڳڻو موٽي پنهنجي قبضي ڪيو. خليفن جي نائين جي هٿ ۾ رڳو ڪراچي ضلعي جي لاڙ وارو ڀاڱو ”ديبل ٺٽي کان وٺي سمنڊ تائين“ رهيو.¹ انهن نائين جي حڪومت 711ع کان وٺي 50-749ع تائين يعني اٽڪل چاليهه ورهيه هلي. ”تحفته الڪرام“ موجب انهيءَ عرصي اندر برهمڻ آباد ۾ دلوراءِ ۽ ڀنڀور (تعلق ميرپور ساڪري) ۾ ڀنڀوراءِ جو راڄ هو. هن مان ظاهر آهي، ته ڪراچي ضلعي واري لاڙ مان به ميرپور ساڪري وارو پاسو هندن جي هٿ ۾ هو. اموي خليفن جي پاران منصور بن جمهور سنڌ ۾ هو تنهن برهمڻ آباد کان ٿورا ميل پري هڪ شهر ٻڌايو هو جو سندس نالي پٺيان ”منصوره“ سڏيو هو. مطلب ته عربن جي هٿ ۾ سنڌ جو رڳو ٿورڙو ٽڪر شهدادپور طرف هو باقي ٻي سموري سنڌ، سنڌي ماڻهن موٽي هٿ ڪئي هئي.

199. سن 750ع کان وٺي عباسي خلافت جو زمانو شروع ٿيو ته انهيءَ گهراڻي وارن پنهنجا نائب سنڌ ۾ موڪليا. منصور بن جمهور انهن نون نائين

¹ ستر محمد صديق ميمڻ: ”سنڌ جي ادبي تاريخ“، صفحو 4.

¹ Henry Cousens: "Antiquities of Sindh", p.29.

کي سامهون ٿيو پر پوءِ شڪست کائي ٿر ڏي پڇي ويو جتي پاڻيءَ جي اثاث سبب. اڄ ۾ عاجز ٿي، ساھ ڇڏيائين.² هن مان ظاهر آهي ته منصور بن جهمور رڳو حڪومت جي واڳ پنهنجي هٿ ۾ رکڻ جي ڪوشش ٿي ڪئي ۽ عربي ڦهلائڻ يا عربي علم ادب کي زور وٺائڻ جي ڪوشش ڪا نه ٿي ڪيائين. حقيقت به هن طرح آهي ته ان وقت جيڪي مسلمان نه هئا، سي جزيي واري ڍل پري پنهنجي جان ۽ مال جي حفاظت جو بار خليفن تي وجهندا هئا. اهي هندو ”ذمي“ سڏبا هئا. يعني اهي رعيتي ماڻهو جن جو بچاءُ حڪومت جي ذمي هوندو هو. ايلفٽنسن صاحب پنهنجي جوڙيل تاريخ ۾ انهيءَ سبب خليفن جي گهڻي ساراهه ڪئي آهي. جو ڪيترن هنڌن کان رڳو جزيو وٺي کين هندڪي ڌرم ۾ رهڻ ڏنائون ٿي. مطلب ته عربي سڪڻ لاءِ ڪوبه ٻڌل ڪونه هو.

200. بني عباس گهراڻي وارن خليفن جي ڏينهن ۾ عراق ۾ ڪي بغاوتون ٿيون هيون. جنهنڪري هو پنهنجي ٿي مونجهاري ۾ هئا ۽ سنڌ ڏانهن پورو ڌيان ڏيئي نٿي سگهيا. اهو وجهه وٺي سنڌ جو پرڳڻو سولائيءَ سان موٽي خود مختيار ٿيو.¹ حاصل مطلب ته سن 711ع کان وٺي، سنڌ مان هنڌن جي صاحبيءَ جو صفا خاتمو ٿي ڪونه چڪو هو جيئن ڪي غلط طرح سمجهندا آهن. حقيقت ته پاڻ هن طرح آهي. ته گهڻو ڪري سموري سنڌ هنڌن موٽي هٿ ڪئي هئي. باقي رڳو ڪراچي ضلعي جي لاڙ وارو ٿورو ٽڪر ۽ هاڻوڪي نوابشاهه ضلعي ۾ شهدادپور جي پريان، برهمڻ آباد جي ويجهو منصوره جو شهر عربن جي هٿ ۾ هو تنهنڪري عربيءَ جو جيڪو به اثر ٿيو هوندو سو انهيءَ ٿوريءَ ايراضيءَ ۾ ۽ نه سڄيءَ سنڌ تي. اُتي به رڳو ڪي ٿورا عربي لفظ چالو ٿيا هوندا ۽ ٻوليءَ تي گهڻو اثر ڪونه ٿيو هوندو جو خود هاڻوڪي سنڌي انهيءَ ڳالهه جي ساک پري ٿي، جيئن اڳتي هلي ڄاڻائبو.

201. ٿر جي سوين راجپوتن جي دستخط احوالن مان معلوم ٿئي ٿو ته وڪرمي سنبت 1054ع 996ع ڌاري الور، امرڪوٽ ۽ ننگر پارڪر مارواڙ جي راجا ڌرتي براهه جي هٿ ۾ هئا ۽ پٽس جوگراج امرڪوٽ ۾ راج ٿي ڪيو. هن مان ظاهر آهي ته الور جو شهر، جو عربن جي ڪاهه وقت سنڌ جي گاديءَ جو

² ”سنڌ گزيٽيئر“، جلد پهرين، صفحو 91.

¹ Major General Haig: "Indus Delta Country", P. 73.

هنڌ هو سو به انهن راجپوتن پنهنجي قبضي ڪري ڇڏيو هو ۽ خليفن جي نائبن جو زور پيڇي وينا هئا.

202. سنڌ جي باقي رهيل جن ڀاڱن ۾ خليفن جا نائب هئا، تن بابت به ڪجهه حقيقت ملي ٿي: ميجر جنرل هيگ پنهنجي ڪتاب ”انڊس ڊيلٽا ڪنٽري“ جي صفحي ٽيمٽر ۾ ڄاڻايو آهي ته ”سنڌ جي لاڙ واري ڀاڱي ۾ ”پراڻ“¹ طرف جيڪي هندو (راجپوت) حاڪم هئا، سي جيتوڻيڪ خليفن جي پاران مقرر ٿيل هئا، ته به خودمختيار ٿي پئي گذاريائون.“ هن مان هيڪاري چٽيءَ طرح ظاهر آهي ته خليفن جي پاران ڪي هندو نائب به هئا ۽ انهن ته عربيءَ جو ٺهلاءُ هر گز ڪونه ٿيو هوندو. سنڌ جي تاريخ ۾ هيئن به لکيل آهي ته ’سن 1024ع ۾ محمود غزنويءَ سنڌ مان خليفن جي نائبن کي ڪڍي ڇڏيو ۽ سنڌ جو پرڳڻو دهليءَ جي بادشاهن جي هٿ هيٺ رهيو، ته به حڪومت جون واڳون انهن راجپوت حاڪمن جي هٿ ۾ هيون. انهن پوءِ اهڙو ته زور ورتو جو سڄيءَ سنڌ ۾ سنڌين (راجپوتن) جي صاحبي ٿي، جا سومرن جي صاحبي سڏجي ٿي.

سنڌ ۾ سومرن جي صاحبي

203. سومرا اصل هندو راجپوت هئا، جيئن يورپي عالمن کوجنائون ڪري ظاهر ڪيو آهي.² سنڌين صاحبيءَ ۾ سن 1100ع ڌاري وراڇڊا پيرنش پراڪرت ٿري هاڻوڪي سنڌي ٻولي ٿي، ان وقت جو هڪڙو به سنڌي ڪتاب موجود ڪونهي، نڪي ڪنهن شعر جون مصراڻون ملي سگهن ٿيون. عيسوي يارهين صديءَ جي پڇاڙيءَ ۾ جڏهن شهاب الدين غوريءَ کي پرڻي واري تي فتح حاصل ٿي، تڏهن انهيءَ وقت چند بردائي نالي هڪ چارڻ ”پرٿيراج رسن“ نالي هڪ ڪتاب لکيو هو. انهيءَ مان ٻه سٽون نموني لاءِ هيٺ ڏجن ٿيون:

¹ ”پراڻ“ معنيٰ پراڻو درياھ، اڳي ’ممران‘ يا ’هاڪڙو‘، ڏيپلي تملقي جي ڏکڻ ڏي هاڻوڪي ڍوري پراڻ جي ٻيٽ مان وهندو، لڪپ ڏي ويندو هو.

² ميجر جنرل هيگ: ”انڊس ڊيلٽا ڪنٽري“، صفحو 73.

”ٻڌ ڌرم ليو بانڌي نه ٿيڳ.“

سُن سرون راج من پيو اديڳ“

يعني (اجمير جي راجا بيسل ديو جي پٽ سارنگ ديو) ٻڌ ڌرم اختيار ڪيو ۽ تيغ (ترار) نٿي ٻڌائين. راجا اها خبر ٻڌي من ۾ وياڪل ٿيو. هتي پارسي لفظ ”ٿيڳ“ (تيغ) ڪم آيل آهي. اهڙيءَ طرح ٻيا به منجهس پارسي ۽ عربي لفظ گهڻيئي آهن، جهڙوڪ:

پيڳام (پيغام)، فرمان، سرطان (سلطان)، باتشاهه وغيره.

هن مان ڏسڻ ۾ ايندو ته اردو زبان جو بچ اڳيئي ڇٽيل هو اهو غزنوي گهراڻي جي حڪومت جو اثر چئبو.

غزنوي گهراڻي وارن جو ٻوليءَ تي اثر

204 محمود غزنوي جنهن سنڌ مان خليفن جي نائبن کي ڪڍي حڪومت جون واڳون سومرن جي هٿ ۾ ڏنيون، تنهن کان وٺي عيسوي چوڏهين صديءَ تائين، جن مسلمان حاڪمن سنڌ ۽ سڄو اتر هندستان پنهنجي تابعي ڪيا، سي ايران جي اتر، اڀرندي ۽ هاڻوڪي افغانستان ۾ رهندا هئا: اهي تُرڪ هئا، پر پارسي ٻوليءَ سان چاهه هون. محمود غزنويءَ جي حڪم سان فردوسيءَ نالي شاعر ايران جي بادشاهن جي تاريخ پارسي شعر ۾ لکي تيار ڪئي، جنهن جو نالو ”شاه نامو“ رکيائين. پارسي ٻوليءَ بابت مٿي اڳيئي چيو ويو آهي ته عربيءَ جو مٿس نهايت گهڻو ۽ گهاٽو اثر ٿيو آهي، پر هيئن به ٿيندو آهي ته ڀر وارين ٻولين جا لفظ به ٻوليءَ ۾ گڏجي مسجي ويندا آهن. انهيءَ سبب پارسيءَ ۾ تُرڪي لفظ به اچي ويا. ائين پارسي ٻولي، جا اصل ۾ آريا ٻولي آهي، سا تُرڪيءَ جي ٿوري اثر ۽ عربيءَ جي ججهي اثر سبب هڪ گاڏڙ ٻولي ٿي پيئي. سنڌيءَ ۾ جيڪي لفظ عربي، تُرڪي وغيره اچي ويا آهن، سي سڀ پارسيءَ جي معرفت، باقي سنڌيءَ طرح عربيءَ جو اثر جيڪڏهن ڪو ٿيو به هوندو ته هاڻوڪي سنڌي ٻوليءَ جي ماءُ تي، جا وراڇڻ اڀرنش سڏبي هئي.

سنڌ ۾ سمن جي صاحبي

205. سومرن بابت سڀني تاريخ نويسن ڄاڻايو آهي ته اڪثر عيش عشرت جا ڪوڏيا هئا. ”عمر مارئيءَ“ جو قصو سنڌ ۾ مشهور آهي. اهڙو قهر جو ڪم عمر سومري کان گهڻو اڳي همير سومري 1030ع ۾ ڪيو هو جو ”جاسل“ نالي هڪ نئين پريٽيل ڪنوار کي زبردستي ڪٽي ويو هو جنهن سبب راءِ ڏياچ جو پٽ راءِ نوگهن گجرات مان سنڌ تي ڪاهي آيو هو ۽ سومرن کي شڪست ڏيئي جاسل جا بند خلاص ڪيا هئا تئين¹. سومرن تي خود سنڌ جا سما سڙيا ويٺا هئا، جن نيٺ حڪومت جون واڳون پنهنجي قبضي ڪيون.

سنڌيءَ جو ڦهلاءَ

206. عربن سنڌ تي ڪام ڪئي، تنهن کان اڳ ڪڇ ۽ گجرات وارا پاسا، بلڪ لسٻيلو به هندو راجائن جي هٿ هيٺ هئا، سمن جي صاحبيءَ ۾ ڪن سمن سنڌ مان وڃي ڪڇ ۽ ڪاٺياواڙ ڏي دڳو ڄمايو ته سنڌيءَ جو ڦهلاءَ اوڏهين هيڪاري گهڻو ٿيو. ڄام انڙ جي خاندان مان ”رونجهڻا“ هئا، جن لسٻيلي ۾ حڪومت ڪئي. انهن مان ”سپڙ“ سخاوت ۾ اهڙو نالو ڪڍيو جو سڏيندائي ”سپڙ سخي“ اٿس. شاهه جي رسالي ۾ سنديس ۽ ٻين ڪن سمن جي گهڻي ساڪ لکيل آهي. لسٻيلي ڏي اهي سما حاڪم زور ٿيا، ته سنڌيءَ جو ڦهلاءَ ايڏهين به ٿيو.

207. سمن گهراڻي جو حاڪم ڄام تماچي اڄ تائين مشهور آهي، سندس وقت ۾ ستن فقيرن کي اڳڪٿيون شعر ۾ ڪيون هيون. سندن چيل بيت اڄ تائين موجود آهن. اهي عام طرح ”ماموئي“ فقيرن جا بيت سڏجن ٿا. حقيقتون، صحيح اچار ”معمائي“ آهي. ”معا“ معنيٰ گجهارت، انهن فقيرن گجهارتن ۾ ڳايو هو تنهنڪري اهو نالو پين، سندن چيل بيت هي آهن:

¹ سموري حقيقت لاءِ ڏسو ڪئپٽن ولبر فورس بيل جي جوڙيل ”ڪاٺياواڙ جي تاريخ“.

پهريون: هاک وهندو هاڪڙو پڇندي ٻنڌ اروڙ
 به مڇي ۽ لوڙ سمي ويندا سوکڙيا
 ٻيو: وسي وسي آر جڏهن ويڃي ڦٽندو
 تڏهن ٻاروچاڻو ٻار پنجين درمين وڪبوا
 ٽيون: ڪاري ڪاٻاري جهيڙو لڳندو ڇم پهر
 مرمڇي ماري شڪ وسندي سنڌڙيا
 چوٿون: مرمڇي ماري مرمڇي ڪهڙا ٻار
 هيئن ڪاريون پوتيون، مٿن ڪارا وارا
 پنجون: لڳندي لاڙان سونڪو ٿيندو سري ڀر
 جڏهن ڪڏهن سنڌڙي اوڳاڻا وڻاهه!
 (يا) جڏهن ڪڏهن سنڌڙي توکي ڦٽداران جوکوا
 ڇهون: نيرا گهوڙا ڏٻرا، اتر کون ايندا،
 گهاگهيرون گسن تي وراهي ويندا،
 تھان پوءِ ٿيندا، طبل تاجاڻين جا،
 ستون: اچي ويجهه ماڙ هئا! ننگر جي آڏان
 پراڻا پراڻ نوان مڙ اڃا نجهرا!
 هيءُ آهي سنڌ ۾ آڳاٽي ۾ آڳاٽو موجود سنڌي شعر. جنهن ۾ عربي توڙي
 پارسيءَ جو اثر لکائي ٿي ڪونه ٿو.

ارغونن ۽ ترخانن جو راج

208. سمن کان پوءِ سنڌ ۾ ارغونن ۽ ترخانن جو راج ٿيو. ارغونن جي
 خاندان جو وڏو ارغون خان هو تنهن جي نالي پٺيان اهي پاڻ کي ارغون
 سڏائيندا هئا. سن 1531ع ۾ شاهه بيگ ارغون سنڌ جو حاڪم ٿيو ته هن پاڻ
 سان ايراني ۽ ترڪي شاعر ۽ ٻيا ڪي عالم آندا. سندس پٽ ميرزا شاه

حسن به ناميارو شاعر ٿي گذريو آهي. ان وقت عام طرح پارسي ٻولي ڇالو هئي، جنهنڪري چئبو ته غزنوي گهراڻي وارن پارسيءَ جو ٻج چٽيو ۽ ارغونن انهيءَ کي اُسرايو. انهيءَ وقت سنڌ ۾ مسلمانن جو تعداد ججهو ئي هو جنهنڪري چئبو ته عربيءَ سان گڏ پارسي تعليم جو سلسلو سنڌ ۾ انهيءَ وقت کان وٺي باقاعدي شروع ٿيو.

سنڌي شعر جي شروعات

209. سڀ ڪنهن ٻوليءَ جو علم ادب يا ساهت (لٽريچر) شعر سان شروع ٿئي ٿو. سنڌ جو قديم شعر آهي ”دوهرو“ يعني ٻن ستن وارو بيت. معماڻي فقيرن جا بيت، جي مٿي ڏنا ويا آهن، سي به دوهرا آهن. رڳو ڇهين بيت ۾ ٽي ستون آهن. جنهنڪري چئبو ته دوهري جي ترتيب ۾ ٿورو ڦير اڳيئي پيل هو. اهي بيت ٿورڙا آهن، تنهنڪري نڪي ليکي نڪي چوڪي. عيسوي پندرهن صديءَ ۾ شيخ حماد نٽي وارو جو ”گجي وارو پير“ سڏجي ٿو تنهن ڪجهه شعر سنڌيءَ ۾ چيو هو پر اهو موجود ڪونهي. هن وقت جيڪو سنڌي شعر موجود آهي، تنهن ڏي نظر ڪري چئجي ٿو ته سنڌي شعر عيسوي سورهين صديءَ کان وٺي شروع ٿئي ٿو. اهو سڀ مسلم شاعرن جو ڇيل آهي. هنن جو جوڙيل شعر عدم موجود آهي باقي ان جو نمونو مڪن جي گرنت صاحب مان ملي ٿو.

لوئڻ لوئڻ ڏٺ، پياس نه ٻجهي مون گهڻي

نانڪ سي اڪڙيان ٻين، جن ڏسندو مان پري

(راڳ مارو محلا پنج)

[مطلب: اکين سان مون جوتي سروپ يا جلال واري ڌڻيءَ کي ڏٺو مون کي درس جي پياس يا ديدار جي تمنا (اڃا) گهڻي آهي ۽ اها ٻجهي يا مٽجي نٿي؛ پر اهي اکيون ئي ٻيون آهن، جن سان منهنجي پياري کي ڏسي سگهندو.]

210. عيسوي سورهين صديءَ ۾ جيڪي مسلم شاعر ٿيا، تن مان نامور شاعر قاضي قاضن سيوهڻ وارو هو جو سمن جي صاحبيءَ جي پڇاڙيءَ ۾ ۽ ارغون گهراڻي جي راڄ جي اڳياڙيءَ ۾ ٿي گذريو آهي. هن جي وفات جي تاريخ 1551ع آهي. سندس فقط ڇهه بيت رسالي ڪريميءَ مان ملن ٿا. انهيءَ

وقت کان وٺي جيڪي شاعر ٿي گذريا آهن، تن جو شعر موجود آهي، تنهنڪري ئي سنڌي شعر جي شروعات عيسوي سورھين صديءَ کان وٺي ليکجي ٿي. قاضي قاضن جي شعر جا مثال آهن:

1. سي ئي سيل ٿيام پڙھيام جي پاڻا،

اگر اڳيان اڀري واڳو ٿي وريام.

2. ڪنڌ ڦڏوري ڪافيا، ڪي ڪين پڙھيوم

سو پارئي پيو جٿان پرين لڏوم.

سندس پھس يا همعصر Contemporaries پيا به هئا، جن مان هت رڳو هڪ جو ذڪر ڪجي ٿو.

211 قاضي قاضن جي وقت ۾ شاھ عبدالڪريم بلڙيءَ وارو پيدا ٿيو.

جو شاھ عبداللطيف ڀٽائيءَ جو تڙ ڏاڏو ۽ مشهور اولياءَ هو. جو سن 1536ع ۾ ڄائو ۽ سن 1623ع ۾ وصال ڪيائين. مطلب ته سيد صاحب انهيءَ زماني ۾ ئي گذريو آهي، جنهن ۾ ارغون ۽ ترخان سنڌ جا حاڪم هئا. هو چهاڙي ورهيه جيئرو رهيو. تنهنڪري مرزا شاھ حسن ارغون، مرزا عيسيٰ ترخان، مرزا محمد باقي، مرزا جاني بيگ ۽ مرزا غازي بيگ انهن سڀني جا راڄ سنڀريو ٿي. تاريخن موجب اهي راڄ سن 1531ع کان وٺي 1612ع تائين هئا.

يورپي لوڪن جي ٻوليءَ جو اثر

212. انهيءَ وقت ڌاري پورچوگيزن، فرينچن ۽ ڊچن هندستان ۾ اچي

ڪوٺيون وڌيون. ته سندن ڪي لفظ چالو ٿيا. جن جا مثال مٿي اڳيئي ڏنا ويا آهن. عجب ته ڏسو ته ”روٽي“ ۽ ”ماني“ لفظ به اسان کي پورچوگيزن سيکايا! سنسڪرت لفظ ”پرشت“ معنيٰ پڪل: انهيءَ لفظ جو اچار پورچوگيزن بگيڙي ڪيو (پاروٽي) يعني پڪل ماني. اسين ”پا“ جو اچار ڪڍي باقي چئون ”روٽي“. انهيءَ لفظ جو اچار پنائن ڦيرائي ڪيو ”ڊوڊي“ ۽ اسين چئون ”ڊوڊو“. هاڻ ”روٽي“ لفظ پورچوگيز ٻوليءَ مان ۽ ”ڊوڊو“ لفظ پشتو مان آيل ليکجن ٿا، نه ته حقيقت ڪري اسان جا ئي لفظ آهن ۽ بنياد سنسڪرت

مان اٿن. ”ماني“ Manna لفظ اصل بني اسرائيلن (يهودين) جو آهي. جو پورچوگيزن اسان وٽ چالو ڪيو. ”پئسو“ لفظ به اسان وٽ پورچوگيزن چالو ڪيو. جو اصل اسپين (Spain) جو لفظ Pess آهي. اهو اصل سونو سڪو هو. پر هاڻ پئسي ۾ اسين تي پايون ليڪيون ٿا. ساڳئي وقت ”پئسي وارو“ معنيٰ ڌن دولت وارو يا شاهوڪار. انهيءَ اصطلاح ۾ اهو لفظ پنهنجي اصلوڪي معنيٰ جو اهڃاڻ ڏئي ٿو. ساڳيءَ طرح ”ٿڪو“ جنهن ۾ ڇم پايون (اڌ آڻو) ليڪيون ٿا. سو اڳي سون جو سڪو هو. تنهنڪري ”رتن ٿڪن جو ٿاله“ معنيٰ اشرفين جو ٿاله. ”ٿڪو-ٿڪڪ“ اصل سنسڪرت لفظ ”تنڪڪ“ آهي.

”معلم ماڳ نه اڳين، قلنگي منجهه قريا،
ملاح! تنهنجي مڪڙي اچي چور چڙهيا.“ (شاهه)

قلنگي، قلنگي يا فرنگي اصل يورپي لفظ ”فرئنڪ“ Frank آهي. عيسوي پنجين صديءَ ۾ جرمنيءَ جي هڪ قوم فرئنڪونيا (Franconia) مان وڃي گال (Gaul) فتح ڪيو. اهو سمورو پاسو ”فرانس“ سڏجڻ ۾ آيو. فرانس جي ماڻهن تي ”فرئنڪ“ نالو پيو. رفتي رفتي سڀئي يورپي انهيءَ نالي سان سڏجڻ ۾ آيا. هندستان ۾ اول پورچوگيزن واپار جي سانگي ڪوئيون وڌيون، پر منجهانئن ڪي درياهي چور Pirates هوندا هئا. سنڌ ۽ گجرات جا وڻجارا ملبار ڪناري ڏي ويندا هئا. ته اهي چور سندين دنگين ۾ ڪاهي پوندا هئا ۽ سندن مال ڦري ويندا هئا. سنڌ ۾ رٿي جي شهر کي انهن پورچوگيزن باهه ڏيئي جلايو هو. ”باد فرنگ“ لفظ جي اڪري معنيٰ آهي ”يورپ جي هوا.“ اهو لفظ خود ڄاڻائي ٿو ته انهيءَ پڇڙيءَ ۽ بدچالن جي بيماريءَ جي اسان جن ماڻهن کي اڳي ٻوجهه ئي ڪا نه هئي. پورچوگيزن ڏکڻ هندستان طرف گهڻي ڪم ڪيا ۽ انهيءَ طرف جون ڏيهي چوڪريون پرڻيا. انهن مان جيڪي پٽ ڄاوا سي پورچوگيزن وانگر ٽوپلا پائڻ لڳا، تنهنڪري ”ٽوپس“ سڏجڻ ۾ آيا. اهو لفظ پوءِ سڄي هندستان ۾ ٽوپلن پائيندڙن لاءِ عام ٿيو. هي حقيقت يول ۽ برنيل صاحبن جي جوڙيل لغت ”هابسن جابسن“ ۾ ڄاڻايل آهي. پر اچو پنهنجي ٻوليءَ جي ڳالهه تي.

دھليءَ جي بادشاهن جي حڪومت

213. دھليءَ جي بادشاهن مان ناميارو اڪبر بادشاهه اسان وٽ امرڪوٽ ۾ ڄائو هو ۽ ٿورا ممنا ”جوڻ“ نالي شهر ۾ پنهنجو هو. همايون بادشاهه جنهن وقت سنڌ ۾ آيو تنهن وقت سنڌ ۾ شاهه حسن ارغون جي حڪومت هئي ته به ٿر ۾ سوين راجپوتن جو راج هو. امرڪوٽ جي گاديءَ تي راڻو پرساد ويٺل هو تنهن همايون بادشاهه کي پنهنجو قلعو خالي ڪري ڏنو جنهن ۾ اڪبر بادشاهه 14 آڪٽوبر، 1542ع جي ڄائو. انهيءَ کان اڳي سنڌ ۾ ڪٿان ڪٿان جا سيد ۽ ٻروچ اچي رهيا هئا، پر هنن ارغونن جي صاحبيءَ ۾ مغل ۽ شيرازي گهڻا هئا ۽ اڄ تائين ”مغل واڙو“ ۽ ”شيرازي پاڙو“ نٿي ۾ آهن. شاهه حسن ان وقت اهڙو زور هو جو همايون بادشاهه جي آڻ نٿي مڃيائين. تنهنڪري هو نٿي تي ڪاهه ڪرڻ لاءِ ”جوڻ“ واري وات وٺي ٿي ويو. انهيءَ پيري ٺاهڻ ۾ پوءِ اڪبر بادشاهه سنڌ جو پرڳڻو پنهنجي تابعي ڪري ڇڏيو. 214 هاڻوڪي ڦليلي واه کان اڳي ”ريڻ“ واه هو جو هاڻ ڦٽو پيو.

آهي تنهنڪري ”ڦٽو“ (Phito) سڏجي ٿو. ان جي ڪپ تي جوڻ ۽ فتح باغ (هڪ ٻئي کان ٿي ڪوهه پري) اهڙا آباد هئا، جو چوڻي هئي ته

”نرت ٿورائي، نار نصريور ڦر فتح باغ“

هلي ڏسو جوڻ جت ڪپه جو واپار“

[مطلب: نرت يعني تڪي نظر يا (مڻهيون) اکيون ته ٿورائي جي ماڻهن جون، زالون (مڻهيون) ته نصريور جون، ڦل ڦول يا ميرو ته فتح باغ جو، جوڻ جو به هلي ديدار ڪريو جتي ڪپه جو واپار (جاما) ٿئي ٿو.]

اڪبر بادشاهه جو ناميارو وزير بيربل برهمڻ فتح باغ جو ويٺل چوڻ ۾ اچي ٿو. اهي ٻئي وسيل شهر ميان عبدالنبي ڪلهوڙي جي صاحبيءَ ۾ مدد خان پٺاڻ باهيون ڏياري جلائي پورا ڪيا.

سنڌ جي ڦرلات ۽ باهيون

215. ٺٽي جو شهر ڄام نندي ٻڌايو هو. سن 1521ع ۾، سندس پٽ ڄام فيروز کان حڪومت ڪسڻ وقت، شاهه بيگ ارغون ٺٽي کي باهه ڏياري ان

وقت ٺٽي جا ڪي سيد اچي وڃ ۾ پيا، جنهنڪري گهڻو نقصان ڪو نه ٿيو. بکر وارن سيدن کي به شاهه بيگ ارغون لڏايو هو جنهنڪري هو روھڙيءَ ۾ وڃي رهيا هئا: ڪيترن بلوچن جو خون ڪرايو هئائين ۽ سندن پائيتاليم ڳوٺ نابود ڪرائي ڇڏيا هئائين ("سنڌ گزيٽيئر"، صفحو 100). ارغونن کان پوءِ سنڌ ۾ ترخانن جي صاحبي سن 1554ع ۾ شروع ٿي، ته مرزا عيسيٰ ترخان سان مرزا شاهه حسن ارغون جي لشڪر جو هڪ مهندار سلطان محمد لڙڻ لڳو ۽ بکر وارو پاسو پنهنجي قبضي ڪري ويٺو. انهيءَ تي مرزا عيسيٰ پورچوگيزن کان مدد گهري، جن پنهنجو بحري لشڪر پيڊرو برٽو رولم Pedro Baretto Rolim جي مهنداريءَ هيٺ موڪليو. انهن پورچوگيزن ٺٽي جي هندن توڙي مسلمانن جي ملڪيت ايتريقدر ڦري جو سڄي ايشيا ۾ اهڙي ڦرلٽ ڪا وڌي ٿي هوندي ("سنڌ گزيٽيئر" صفحو 105): ڪيترن لکن جي ملڪيت ڦريائون، تنهن کان پوءِ به ٺٽي جي شهر کي باهه ڏنائون: هيءُ سن 1555ع جي ڳالهه آهي. وري نئون شهر ٻڌائون ته ٻيو اتفاق ٿيو. سن 1591ع ۾ اڪبر بادشاهه جو لشڪر سنڌ تي ڪاهي آيو جو مرزا جاني بيگ سندس آڻ مڃي. مرزا کي پڙن پيا، ته هاڻ ٺٽو هٿان ويندو، تنهن پنهنجي شهر کي پاڻي ڦوڪي ڏياري باهه ائين ٿي گهمرا ٺٽو جليو! ساهت جو واڌارو سدائين صلح سان ٿي ٿيندو آهي. پر هتي اجهو همڙا ويل پئي وهيا!

216 سن 1591ع ۾ اڪبر بادشاهه ترخانن سان جنگ جوڻي ڪين پنهنجي تابع ڪيو پر ڪين صوبو (گورنر) ٿي ڪم ڪرڻ ڏنائين. سن 1612ع ۾ مرزا غازي بيگ جي مرڻ تي ترخانن جي خاندان جو صفا خاتمو ٿيو. انهيءَ وقت کان وٺي دهليءَ جي بادشاهن جي پاران صوبا يا نواب مقرر ٿي ايندا هئا. انهيءَ نئين انتظام جو اثر هيءُ ٿيو ته سنڌ ۾ شاهائي ٻولي (پارسي) ۽ ديني ٻولي (عربي) هڪاري زور ٿيون ۽ مسلمانن جو تعداد به ڏينهن پوءِ وڌندو رهيو.

هندو مسلم ميلاپ

217. اڪبر بادشاهه جي وقت جون ٻه مکيه ڳالهائون گهڻو ڌيان ڇڪين ٿيون: هڪڙي ڳالهه ته هندو ۽ مسلمان پاڻ ۾ شير شڪر ٿيڻ لڳا. هندڪي مسلمانن کي جو پيدايتري قدر نڪري ويو جو مسلمانن کي پوشاڪ ڍڪڻ کان هندو عار ڪو نه ڪندا هئا ۽ مسلمان ڏاڙهين کي صفائي ڏيندا هئا. مسلمان راجائين جي لقب کي فخر سمجهندا هئا ۽ هندو مرزا ۽ نواب جي خطاب کي مان سمجهندا هئا. ان وقت هندو مسلمانن کي لفظ ۽ مسلمان چاهه مان هندڪا لفظ ڪم آڻڻ لڳا. اهو دستور سنڌ ۾ ڪلهوڙن ۽ ميرن جي صاحبي تائين به زور هو. جهڙوڪ، ڪنڊڙي (تعلقو روهڙي) وارن جي پاڻي صفا هنديءَ ۾ آهي.

218. اڪبر بادشاهه جي وقت جي ٻي هيءَ مکيه ڳالهه گهڻو ڌيان ڇڪي ٿي، ته سندس صاحبيءَ ۾ دهليءَ طرف ڪيترن هنڌن کي سرڪاري نوڪريون مليون، ته به پارسي سکڻ لاءِ کين ٻڌل ڪو نه رکيو هئائون. ڪيترا هندو سرڪاري حساب ڪتاب پنهنجي هندي ٻوليءَ ۾ رکندا هئا. ان وقت اڪبر بادشاهه جو روينيو وزير راجا توڌر مل هو. تنهن حڪم جاري ڪيو ته آئيندي سڀ ڪامورا پارسي سکڻ ۽ سڀ سرڪاري حساب ڪتاب پارسيءَ ۾ رکڻ ۾ اچي. سنڌ ۾ ارغونن ۽ ترخانن جي حڪومت هئڻ سبب سڀ سرڪاري حساب ڪتاب اڳيئي پارسيءَ ۾ رکندا هئا.

سنڌ ۾ مسلمان عالمن جو سنڌيءَ ڏي ڌيان اڪثر هونئو ڪونه. اڳي رڳو عربيءَ ۽ پارسيءَ ۾ ڪتاب لکندا هئا. پر پوءِ سنڌي ۾ ڪتاب لکڻ جي ضرورت محسوس ڪيائون. جو ڪيترا هندو دين اسلام ۾ داخل ٿيا هئا. اهو احوال اڪبر بادشاهه جي زماني کان گهڻو اڳ جو آهي. تنهنڪري هتي منڍ کان وٺي ان جو مختصر طرح ذڪر ڪجي ٿو.

درياهه ڀنڀي ۽ اڏيرو لال

219. لهاڻا (لواڻا) اصل سري رامچندر جي پٽ ”لو“ Lava جو اولاد آهن. جو عام طرح ”واڻيا“ يعني وڻج ڪنڌريا واپاري ۽ ”ڀاڻي بند“ سڏجن ٿا.

هن وقت منجهائنن ڪيترا عاملن ۾ گڏجي ويا آهن. منجهائنن گهڻا اصل لوهڳڙهه ۾ رهندا هئا، جو هاڻ ”لاهور سڏجي ٿو“¹ رامائڻ واري زماني ۾ سري رامچندر جو پيءُ پرت، سنڌ جو راجا هو تنهنڪري سمجهجي ٿو ته انهيءَ وقت ئي لهائڻا سنڌ ۾ ججهي تعداد ۾ هئا. آڳاٽن آرين وانگر اهي اڄ تائين درياهه جي پوڄا ڪن ٿا، سورج (سج) ديوتا کي هٿ جوڙين ٿا ۽ جوت جي پوڄا به ڪن ٿا، جنهن جي مراد آهي، ته اڳيان جي اوندھ تري ۽ اندر ۾ انپوءِ جي جوت جاڳي. اهي ”درياهه پٽي“ سڏجن ٿا ۽ ٺڪرن جا شيوڪ آهن. اُهي درياهه ۾ آڪو وجهندا آهن ۽ بحرانا (بحر-نذرانا) ڪيندا آهن.

ٺڪرن جي دستخط ڪتابن مان معلوم ٿئي ٿو ته ٺٽي ۾ مرڪ شاهه نالي هڪ حاڪم اتي جي هندن کي زوريءَ مسلمان ٿي ڪيو ته هنن درياهه شاهه کي پڪاريو جنهن سندين ڏانهن اونائي، اوچتو هڪ جوان گهوڙي تي سوار ٿيل، پاڻيءَ مان پرگهٽ ٿيو ۽ مرڪ شاهه کي ويڃي سمجهايائين ته ڪنهن به حاڪم کي زور زبردستي ڪرڻ نه جڳائي ۽ هندن توڙي مسلمانن کي پاڻ ۾ پاڻن جيان مٿ محبت ۾ گڏ گذارڻ گهرجي. مرڪ شاهه سندس ڪي معجزا ڏسي حيران ٿيو ۽ هندن توڙي مسلمانن سان هڪجهڙي هلٽ هلڻ جو اقرار ڪيائين. انهيءَ اوتاري پرش سگهو ئي پوءِ نصرپور جي شهر ۾ رتني نالي هڪ ڀائيند جي گهر ۾ جنم لڌو ۽ اهو ”اڏيرو لال“ سڏجي ٿو. سنسڪرت ۾ ”اڏو“ معنيٰ پاڻي، جنهن ۾ وڻڻ ديوتا رهي ٿو تنهنڪري وڻڻ ديوتا کي اڏوراڄ، اڏو پتي ۽ اڏور چئبو آهي. انهيءَ ”اڏور“ لفظ جو اچار ڦري ٿيو آهي ”اڏيرو“ ۽ هو وڻڻ ديوتا جو اوتار ليکجي ٿو. سندس جنم وڪرمي سنبت 1007 ۾ ڇيٽي چنڊ (بيج تڻ) تي شڪروار (جمعي) جي ڏينهن ٿيو هو. اهو ڏينهن هاڻ ”ٿاروڻ“ سڏجي ٿو. جنهن جو اچار ڪي ”ٺارو“ به ڪن (جيئن ”ٺارومل“). درياهه جا شيوڪ انهيءَ ڏينهن گوشت ۽ شراب ڪو نه ورتائين. اهو ”ٺارو“ يا ”ٺارو“ اصل ۾ آهي سنسڪرت لفظ ”سٿارو“، معنيٰ بيمڪ وارو يعني محڪم يا سدائين قائم. اهو ڏئيءَ جو هڪ صفاتي نالو آهي، جو اڏيري لال تي به رکيو اٿن. هو سدائين قائم آهي، تنهنڪري ”امر

¹ R.E. "Enthoven: The Tribes and Castes of Bombay", Vol. ii.

لال“ به سڏجي ٿو. ”آمر“ معنيٰ نه مرنڌڙ يعني سدائين جيئرو انهيءَ ڪري ”زنده پير“ به ڪوٺجي ٿو. اڄ تائين هندن توڙي ڪيترن مسلمانن جو منجهس اعتقاد آهي. اڏيري لال جي درگاه جا مجاور مسلمان آهن ۽ کيس ”شيخ طاهر“ ڪري ڪوٺين ٿا.¹ سنڌي سال چيت مهني کان وٺي شروع ٿئي ٿو ۽ اڏيري لال به چيتي چنڊ جي ڏينهن جنم ڌاريو هو. تنهنڪري چيت جو ممنود هلن دمان، چيچن چٽڪارن ۽ ميلن ملاڪڙن سان شروع ٿيندو آهي.

سومرن ۽ سمن جو دين اسلام اختيار ڪرڻ

220 پارسي تاريخ نويسن ڄاڻايو آهي ته سومرا اصل عربستان طرفان ”سامره“ مان آيل هئا. يورپي عالمن ڪوچنائن ڪري ظاهر ڪيو آهي ته سومرا اصل هندو هئا ۽ پرمار راجپوتن مان هئا. جيئن ”سنڌ گزيٽيئر“ ۾ به ڄاڻايل آهي. انهن اڏيري لال جي جنم ڌارڻ کان اڳي دين اسلام اختيار ڪيو يا پوءِ، سوپتو ڪونهي. باقي سمن بابت پڪ آهي ته اهي گهڻو پوءِ مسلمان ٿيا هئا. اهي سما اصل جادوونسي گل مان آهن، جن مان سري ڪرشن پيدا ٿيو هو. اهي راجا يدو¹ جو اولاد آهن، تنهنڪري يادو يا جادو ڪوٺجن ٿا. انهيءَ لفظ جو سنڌيءَ ۾ اچار ”جامر“ آهي:

”پسي پات ڀرتيو سندنو جادمر جود“ (شاهه)

هتي راءِ ڏياچ کي شاهه صاحب ”جامر“ سڏيو آهي. جامر تماچيءَ جو پاءُ جامر اوڍو هو جنهن جو پٽ جڪرو هڪ نهايت نيڪ انسان ٿي گذريو آهي. شاهه صاحب هن کي به ”جامر جڪرو“ سڏيو آهي. هن مان ظاهر آهي ته شاهه صاحب کي خبر هئي ته اهي سما جادوونسين جي ڪل مان آهن.

لهاڻن جو ڦري ميمڻ ٿيڻ

221 اينٿرون صاحب هڪ ڪتاب بمبئي ڪاتي جي قومن ۽ ذاتين بابت لکيو آهي. انهيءَ ۾ هو صاحب لکي ٿو ته ’پيران پير دستگير‘ سن 1165ع ۾

¹ ساڳيءَ طرح قلندر لال شهباز کي هندو ”راجا پرتري“ ۽ پير پني کي ”راجا گوپيچند“ سمجهي پوڄين ٿا.

¹ يدو آريا لوڪ اصل بئبلونيا طرفان آيل ڇوڻ ۾ اچن ٿا.

بغداد ۾ رحلت ڪئي (گذاري ويو). دنيا مان موڪلائڻ کان اڳ، پنهنجي پٽ تاج الدين کي هدايت ڪيائين ته تون هندستان ۾ وڃي ره ۽ اتي جي ماڻهن کي اسلام جي روشني ڏيکار (سومرا ۽ سما شايد انهيءَ وقت مسلمان ٿيا). سيد تاج الدين کان پنج پيڙهيون پوءِ سيد يوسف الدين قادري پيدا ٿيو. تنهن کي سن 1421ع ۾ خواب ۾ آيو ته تون سنڌ ۾ وڃي اتي جي ماڻهن کي اسلام جي راه ڏيکار. هو صاحب جنهن وقت سنڌ ۾ آيو تنهن وقت سنڌ جي گاديءَ جو هنڌ ٺٽو هو ۽ اتي جو حاڪم سما گهراڻي جو مرڪب خان هو. اينٿون صاحب لکي ٿو ته 'سمن جي صاحبي 1351ع کان وٺي 1521ع تائين هلي ۽ اهو مرڪب خان، جو شايد ڄام رانڊان (سن 1454ع) هو تنهن سيد صاحب کي ججهي عزت ڏيئي پنهنجو مهمان ڪري رهايو. انهيءَ حاڪم وٽ ماڻڪجي نالي هڪ سيٺ برک هو جو لهاڻن جي چوراسي نڪن يا برادرين جو مکي هو. ٺٽي جو حاڪم هن سيد صاحب جو مريد ٿيو ته سيٺ ماڻڪجيءَ به پنهنجي حاڪم جي بيروي ڪئي ۽ پنهنجن ٽن پٽن مان ٻن پٽن ۽ لهاڻن جي ست سؤ آڪهين سميت شاهه صاحب جو مريد ٿيو ۽ دين اسلام اختيار ڪيائين. سيٺ ماڻڪجيءَ جو پٽ سيٺ رائجي هو تنهن تي احمد نالو پيو. رائجي جا ٻه پٽ سندر جي ۽ هنسراج هئا، سي آدم ۽ تاج محمد سڏجڻ ۾ آيا.¹ لهاڻن ۾ ڪي "موٽا" ڪوٺبا هئا. پر پوءِ لهاڻن توڙي موٽن تي نالو پيو "ميمڻ" يعني "مومن" يا ايمان آڻيندڙ (ڏکڻيءَ جي وحدانيت ۾). انهيءَ وقت ٻين لهاڻن درياھ شاهه کي پڪاريو هو ۽ درياھ شاهه سندين پڪار اونائي هئي.² هن مان سمجهجي ٿو ته اڏيري لال جي جنم ڌارڻ کان پنج صديون کن پوءِ جي هي ڳالھ آهي، هي موقعو ئي پيو پيو پيائنجي

222. اينٿون صاحب هيئن به لکيو آهي ته 'پنج ۾ ڄاڙيجوراءِ ڪنگهار

1548ع تائين حاڪم هو هن ٺٽي جي ميمڻن کي دعوت ڏيئي پنج ۾ گهرايو جتي هو پنهنجو پاڙو ٻڌي ويڃي رهيا. اتان پوءِ ڪنهن وقت ڪڇي ميمڻ ڪاٺياواڙ ۽ گجرات ڏي ويا. سورت جو شهر 1580ع کان وٺي 1680ع تائين

¹ سنڌي ماڻهن جا نالا اصل ڪڇين ڄمڙا هئا ۽ هاڻوڪن نالن وارا هندو، ميان نور محمد ڪلهوڙي

جي وقت کان وٺي آيا.

سنڌي ٻوليءَ جي تاريخ

وڻج واپار ڪري برڪ هو ۽ هيءُ ميمڻ اهو وقت اتي ساڃاڻي پيا هئا. سورت جي واپار جو پوءِ چلتو گهڻيو ته ڪيترا ميمڻ بمبئيءَ ڏي ويا.² مطلب ته ڪڇ ۽ بمبئيءَ وارا ميمڻ به سنڌ جي لهائڻ مان آهن.²

ابو الحسن جي سنڌي

223. سمن جي صاحبيءَ کان وٺي سنڌ جا ڪيترا لهائڻا ڦري ميمڻ ٿيا ۽ اهي وڌيا ويجهيا. ته ائين مسلمانن جو تعداد سترهين صديءَ ڌاري وڌي گهڻو ٿيو. ان وقت ڪن مسلمان عالمن ضرور سمجهيو ته سنڌي ۾ ڪي اهڙا ڪتاب ڪڍجن، جن جي وسيلي ميمڻن ۽ سندن اولاد کي اسلام جي عقيدن ۽ فرضن کان چڱيءَ ريت واقف ڪجي. ان وقت ٺٽي ۾ هڪ مولوي ”ابو الحسن“ نالي هو جو مسلمان ٻارن کي مذهبي تعليم ڏيندو هو. سن 1700ع ڌاري هن صاحب هڪ ڪتاب ”مقدم الصلوات“ نالي لکيو جنهن ۾ نماز پڙهڻ، وضو سارڻ ۽ ٻين اهڙين ديني ڳالهين جو ذڪر آهي. ڪانئس اڳي قاضي قاضن، شاه ڪريم ۽ ٻين شاعرن کي بيت جدا جدا وقتن تي چيا هئا. پر هينئر هيءُ سنئون سولو ڪتاب مولوي ابوالحسن سنڌيءَ ۾ جوڙيو. تنهنڪري هو صاحب سنڌي علم، ادب يا ساهت (لٽريچر) جو بنياد وجهندڙ ليکجي ٿو. ان وقت مسلمان عالم عام طرح عربي ۽ پارسيءَ ۾ ڪتاب لکندا هئا. اهي بزرگ اڪثر ٺٽي، سيوهڻ ۽ ٻين هنڌن جا هئا. انهن مان سنڌيءَ ۾ جن ڪو ڪتاب لکيو تن جي سنڌيءَ کي، بلڪه سندن ڪتابن کي، انهن جي سنڌي سڏيندا هئا. مولوي ابوالحسن جا عربيءَ ۾ لکيل ڪي ڪتاب اڳي ئي هئا، پر هينئر جو هيءُ ڪتاب پهريون گهمرو سنڌي شعر ۾ لکيائين. ته اها ”ابوالحسن جي سنڌي“ سڏجڻ ۾ آئي. ان وقت کان وٺي ٻيا به ڪي مسلمان عالم اهڙا ديني ڪتاب لکڻ لڳا ۽ سندن سنڌي سندن نالن پٺيان سڏجڻ ۾ آئي. اهڙي طرح جملي پنجاهه کن ڪتاب ابوالحسن جي سنڌيءَ جي نموني آڳاٽي صورتخطيءَ ۾ لکيل موجود آهن، جي هينئر سڀڪو آسانيءَ سان پڙهي ڪين سگهندو. ان وقت جي هنڌن جو هڪڙو به ڪتاب موجود ڪونهي، پر سندن شعر جو نمونو مٿي اڳي ئي ڄاڻايو ويو آهي.

² R.E. Enthoven: "The Tribes and Castes of Bombay", Vol. ii, PP 52-53

224 مولوي ابوالحسن جو شعر دوهري جي ترتيب تي ٻڌل آهي مثال:

”ساراهجي سو ڏٺي، سندو جه (جنمن) فرمان،
مجيو مڙنڻي مومنين، آندائون ايمان،
ته (تنهن) ساراهائي سڀ ڪو منجه پٽاندر پاڻ،
ماڙو مرون، پڪي پري ملڪ مت سڃاڻ؛
جيڪي آهي جت ڪي ڳجهو ۽ پترو
سو سڀ ساراهائي رب ڪي پاڻ پٽاندر ٿو.“

وغيره وغيره.

رواجي طرح هر هڪ دوهري ۾ ٻه سٽون ٽينديون آهن، جي پنهنجي جاء پوريون بيٺيون هونديون آهن، پر هتي ڳالھ لاڳيتي هلي اچي هن قسم جي بيتن کي عام طرح ”ڪبت“ (ڪوتا) چوندا آهن. ڪٿي وري سڀ ڪنهن ست جي پڇاڙيءَ ۾ الف گڏي ٿاڻيو جوڙيو اٿس. مولوي عبدالرحمان جو ٺاهيل ”سنڌي نورنامو“ سڄوئي ائين جڙيل آهي، جنهن مان مثال ڏجي ٿو:

”ساراهيان سڄو ڏٺي، جو آڱو عليما،
جڳاءَ جه (جنمن) صاحب ڪي سڀڪا ساراه،
عالم عليم مون ڏٺي، مولو ملڪ خدا.“

وغيره وغيره.

اهڙيءَ طرح سڄي ڪتاب جي سڀ ڪنهن ست پٺيان ”آ، آ، آ“ هلي اچي شاهه جو رسالو به دوهري جي ترتيب تي ٻڌل آهي، پر ان جو نمونو ئي نرالو رڳو سر سراڳ جي هڪ وائي انهيءَ آڳاٽي نموني جڙيل آهي، جنهن جون ٿوريون سٽون هي آهن:

”حمد چئج حڪيم ڪي جو رهڻي جانا،
تو ڏيکاري تو ڏٺي باطن جا بنا،
دوست رکي دل ۾ پڙه لال لسانا.“

وغيره وغيره.

جنهن وقت مولوين ۽ مخدومن جو زور رڳو ديني ڳالھين تي هو تنهن وقت تصوف جي لهر به نئين سر سنڌ ۾ جاري ٿي هئي. اها ڪلهوڙن جي صاحبيءَ جي ڳالھ آهي.

ڪلهوڙن جي صاحبي

225. ڪلهوڙا ”عباسي“ سڏجن ٿا، ڇاڪاڻ ته حضرت محمد (صلي الله عليه وسلم) جي ڇاچي حضرت عباس (رضي الله تعاليٰ عنه) جي نسل وارن خليفن جو اولاد آهن. اڪبر بادشاهه جي صاحبيءَ ۾ سندس پاران، نواب خان خانان سنڌ جو پهريون صوبو يا نواب مقرر ٿي آيو هو. ان جي وقت ۾ عباسين مان ميان آدم شاهه ڪلهوڙو لاڙڪاڻي جي ڀرسان اچي رهيو هو. انهيءَ سڄيءَ پرڳڻي ۾ چانڊيا گهڻا هئا، تنهنڪري اهو چانڊوڪو پرڳڻو سڏبو هو. اتي جي ماڻهن جو ميان آدم شاهه ڪلهوڙي ۾ گهڻو اعتقاد هو ۽ پير ڪري پوڄيندا هئس. ملتان طرف جا به ڪيترا مسلمان مريد هئس. سکر جي شهر ۾ هو جنهن ٽڪريءَ تي دفن ٿيل آهي، سا سندس نالي پٺيان آدم شاهه جي ٽڪري سڏجي ٿي.

226. ميان آدم شاهه کان پوءِ ميان شاهر محمد لاڙڪاڻي جي ڀرسان مريدن جي گهڻائيءَ سبب زور ورتو. لاڙڪاڻي جو شهر اتي جي لاڙڪ ذات جي مسلمانن جي نالي پٺيان سڏجي ٿو. اتي اصل واندي هئي ”واندي“ معنيٰ ڀنگرن يا وڻن جي سڪل ڌارن تارن مان لميل پونگي، اهڙيون گهڻيون پونگيون ٺاهي جتي ڳوٺ ٻڌي ماڻهو ويهن، تنهن ڳوٺ کي به ”واندي“ چون. ميان شاهر محمد لاڙڪاڻي ۾ گهاٽا واه ڪڍايو ته اهو پاسو جنسي غنچو ٿي پيو جنهنڪري هيءُ چوڻي عام ٿي ته ”جي هجيئي نالو ته گهر لاڙڪاڻو نه توت ويڳاڻو“

227. دهليءَ جي مغل بادشاهه اورنگزيب جي صاحبيءَ ۾ ميان يار محمد ڪلهوڙي زور ورتو. بادشاهه جي پاران سنڌ ۾ اچي ڪي فتحون ڪيائين، پنوهرن کان لاڙڪاڻي وارو طرف ڦري دادوءَ جي نزديڪ، خدا آباد جو شهر پنهنجي گاديءَ جو هنڌ ڪيائين. سندس وقت ۾ هڪ وڏو قهر ٿيو جنهن جو مختصر طرح ذڪر ڪجي ٿو.

شاهه عنايت الله صوفي

228. ميان يار محمد جي صاحبيءَ ۾ ميرپور بٺوري تعلقي جي ڳوٺ ميران پور ۾ شاهه عنايت الله صوفي نالي هڪ نامور صوفي درويش رهندو هو. هن الله صوفي بوليءَ جي تاريخ

جي عاشق ۾ اهڙو ته ڪو چقمق هو جو جنهن جون تنهن جون دليون پار ڏي
 ڪينچي ورتيون هئائين. هزارن جي تعداد ۾ ماڻهو سندس مريد ٿيا ۽ سندس
 در چڙڻ تي دل نه پئي ٿين؛ راهگزار پنهنجا اُٺ جهڪائي سندس درشن ڪرڻ
 ويندا هئا! اهڙيءَ طرح آئي وئي جي اُنن جي جهوڪ آئي هئي، تنهنڪري
 ڳوٺ تي نالو پيو ”جهوڪ“.

”جت وهن اُٺ، جاءِ تنهن کي چون ’جهوڪ‘.“

(ديوان گل)

سند ۾ ڪلهوڙن کي ماڻهو پير ڪري پوڄيندا هئا، پر هيءُ وڏو پير
 پيدا ٿيو ته ميان يار محمد کي اچي ڊپ ورتو سو دهليءَ جي بادشاهه کي رپورٽ
 ڪيائين ته شاهه عنايت جا ايترا مريد آهن، جو ڪنهن وقت سڄي سنڌ فتح
 ڪري وجهي ته عجب ڪونهي! انهيءَ تي حڪم آيو ته اهڙي ماڻهوءَ جي سسي
 لهرائي دهليءَ موڪليو! هن درويش جو دنيا سان ڪو به مطلب ڪونه هو، پر
 شڪ جو شڪار ٿيو. جنهن جلاد سسي ٿي لائيس تنهن کي چيائين ته

”رهايدي مرا از قيد هستي؛ جزاڪ الله في الدارين خير!“

يعني ڇٽايو اٿئي مون کي هستيءَ جي قيد مان، ڏئي آجورو ڏيندءِ، ٻنهي
 جهانن ۾ خير ٿيندءِ! اها دعا هن ڪري ڪيائينس جو ڏٺائين ته آءٌ پنهنجي
 سڄي سائينءَ سان اجهوئي وڃي ٿو ملان! انهيءَ خوشيءَ وچان سسيءَ لهر کان
 اڳ جلاد کي هڪ سوني اشرفي به انعام ڏنائين. هيءُ انسان يا ملائڪ! جيتري
 به تعريف ڪجيست تيتري ٿوري جنهن وقت سسي ڌڙ کان ڌار ٿيس، تنهن وقت
 سندس سسيءَ ٻوليو:

”سر در قديم يار فدا شد، چه بجا شد؟“

اين بار گران بود، آدا شد، چه بجا شد؟“

يعني سڄي سائينءَ جي قدمن تان هيءُ سر صدقي ٿيو ته ڇا بجا آندوسين؟
 يعني ڪجهه به بجا نه آندوسين (اها ڪا وڏي ڳالهه ڪانهي): هيءُ ڳرو بار
 (فرض جو) ادا ٿيو ته ڇا بجا آندوسين؟ اهڙيءَ ريت سندس سسيءَ ڪيترا

بيت ٻوليا، اهو بيتن جو ڪتاب ”بيسر نامو“ سڏجي ٿو. مطلب ته هيءُ الله جو عاشق سنڌ جي تاريخ جا ورق پنهنجي رت سان رڱي ويو آهي ۽ اها لالڻ ڪڏهن به لهڻ جي نه آهي.

شاهه عبداللطيف سندس پهرس يا همعصر هو. پنهجي جي پاڻ ۾ ججهي پرڻ هئي. سمڻي لال لطيف کي جنهن وقت هن هولناڪ حادثي جي سڏ پيئي، تنهن وقت شاهه عنايت کي ياد ڪري زار زار نائين ۽ هيءُ بيت چيائين:

”اڄ نه اوطائن ۾ طالب تنوارين،
آديسي اُٿي ويا، مڙهيون مون مارين،
جي جيءَ کي جيارين، سي لاهوتي لڏي ويا!“
(شاهه)

جهوڪ شريف ۾ هر سال ميلو لڳندو آهي ۽ سنڌ جا صوفي ۽ ٻيا سون جي تعداد ۾ اتي وڃي گڏ ٿيندا آهن.

229. شاهه عنايت بابت چوڻ ۾ اچي ٿو ته اول ماريءَ بابت بيت چونڊ هو شاهه عبداللطيف جا سسئيءَ بابت بيت پوءِ ٻڌائين، ته اهي اهڙا وڻي ويس جو پاڻ به اهڙا بيت چوڻ لڳو.

”آڌر نذر آڀري ڪوجهي، ڪميڻي
تنهن سان ٻاروچل ٻاجهون ڪيون، هوت ڏسي هيڻي،
اگهاڻي، ’شاهه عنايت‘ چوي، تنهنجي ٽڪر مان ٿيڻي،
جا هڻي ور جي وهيڻي، تنهن کي محب مليو مهباز ڀرا“

سنڌي شعر جي ترقي

230. دوهرو معنيٰ ٻن ستن وارو بيت. معنائِي فقيرن جا بيت، جي پوئتي ڏنا ويا آهن، تن مان بيت ڇهين ۾ ٽي ٿڪون آهن. شاهه عنايت جي مٿئين بيت ۾ چار ٿڪون آهن. تنهنڪري تاريخي لحاظ کان، شاهه عنايت ۽ شاهه عبداللطيف جا جوڙيل ڇو ٿڪا بيت شعر جي ترقيءَ ۾ هڪ سونهري ڪڙي ڪري ليکبا. هنن دوهرن جي ماترائن ۾ به ڦير ڦار ڪئي. حقيقتون دوهري جي هر هڪ مصرع ۾ چوويهه ماترائون هئڻ گهرجن. پهرئين اڌ ۾

تيرهن ۽ پوئين اڌ ۾ يارهن. هنن ٻنهي شاعرن اهي بندڻ ٿوڙي ڇڏيا. ڪٿي چوويهه، پنجويهه ته ڪٿي چوويهه چوويهه ماترائون به آندائون اهڙيءَ طرح نمونو ئي نئون اختيار ڪيائون.

ڏوهيڙا، لوڙاڻو ۽ سنڌي ڪافيون

231. شاهه عبداللطيف کي راڳ جو شوق گهڻو هو. سندس فقير يا مريد ڪافين سان گڏ بيت به ڳائيندا هئا. ائين رفتي رفتي مضمون ٿوڙي ڳائڻ جي ڍنگ پئاندر، بيتن تي ٺالائي نرالا پيا، خود ”دوهرو“ لفظ جو اُچار ڦري ٿيو ”ڏوهڙو-ڏوهيڙو“، ڪي ”ڏهو“ (دوهو) به چون. هاڻ انهن لفظن جي معنيٰ ۾ به ڦير پئجي ويو آهي: دوهرو معنيٰ اهو ٻن ستن وارو بيت، جنهن ۾ ڪا ڌرمي يا اخلاقي ڳالھ هجي، ”ڏوهيڙو“ معنيٰ اهو بيت جنهن ۾ عشق جي ڳالھ هجي ۽ منجهس ستن ڪيتريون به هجن، ٻڪرار جت ۽ ٻيا ڪنن تي هٿ رکي، وڏي سڏ ڏوهيڙا ڏيندا آهن، تن کي عام طرح ”لوڙاڻو“ چئبو آهي، ڀٽ، ڀڳت ۽ ٻيا، ڪنهن قصن ٻڌائيندي، ٽپ ٽپ تي جيڪي بيت سر سان ڳائيندا آهن، تن کي ”ڳاهون“ (سنسڪرت ”گاٿا“) چئبو آهي، جيڪي ڏوهيڙا، منگتا يا مڱڻهار ۽ ٻيا نڙ تي يا تنبوري تي چوندا آهن، سي اڪثر ”بيت“ ڪوٺبا آهن، جن بيتن ۾ سنت ساڌو ويدانت جون ڳالهيون يا ٻيون ڌرمي يا نيتي (اخلاقي) ڳالهيون آڻين ٿا، تن کي بيتن بدران ”سلوڪ“ سڏبو آهي. شاهه جي رسالي ۾ پهريائين بيت ۽ پوءِ وايون يا ڪافيون آهن. هاڻ دستور آهي، ته جيڪي ڪافيون ڳائڻ ويهن، سي اول ڏوهيڙا ڏين ۽ پوءِ ڪافي شروع ڪن. اهو نمونو اسان جن ماڻهن کي سهڻي لال لطيف سيکاريو جو سنڌ ۾ ڪافين جوڙڻ جو رواج ئي پهريائين پاڻ وڌائين.

سنڌي ڪافيون ۽ انهن جو اثر

”اڱڻ آيام پيهي، او الا، مون ساريندي سپرين،
مشڪ عطر سون پرين، سڪيس ڄم سيئي،
تن جني جو طالبو روح تني سين رهي، اولاءِ.“

ساجن سنڌيءَ سونهن جي، آءُ ڳالهه ڪريان ڪيمي،
 ٿيو لطف ’لطيف‘ چي، دوست آيو در پيمي،
 (سرڪنيات)

شاهه عبداللطيف، همڙيون من موھيندڙ ڪافيون چئي، ماڻھن کي
 مستان ڪري ڇڏيو سنڌي ماڻھن کي هيءُ نئين چاڻي چڪايائين، تنهن کان
 پوءِ ماڻھن به پنهنجو هوش هلائي، ڪافين جوڙڻ جا نوان نوان نمونا ڪڍيا،
 هاڻ ڪا ڪافي ”يڪي“ (جيئن مٿين ڪافي آهي)، ته ڪا ”سوائي“، ته
 ڪا ”ڏيڍي“ وغيره. شاهه صاحب ڪافين جو رواج وڌو سو سنڌ سان هڪ
 وڏو وڙ ڪيو اٿس. سنڌ جو راڳ آهي ئي اهو انهيءَ روح ريجھائيندڙ راڳ
 اسان جي پرڳڻي ۾ ڏاڍي موج مچائي آهي! ٻنيءَ ۾ ڏسو هاري ناري ڪنهن
 وقت جھار (پڪي) پيو هڪليندو ته ڪنهن وقت اها لات پيو لوندو جو ڪيا
 بات! هو جواني، جنهن کي جيڪو تڪو ”جت“ سڏيندو آهي، سو اڪثر
 غزل ڪونه ٿو چوي، باقي ڪافين جو ڪوڏيو آهي. جهنگ مان ڪرهه (اُٺ)
 قطاريو پيو ويندو ته ڪنهن مهل لوڙاڻو ڏيئي، اها وٺي ڪافي آلاپيندو جو
 جهنگ ۾ رنگ لائي ڏيندو! ڪنهن صوفي فقير جي درگاهه يا ٻئي آستان تي،
 جڏهن ڳاڻا اچي ٿا گڏ ٿين، تڏهن ته لوليون لايو ڏين، دلا ۽ يڪتارا ڪڍي،
 اهي غضب جون ڪافيون چون، جو ٻڌندڙن جو پتو به پائي ڪيو ڇڏين،
 ڪٿي پڳت پوندي آهي، ته ماڻهو هڪٻئي جي مٿان ڳاهت وڃي ٿيندا آهن
 ۽ تڙچڙچ جي جاءِ ڪانه هوندي آهي! رواجي طرح به ڏسو ته سنڌ جا گهڻو
 ڪري سڀئي ڪاسبِي، هاج، وڻڻ اڳيان رکي، پنهنجي ڪرت به پيا ڪندا،
 ته جهونگاريندا به پيا، ڪو مومل راڻي جا مذڪور ته ڪو سسيءَ جا سور پيو
 ڳائيندو يا مارئيءَ جي ساڻيهه جي سڪ ۽ اباڻن جي اڪير وچان وچوڙي جا
 ورلاپ پيو ڪندا هي سڀ شاهه صاحب جو ڀرتاب آهي، جنهن ڪافين جو
 رواج ڪلهوڙن جي صاحبيءَ ۾ وڌو. هن سنڌي شاعرن جي سرتاج کان پوءِ
 بيدل، بيڪس، پاڻي دلپٿراءِ صوفيءَ ۽ ٻين به اهو نمونو اختيار ڪيو.

مداحون ۽ مناجاتون

232. مداحن ۽ مناجاتن جوڙڻ جو رواج به ڪلهوڙن جي صاحبيءَ ۾ پيو جن ۾ هر هڪ دوهري ۾ ننڍيون ننڍيون ٿڪون رکندا هئا. مثال لاءِ ميان سرفراز خان ڪلهوڙي جي مداح، مسلمانن جي نبيءَ (صلي الله عليه وسلم) بابت هيٺ ڏجي ٿي

”پلا ڄام هن غلام سندو سوال سڻي تون
آهيان ڏڏ، غمن گڏ، سڄا سڏ سڻي تون
پسي پاڻ، ڪرم ساڻ، ڏکيا ڏاڻ ڏکين مون، پلا ڄام...
لنگهيا لڪ، لٿا شڪ، هلي حق گڏياسون
۽ في الحال منجهه وصال اچي محب ملياسون، پلا ڄام...
'سرفراز' کي اداس آهي آس اوهان ڏانهن،
ره راس بند خلاص خوبي خاص ڏکين مون، پلا ڄام...“

233. جمن نالي هڪ چارڻ اکين کان سڄو هو تنهن پيران پير دستگير کان اکين جي روشنائي گهرڻ لاءِ هڪ مداح جوڙي جنهن مان ٿوريون ٿڪون هي آهن:

”فرزند آهين حسنين جو، آءُ سائل تنهن ثقلين جو،
درگه مٿي ڍن رين جو، اوجر مڱان عينين جو،
دارو ٿئين دارين جو، يا پير پيران پاتشاهه!
'جمن' چوي جاهل آهيان، ڪرتن ڪچو ڪاهل آهيان،
تو در سندو سائل آهيان، يا پير پيران پاتشاهه؟“

اهڙيءَ ريت بند بند ڏيندو هليو اچي. هننن به پوءِ مداحون جوڙيون، جهڙوڪ: گرونانڪ صاحب جي مداح، درياھ شاهه جي مداح ۽ ٻيون مداحون.

پارسي نموني جو شعر

234. شاه صاحب کان پوءِ سچل ۽ ٻين ڪن شاعرن پارسي بحر ۽ وزن تي ڪي ڪافيو جوڙيون. اهو رواج عيسوي ارڙهين صديءَ جي پڇاڙيءَ

ڌاري مير ڪرم علي خان جي راج ۾ وڌيو. ان وقت ايران جا ڪي قابل ماڻهو سنڌ ۾ آيا، جي پارسِي غزل، قصيدا، رباعيون، مسدس وغيره جوڙيندا هئا. خود سنڌ جا مير صاحب، پارسِي بحر ۽ وزن تي شعر چوندا هئا. کين ائين ڪندو ڏسِي ان وقت جا ڪي مڪر ماڻهو به سندن پيروي ڪرڻ لڳا. انهيءَ وقت ڌاري ثابت علي شاه سنڌيءَ ۾ ”مرثيا“ جوڙيا، جي پارسِي بحر ۽ وزن تي ٻڌل آهن، ڪن ڪن مرثين ۾ ته نج پارسِي تڪون وڌيون اٿس.

پهريون سنڌي شاعر، جنهن پنهنجا غزل پارسِي بحر ۽ وزن تي الف، بي وار جوڙي ”ديوان“ تيار ڪيو، سو خليفو ميان گل محمد هو، جنهن جو ”ديوان گل“ مشهور آهي. هو صاحب حيدرآباد ضلعي جي هالا پراڻا (تعلقو هالا) ۾ سن 1840ع ۾ ڄائو هو ۽ اتي جي سانوڻي مُلن مان هو. ”ديوان“ لفظ خاص طرح انهيءَ شعر جي ڪتاب کي چئبو آهي، جنهن ۾ سمورو شعر الف، بي وار ڏنل هجي. ”ديوان گل“ جڙيو ته ٻين کي به رشڪ آئي، جنهنڪري هن وقت ديوان فاضل، ديوان قاسم، ديوان سانگي، ديوان خاڪي ۽ ٻيا ٿورا گهڻا ديوان سنڌيءَ ۾ آهن. ڪن وري رباعيون، مسدس ۽ ٻيو شعر چيو آهي. هن وقت اهو پارسِي نموني جو شعر هليو اچي. ڪامسين ڪامروپ، سستي پنهنون ۽ ٻيا قصا دوهرن جي ترتيب تي ٻڌل آهن، پر هاڻ اهو نمونو ڪي ٿورا اختيار ڪن ٿا.

سري جا ستارا

235. مولوي ابوالحسن جي وقت کان وٺي، ڪيترن مسلمان عالمن رڳو ديني ڳالهين بابت ڪتاب پئي جوڙيا، پر ساڳئي وقت شاه عنايت ۽ شاه عبداللطيف تصوف جي نهر نئين سر جاري ڪئي. ته سچل، سامي، جانشاه روحل، مراد، غلام علي، دريا خان، بيلڊ ۽ بيڪس، پارو شاهه، پاڻي وسر، شنڪر ڀارتي ۽ ٿلهي جي ساٿن ۽ ٻين سري (سرحد سنڌ) جي ستارن پنهنجي فيض جي درياه جا در کولي، نه رڳو سري پر سڄيءَ سنڌ کي بهار بهار ڪري ڇڏيو! انهن صوفين ۽ ويدانتين عجيب پلٽون پلٽي، ٻيائيءَ جون پنڌيون پيچي ڇڏيون. هنن توڙي مسلمانن لاءِ هڪ اهڙو پڪو ۽ وسيع ميدان پيدا ڪيو، جنهن ۾ اڄ تائين ٻنهي قومن وارا هڪٻئي سان رمل ڪن ٿا. هنديءَ ڪم آڻيندي به مسلمانن عار سنڌي ٻوليءَ جي تاريخ

ڪونه ٿي ڪيو. ڪنڊڙي تعلقي روهڙيءَ وارن درويشن جي ڪيترن ٻائي هنديءَ ۾ آهي جنهن مان هڪ ٿڪ هي آهي:

”گران جي، من شرط تماري آيا“

ڪير جيڪو چوي ته هيءُ ڪنهن مسلمان جو چيل ڪلام آهي؟ اهڙيءَ طرح انهن سري جي ستارن توڙي ٻين، تصوف ۽ ويدانت جون ايتري قدر پلٽون پلٽيون، جو اڄ جيڪڏهن سنڌي ساهت مان سمورو صوفيائو ڪلام ۽ ويدانتي وائي ڪڍي ڇڏجي، ته سنڌ جو علم ادب بجنسي مڙدي مثل ٿي پوي!

عامل ۽ پائيند

236 سن 1718-19ع ۾ ميان يار محمد ڪلهوڙي وفات ڪئي. ڪانئس پوءِ پٽس ميان نور محمد ڪلهوڙي اُڄ ۽ ملتان مان ديوان گدومل ۽ ٻيا ڪي هندو آندا، جي اول دادوءَ جي ڀرسان خدا آباد ۾ اچي رهيا. ميان غلام شاهه ڪلهوڙي سن 1768ع ۾ حيدرآباد جو شهر ٻڌايو ته ڪيترائي اوڏهين وڃي رهيا، پر اڄ تائين سندن اولاد خدا آبادي عامل ۽ پائيند سڏجن ٿا. انهن پاڙي پاڙي ۾ ٽڪاڻا ڪولايا ۽ ڳرن جي ٻائي ۽ گرمڪي اکرن جو ڦهلاءُ ٿيو. ڪيترا ديوان لاڙڪاڻي ضلعي ۾ جدا جدا هنڌن ۾ وڃي رهيا، جنمڪري اوڏهين به ديوان آهن. ڪي پائيند جيسلمير، گجرات ۽ ٻين هنڌان آيا، جن مان ڪي ديويءَ جا پوڄاري ته ڪي ویشنوهڻا. ائين ڀرڳڻو ويو وڌندو ۽ ٻولي به ويهي وسيع ٿيندي پائيند جدا جدا هنڌن مان آيا، تنهنڪري هندو سنڌي اکرن ۾ ٿورو ڦير هو، جو اڄ تائين آهي.

سنڌ جو ڀرڳڻو قنڌار جي تابعي

”جڏهن ڪڏهن سنڌڙي توکي قنڌاران جوکو.“

237 سن 1739ع ۾ ايران جي بادشاهه نادر شاهه مغلن جو زور ڀڃي، پنجاب ۽ سنڌ پنهنجي تابعي ڪيا. ميان نور محمد سندس آرڻ مڃڻ کان تڏيائين ته نادر شاهه سنڌ تي ڪاهي آيو پنائن ڏاڍا ڦهر ڪيا. ميان نور محمد وٽ هڪ ڪروڙ رپيا ڌرتيءَ ۾ پوريل هئا، سي جڏهن ڏنائين، تڏهن وري حڪومت ڪرڻ مليس، پر انهيءَ لاءِ به ويهه لک رپيا سالياني ڍل ڀرڻ جو بوجو نادر شاهه مٿس رکيو. نادر شاهه جا ”نادري حڪم“ اڄ تائين سنڌ ۾ مشهور آهن.

سنڌ ۾ وري ڦرلٽ ۽ باهيون

238 نادر شاھ کان پوءِ احمد شاھ دوراني توڙي سندس پٽ تيمور شاھ سالياني ڍل طلب لڳا. پر ايترو ٽڪو اچي ڪٿان؟ پوءِ ته قنڌار کان ڪٽڪ ڪمي. اها ڍل زوريءَ اڳاڙڻ ايندا هئا. هڪڙي ٿيندي هئي ڦرلٽ ۽ ٻيون لڳنديون هيون باهيون! بيٺل فصل به پٺاڻ ڇڏ ڪري ويندا هئا! ميان عبدالنبي ڪلهوڙي کي ميرن مان خطرو هو تنهن قنڌار جي حاڪم جي مدد گهري. انهيءَ گهمري مدد خان پٺاڻ آيو تنهن ته هيڪاري وڌيڪ ڦرلٽ ڪرائي ۽ شهرن جا شهر باهيون ڏياري ناس ڪرائي ڇڏيائين! انهيءَ سبب ”مدد“ معنيٰ ٿي ”مصيبت“. انهيءَ ميان عبدالنبيءَ جي وقت ۾ جوڌپور جي راجا به راجپوت ايلچي ڪري موڪليا. جن مير بجار سان خلاصين ڳالهين ڪندي کيس خنجر هڻي ماريو. انهيءَ ڪري اڄ تائين چوڻي آهي ته ”گَنَ جي ڳالهين مير بجار مارايو“.

ميرن جي صاحبي

239 سن 1783ع کان وٺي ميرن جي صاحبي ٿي ته قنڌار جي حاڪم مٿن به اها ڍل مڙهي نيٺ 1792ع ۾ مير فتح علي خان اُڻي مٿي اٿاويه لک رپيا اڳوڻي بقايا جي عوض توڙي آئيندي لاءِ ڏيئي پنهنجي جند ڇڏائي! سن 1793ع ۾ ميرن حڪومت جو ورهاڱو ڪيو. مير سمراب خان خيرپور هٿ ڪئي ته ڪي ديوان اوڙهين ويا. جنهنڪري ”خيرپوري ديوان“ سڏجڻ ۾ آيا. نه ته اصل حيدرآباد جي ديوانن جا ڀائر آهن. مير سمراب خان جي پٽ ناري خان شاھ بندر هٿ ڪيو ته ڪي ٺٽي وٽس نوڪريءَ ۾ گهڙيا. جنهنڪري هينئر ٺٽي ۾ به ديوان آهن. سن 1843ع ۾ انگريزن سنڌ فتح ڪئي. ته سڀني ميرن جي صاحبي پوري ٿي. باقي رڳو خيرپور ۾ مير علي مراد خان ٽالپر جو راج قائم رهيو. حيدرآباد ۾ ميرن جا ڦا اڄ تائين آهن.

240 ميرن جي صاحبيءَ ۾ به عيسائي امير زادا جارچيا (ڪاڪيزس) کان عجيب حالتن هيٺ سنڌ ۾ آيا. جن کي مير ڪرم علي خان دين اسلام ۾ آندو. سنڌ جا مرزائون انهن جو اولاد آهن. جن مان مرحوم شمس العلماء مرزا

قليج بيگ نظم توڙي نثر جا جيتري قدر علمي خزانو سنڌ کي ڏيئي ويو آهي، تيتر ۾ قدر ٻيو ڪوبه سنڌي عالم اڄ تائين نه ڏيئي سگهيو آهي.

تعليم جو انتظام

241. سنسڪرت ۽ پراڪرت وارن زمانن ۾، وديا (علم) سيکارڻ لاءِ

هڪڙا هوندا هئا ”آچاريا“، جي گویا پروفيسر هئا ۽ ٻيا هئا ”آپاڌيايي“، جي ماستر هئا. آپاڌيايي جو اچار بگڙجي ”اوجها“ ۽ ”واجهو“ ٿيا آهن. سنڌ ۾ اڄ تائين هڪ آڪھ وارا ”اوجها“ سڏجن ٿا. ”واجھڪا“ يعني هندو ماسترن جا اسڪول ته انگريزن جي صاحبيءَ جي اوائل ۾ به گهڻي هئا. هندن جي شاسترن ۽ يونانين جي لکيل احوالن مان معلوم ٿئي ٿو ته سنڌي ماڻهو طب مان گهڻو واقف هئا. اڄ تائين ويڄ (ويدي) آهن ۽ ڳوٺن ۾ به ڏاهيون ۽ ڏاها گهڻي آهن. اسان جي ڏسندي به ننڍڙن ٻارن جي ڦڪي سٽي اسان جون پڙهڻيون مايون ڪنديون هيون.

242. مسلمانن جي صاحبي شروع ٿيڻ سان عربن تعليم جو انتظام

رکيو. انهيءَ وقت کان وٺي سيد ۽ مولوي سنڌ ۾ وڌيا، جي اڪثر وعظ ڪندا هئا. ارغونن جي صاحبيءَ ۾ به گهڻو زور ديني تعليم تي هو ۽ شريعت جي پابندي گهڻي هئي. جنهنڪري شيخ الاسلام مقرر ٿيندا هئا. جهڙوڪ، شاه قطب الدين بن شاه محمود، جو اصل خراسان جو ويٺل هو ۽ بکر ۾ اچي رهيو هو. جمعي جمعي تي وعظ ڪندو هو. مرزا شاه حسن ارغون کيس بکر جو شيخ الاسلام مقرر ڪيو هو. دهليءَ جي بادشاهن جي پاران صوبو مقرر ٿي ايندو هئا، ته به تعليم جو سرشتو اهو ئي هوندو هو. سن 1700ع ۾ مولوي ابوالحسن ديني ڪتاب لکيو ۽ تنهن کان پوءِ ٻيا به ديني ڪتاب سنڌيءَ ۾ چڙيا ته به اهو سڀ وقت عربي ۽ پارسيءَ جو واهپو گهڻو هو.

243. ڪلهوڙن ۽ ميرن جي صاحبين ۾ نٿو ۽ روهڙيءَ گویا سنڌ جون

يونيورسٽيون هيون ۽ اتي جي سيدن کي حاڪمن لوازمات پڙهڻا هئا (”سنڌ گزيٽيئر“، صفحو 472). هندن توڙي مسلمانن جي ٻارن لاءِ آخوندن جا ”ختاب“ يا مڪتب هوندا هئا، جن ۾ هاڻوڪن اسڪولن وانگر درجا ڪو

نه هوندا هئا، ڪريما، گلستان، بوستان، پندنامو ۽ ٻيا پارسي ڪتاب پاڙهيندا هئا. نڪا هئي تاريخ نه ڪا جاگرافي، نڪو ڪو حسابي ڪمن پٺيان گهڻو مٿو ماريندا هئا. شاگردن کي خط پٽ لکڻ سيکاريندا هئا، خوش نويسيءَ تي گهڻو زور هوندو هو. هيءَ چوڻي عام هئي، ته ”اگر آهڻ اڌ علم“. اها تعليم پنجن، ستن سالن ۾ پوري ڪري شاگرد وڃي روزگار کي لڳندا هئا. عام چوڻي هئي ته ”پارسي، گهوڙي ڇاڙهي“. ڪو پارسي خواندو جهڙو تهڙو ڏندو ڪندو هو، ته ٻيا عجب ڪائيندا هئا.

”پڙهيو پارسي، وڪڻي تيل،

ڏسو يارو قسمت جا ڪيل!“

(ٻهاڪو)

پڙهڻ لاءِ ڪي مدرسا يا اسڪول هاڻوڪي وانگر ٺهيل ڪونه هوندا هئا. آخوندن جا مڪتب خانگي جاين ۾ يا وقتي ڪن اوطاقن ۾ بلڪ مسجدن ۾ هوندا هئا، جتي هندو شاگرد به ويندا هئا، ويجهڙائيءَ ۾ به ائين هوندو هو. ڪن مسجدن ۾ رڳو قرآن شريف پاڙهڻ جو بندوبست هوندو هو ۽ اتي رڳو مسلمانن جا ٻار ويندا هئا، ڪي هوند وارا پنهنجن ٻارن جي تعليم لاءِ آخوندن کي پاڻ وٽ گهرائيندا هئا ۽ پاڙي جا غريب ٻار به اتي اچي مفت ۾ تعليم وٺندا هئا (”سنڌ گزيٽيئر“ صفحو 472).

عام طرح شهرن ۽ ڳوٺن ۾ آخوندن ۽ ملن جي پيدائش ”جمعگي“ هوندي هئي، يعني جمعي جمعي ڏينهن شاگرد پنهنجن استادن کي ڪجهه روڪڙيا آن داتا يا ڪالون ڏيئي ايندا هئا. ان ڏين جو رواج وڌيڪ عام هو، انهيءَ ڪانسواءِ آخوندن کي ڏڻ وار تي پڻ شاگردن جي ماڻهن وٽان ڪجهه ملندو هو. هيئن به هوندو هو ته ٻارن کي جيڪو ٽول سندن کائڻ لاءِ گهران ملندو هو، يا پنهنجي خرچيءَ مان ڳڻمندا هئا، ته آخوند کي صلاح ڪندا هئا ۽ آخوند صاحب جو حصو به ”صلاح“ سڏبو هو. انهيءَ ريت اها تعليم اڪثر ڪامورن جا ٻار وٺندا هئا، پائيندن جا ٻار گهر ۾ ئي هندو، سنڌي اکر سڳي، اباڻڪي ڪرت وڃي ڪندا هئا. ٿورڙيون پائشالاتون به هونديون هيون.

عربيء جو پارسيء جي معرفت اثر

244 عربن جي ڪاهه وقت عربيءَ جو جيڪو به سڌو اثر ٿيو هوندو سووراچل اڀيرنش تي. يعني سنڌي ٻوليءَ جي ماءُ تي. پر وڏي ڳالهه ته عربن نڪي ڪنهن کي عربيءَ سکڻ لاءِ ٻڌل رکيو هو. نڪي سنڌ جو سڄو پرڳڻو سندن هٿ ۾ هو. سن 1024ع ۾ محمود غزنويءَ سنڌ مان خليفي جي نائين کي ڪڍي ڇڏيو. غزنوي گهراڻي وارن جي وقت کان وٺي، پارسيءَ جو واهپو ٿيو. پارسي اڳيئي عربي آميز آهي، تنهنڪري پارسيءَ جي معرفت عربي لفظ آيا. آڳاٽي ۾ آڳاٽو موجود سنڌي شعر معماڻي فقيرن جا بيت آهن. جي عيسوي چوڏهين صديءَ جا جُڙيل آهن. انهن ۾ عربي توڙي پارسيءَ جو اثر لکائي ٿي ڪونه ٿو. سن 1521ع کان وٺي ارغونن جي سنڌ ۾ صاحبي ٿي. انهيءَ وقت کان وٺي پارسي تعليم جو سلسلو سنڌ ۾ باقاعدي شروع ٿيو ۽ سنڌي شعر جي تاريخ به انهيءَ وقت کان وٺي شروع ٿئي ٿي. ”شاهه ڪريم جي بيتن جي ٻولي اڳوڻي نج سنڌي آهي، جا بلڪل صاف ۽ عربي ۽ پارسي لفظن جي آميزش کان پاڪ آهي. عربيءَ جا فقط اوڻٽيهه لفظ ۽ هڪ اصطلاح، ۽ پارسيءَ جا آٺ لفظ ڪم آندا اٿس.“¹

دهليءَ جي بادشاهن جي حڪومت کان وٺي پارسيءَ جو واهپو وڌيو ته به شاهه جي رسالي ۾ ڏسو ته نج سنڌي بلڪه نج سنسڪرت ۽ پراڪرت لفظ گهڻا آهن ۽ انهن جي پيٽ ۾ عربي ۽ پارسي لفظ پنجين پٽيءَ جيترا به مس ٿيندا.

ڪلهوڙن ۽ ميرن جي صاحبي ۾ هندو ڪامورا خانگي خط پٽ به پارسيءَ ۾ لکندا هئا. سنڌيءَ ڏي ماڻهن جو ڌيان اجهو اهڙو هو جو 45-1847ع ۾ ڪئپٽن جارج اسٽيڪ جي چوڻ موجب پنهنجي مادري زبان (سنڌيءَ) کي مسخرن جي ٻولي ڪري سمجهندا هئا!

سن 1872ع ۾ ڊاڪٽر ٽرمپ جي وقت ۾ اتر هندستان جي ٻين ٻولين کان سنڌيءَ ۾ ڌاريا لفظ گهٽ هئا. سن 1879ع ۾ شرٽ صاحب واري

¹ ڊاڪٽر عمر بن محمد دائود پوٽو: ”رسالا ڪريمي“، صفحو 29.

ڊڪشنري جڙي، تنهن ۾ اڏائي هزار عربي ۽ ٻه هزار پارسي لفظ آهن. انهيءَ وقت کان اڄ تائين، ٻيا به ڪيترا عربي ۽ پارسي لفظ عام ٿيا آهن. اهڙيءَ طرح پارسيءَ کان عربي لفظ سنڌيءَ ۾ وڌيڪ آهن، جن مان گهڻا اسم عام ٿورا اسم ذات ۽ انهن کان گهٽ صفتي لفظ آهن. سنڌيءَ ۾ عربي عدد ۽ ضمير آهن ئي ڪين ۽ حرف ۽ ظرف به ايترا ٿورا آهن، جي آڱرين تي ڳڻي سگهجن ٿا. انهيءَ لاءِ سبب هيٺ ڄاڻاڻجن ٿا.

ڌارين لفظن جي چالو ٿيڻ جا قاعدا

245 ٻوليءَ ۾ مکيه ڳالهائڻ جا لفظ ٻه آهن: هڪڙو اسم، ٻيو فعل. اهي گویا اڏاوت لاءِ ڪپڇا يا ٽاڪيل پٿر آهن. جيڪي حرف ۽ ظرف آهن، سي جن ته چُن، ريتي ۽ سيمينٽ آهن، جي ڪپڇن جي سنڌن ملائڻ ۽ اڏاوت کي پختي ڪرڻ لاءِ ضروري آهن. ڌارين قومن جا لفظ جي روزمره جي محاورن ۾ اچي ويندا آهن، تن مان سڀني کان اڳ اسم چالو ٿيندا آهن. هڪڙي قوم ٻيءَ تي ڪاهي ويندي، ته ٻنهي قومن کي گهٽ ۾ گهٽ هڪٻئي جي ملڪ، قوم ۽ جنگ ڪندڙ مکيه عملدارن جي نالن جي سڌ ضروري پوندي، جنگ بند ٿيڻ کان پوءِ، سپاويڪ طرح، اول، روزمره جي ڪم اچڻ جي شين جي خريد فروخت ٿيندي ائين شين جي نالن جي خبر پوندي: فتح ڪندڙ حاڪمن جا دفتر کلندا، ته سرڪاري لکپڙهه ۾ ڪم ايندڙ لفظ ۽ عهديدارن جي عهدن، لقبن وغيره جي ڄاڻ پوندي، نوان هنر ۽ ڌنڌا کلندا، ته انهن سان لاڳاپور ڪندڙ لفظ عام ٿيندا. مڪتب کلندا ۽ ڪتابي علم زور وٺندو، ته پوءِ قسمن قسمن لفظ مروج ٿيندا. اهو آهي ڌارين لفظن جي چالو ٿيڻ ۽ ٻوليءَ تي اثر ٿيڻ جو عام قاعدو. مطلب ته اول اسم چالو ٿين ٿا ۽ صفت به وقتي اسم ٿي ڪم اچن ٿا. تنهنڪري اهي به ٻوليءَ ۾ اچيو وڃن، باقي ٻيا ڳالهائڻ جا لفظ تمام دير سان چالو ٿين ٿا. انگريزيءَ جا به هن وقت تائين رڳو اسم سنڌيءَ ۾ چالو ٿيا آهن ۽ هڪڙو به صفت، ضمير فعل، ظرف يا حرف چالو ڪونه ٿيو آهي.

سنڌيءَ ۾ عربي لفظ

246 سنڌيءَ ۾ عربي لفظ هيٺين قسمن جا آهن:

اسم: بصر (بصل)، ثور (ثور-فوم)، کلف - کرف (قفل)، قلم، ڪتاب، مدرسو، منشي، عامل، حڪيم، طبيب، قاضي، ولي ۽ وظيفو وغيره.

اسم ذات: ادب، ظلم، طاقت ۽ نقصان وغيره.

صفت: حلال، حرام، غافل ۽ ظالم وغيره.

عدد: رڳو ”واحد“ لفظ عام آهي. سنڌيءَ جا سڀ عدد شماري ۽ قطاري سنسڪرت بنياد جا آهن.

ضمير: هڪڙو به ڪونهي.

فعل: هڪڙو به عربي ڪونهي.

ظرف ۽ حرف: بلڪل (بالڪل)، فقط ضرور (ظرف) عام آهن. انهن کانسواءِ ڪا تر (خاطر)، بگر (بغير)، مقابل، موجب، واسطي (اسم - واسطو) ۽ ٻيا اهڙا عربي لفظ اڪثر حرف جر ٿي ڪم اچن ٿا. بغير فقط ۽ واسطي، بدران سواءِ، رڳو ۽ لاءِ لفظ ڪم آڻي سگهجن ٿا، جنهنڪري انهن لفظن جو جيڪر ڪپ ڪونه پوي پر تڏهن به اچي ويا آهن ۽ اها وڏي ڳالهه آهي.

حرف ندا: ا (الله)، شال - شل (شاءِ الله)، معنيٰ ڏئي ڪري ٿا!

هن پوئين لفظ جي صورت گهڻي قدر بگڙيل آهي. اهڙيءَ طرح ٻيا به ڪي عربي لفظ ڪن ايمان کان ڪم پيا اچن، ته انهن مان ڪن جي صورت گهڻي قدر ڦري ويئي آهي جهڙوڪ ”تعويذ“ جو اچار بگڙجي (تائٺ) ٿيو آهي. ”مسجد“ جو اچار بگڙجي ”مسيد“ ”مسيت“ ۽ ”ممت“ ٿيو آهي. ”بدره“ بدران ”بڌڙي“ چئون ٿا.

سنڌيءَ ۾ پارسي لفظ

247 جيڪي پارسي لفظ سنڌيءَ ۾ عام ٿي ويا آهن تن جا ٿورا مثال هي آهن:

اسم: آب، آبادي، آبرو، آتشبازي، بادشاهه، بازيگر، تنگي، پروانو، پرواهه، پھراڻ (پيرهن)، پانچيب (پازيب)، پيشگير، جام يعني پيالو يا گلاس، جليبي (زلايب)، دامن، ديگ، رستو، زيور ۽ گجر (گزر) وغيره.

صفت: آباد، برباد، بيزار، پاڪ، تازو، چالاڪ، روشن ۽ هوشيار وغيره.
ضمير: رڳو ”خود“ لفظ عام آهي.

عدد: دو-دستو معنيٰ چسويا ڇٽ ۽ دو-آتش ۽ سه-آتش= شراب، اهڙن
مرڪب لفظن ۾ پارسي عدد دو (ٻه) ۽ سه (ٽي) ڪم اچن ٿا. باقي عام طرح
اسين پنهنجا سنڌي عدد هڪ، ٻه، ٽي، وغيره ڪم آڻيون ٿا. جي سڀ
سنسڪرت بنياد جا آهن.

ظرف: هر دم ۽ هر گز.

حرف جر: ”روبرو“ لفظ ظرف توڙي حرف جر ٿي ڪم اچي ٿو.
حرف جملو: اگرچہ، مگر، بلڪ ۽ باوجود يڪ (اذ عربي ۽ اذ پارسي).
حرف ندا: افسوس! يا خدا!

سنڌيءَ ۾ پ- ٻوليا يا گڏا لفظ (Hybrids)

248 ٻوليءَ جو اثر ٻن قسمن جو ٿئي ٿو: هڪڙو ٻاهريون، ٻيون
اندريون يا جگري عربي، پارسي، ترڪي، انگريزي ۽ ٻين ٻولين جا لفظ سنڌيءَ
۾ اچي ويا آهن ته اهو ٻوليءَ تي ٻاهريون اثر چئبو اڄ تائين اهي ڌاريا لفظ
ليکجن ٿا. اندريون يا جگري اثر اهو آهي، جنهن ۾ ڌاريا لفظ ڳنڍجي ڳتجي
بيءَ ٻوليءَ جو ڀاڱو ٿي پون. جهڙوڪ، ڪن عربي اسمن ۽ صفتن سان سنڌيءَ
جي مصدر واري پڇاڙي ”آڻ“ گڏي فعل جوڙيا اٿئون: نظر-نظرڻ، قطار-
قطارڻ، دفن، دفنائڻ، قبول-قبولڻ ۽ قرار-قرارڻ.

”مون کي ڏنءَ ڏيئي، وڃي ڏوليو ڏت قراريو.“ (شاهه)

پارسي فعلن ”آزموڻ“ ۽ ”رسانيدن“ مان امر واحد
آهن ”آزمائي“ ۽ ”رسي“. انهن مان ”آزمائڻ“ ۽ ”رسانڻ“ لفظ جوڙيا اٿئون. ساڳيءَ
طرح عربي لفظ ”شان“ ۽ پارسي لفظن ”آب“ ۽ ”ننگ“ مان ”شانائتو“، ”آبائتو“ ۽
”ننگائتو“ لفظ ”آئتو“ پڇاڙي گڏڻ سان) جوڙيا اٿئون. انگريزي لفظن کي اڃا
تائين ايتري قدر سنڌي لفظن سان ڳنڍجي ڳتجي نه ڏنوا اٿئون. ”آگبوت“ لفظ
۾ ”آگ“ هندي ۽ ”بوت“ انگريزي لفظ آهي. انگريزي لفظ ”ڪاليج“ مان سنڌي

صفت ”ڪاليجي“ (جوان). اهڙي حالت ماڻهن جي نالن ۾ به نظر اچي ٿي جهڙوڪ حشمتراءِ، قيمتراءِ، نعمتراءِ ۽ سخاوتراءِ خانچند نالي ۾ ”خان“ ترڪي ۽ ”چند“ سنسڪرت چنڊر). محمد آچار ولد سومار خان، هتي ”محمد“ عربي ۽ ”خان“ ترڪي لفظ آهن. آچار ۽ سومار (آدتيه وار ۽ سوم وار) سنسڪرت بنياد جا لفظ آهن. اهڙيءَ طرح عربي ۽ پارسيءَ جي اثر ڪري پيا به ڪيترا به ٻوليا لفظ سنڌيءَ ۾ نهيا آهن، جن ۾ ڌڙ ريڊو ته سسي ٻاڪري! هڪ ڪريه عربيءَ ۽ پارسيءَ جو اهو وڏو اثر چئبو: پر اهڙا لفظ سنڌيءَ ۾ ڪي گهڻا ڪيمن.

عربي ۽ پارسي اڳياڙيون (Prefixes)

249. عربي ۽ پارسي اڳياڙيون، رڳو عربي پارسي لفظن سان گڏيون آهن. جهڙوڪ الغرض، في الحال، غير حاضر ۽ لاجواب لفظن ۾ ”ال“، ”في“، ”غير“ ۽ ”لا“ عربي اڳياڙيون آهن، باقاعدي بيقاعدي ناپسند ۽ هر روز لفظن ۾ ”با“، ”بي“، ”نا“ ۽ ”هر“ پارسي اڳياڙيون آهن. انهن پارسي اڳياڙين مان ”بي“ ۽ ”هر“ اسين ڪن سنڌي لفظن سان به گڏيون ٿا. جهڙوڪ: بي ڳڻو بي ٺڪو (بيشمر) ۽ هر گهڙي، انهيءَ سبب به ڪي لفظ ”به“ ٻوليا ٿي پيا آهن.

ڪوتِي مناسبت (False Analogy)

250. عربي ۽ پارسيءَ ۾ خ، غ ۽ پيا اهڙا اکر ڏسي، اسان جا ڪيترا ماڻهو نج سنڌي لفظن ۾ ”ڪ“، ”گ“ وغيره جا اچار به ڦيرائي ائين ڪن ٿا. جهڙوڪ پڪال (پاڻيءَ ڀرڻ لاءِ ڪل) ۽ ملاڪڙو (ملمه وڙهڻ لاءِ آکاڙو يا جاءِ) جا اُچار ڦيرائي پخال ۽ ملاڪڙو چون ٿا. ”گڏا“ بدران ”غفا“ چون جو رواج ته هندستانيءَ ۾ به آهي، هيءُ ڪوتِي مناسبت جا مثال آهن. اهو به عربيءَ ۽ پارسيءَ جو اثر ڪري ليکبو جيتوڻيڪ اهڙيون ڦير ڦاريون رڳو غلط فهميءَ سببان ٿين ٿيون!

آمرڪوٽ ۽ سلامڪوٽ بدران عمرڪوٽ ۽ اسلامڪوٽ چون جو رواج غلط فهميءَ سببان پيو آهي.

عربي ۽ پارسي جو ڪتابي ٻوليءَ تي اثر

251. سنڌيءَ ۾ پارسيءَ جا ڪي اصطلاح به عام ٿي ويا آهن. جهڙوڪ باز اچڻ (باز آمدن)، دادِي نه استادي (نه داده نه ستانده) ۽ سير پياز پٿرو ڪرڻ، اڪري معنيٰ ٿور ۽ بصر پٿرو ڪرڻ (سير = ٿور ۽ پياز = بصر). ڪي عربي ۽ پارسي پهاڪا به ترجمو ڪري چالو ڪيا اٿن. شاهه جي رسالي ۾ مولانا جلال الدين روميءَ جي مثنويءَ جا ڪي بيت ترجمو ٿيل آهن. مثنويءَ جو پهريون بيت هيءُ آهي:

”بشنو ازني چون حڪايت ميڪند.

از جدائيه شڪايت ميڪند.“

شاهه صاحب ان جو ترجمو ڪيو آهي:

”وڌيل ٿي وايون ڪري، ڪُل ڪوڪاري

هن پڻ پنمنجا ساريا، هونجون هڏن لڏ هاري“

اهڙيءَ طرح مثنويءَ جا ٻيا بيت به ترجمو ڪيا اٿس. ”ديوان گل“ ۽ ٻين ڪن ڪتابن ۾ عربي ۽ پارسي ڪتابن وارا خيال ترجمو ٿيل آهن. ڪيترا ڪتاب ته اکر به اکر پارسيءَ مان ترجمو ٿيل آهن. جهڙوڪ: ”چچ نامو“، ”تاريخ معصومي“، ”تاريخ طاهري“، ”رباعيات عمر خيام“ وغيره. ساهت جي واڌاري جي اها به هڪ واٽ آهي. جو ٻين ٻولين جا ڪتاب ترجمو ڪجن.

سرائڪيءَ جو اثر

252. سرائڪي ٻولي ڄاڻي نپني سنڌ ۾، تنهنڪري سنڌيءَ تي ان جو اثر گهڻو ٿي آهي. سرائڪيءَ ۾ ”جُل“ معنيٰ ”هل“ ۽ ”گهن“ معنيٰ ”وٺ“. اهي لفظ شاهه ڪريم ۽ ٻين گهڻن شاعرن ڪم آندا آهن.

”آڻ ٿي پهر اندر ۾ نانءُ سائين دا گهن.“ (سامي)

سرحد سنڌ وارو پاسو ڀروچڪو ملڪ آهي. جتي اڄ به سرائڪي عام آهي. ڪلهوڙا ۽ مير به رواجي طرح سرائڪي ڳالهائيندا هئا.

- جنمڻڪري، هندو ڪامورا به اها ٻولي ڳالهائيندا هئا. سرائڪي پهاڪا به سنڌيءَ ۾ عام ٿي ويا آهن، جهڙوڪ:
1. اڀڻي گهوٽ ته نشا ٿيو پيئي.
 2. آپ نه پالي، پالي ڏون.
 3. پڙنڪ مٺڙي ڪٽي، مٺن ننڍر نال ستي.
 4. شينهن نه ڏيکيا، ڏيک ٻلڙا، چور نه ڏيکيا، ڏيک سونارا.
 5. ٻلي شير پڙهايا، ڦير ٻلي نون کاوڻ آيا.
 6. تون آکيسين، مٺن ته مڻيسان، مٺن بازي ڪٽي.

سنڌ ۾ عيسائي تعليم جو انتظام

253 سن 1843ع ۾ انگريزن سنڌ فتح ڪئي. نئي ۽ روهڙيءَ جي سيدن کي جيڪي لوازم ميرن وٽان ملندا هئا، سي انگريز سرڪار بند ڪيا. ته پارسيءَ جي واڌاري کي ڌڪ اچي ويو. ملن ۽ آخوندن جا ڇهه سئو کن مڪتب سڄيءَ سنڌ ۾ هئا (سنڌ گزيٽيئر، صفحو 472)، تن تي سرڪار نڪو ڪو پنهنجو ضابطو رکيو. نڪا ڪا انهن لاءِ گرانٽ منظور ڪيائين. سن 1845ع ۾ حيدرآباد جو ڪليڪٽر ڪئپٽن راتبورن هو جنهن انگريزي اسڪولن کولڻ لاءِ سرڪار کان ٽي هزار رپيا سالياني گرانٽ گهري، مگر ڪو لائق ماستر ڪو نه ملي سگهيو. تنهنڪري ڳالهه اتي ئي رهجي ويئي. تن ڏينهن ۾ ڪراچيءَ جو ڪليڪٽر ڪئپٽن پريڊي هو جنهن جي نالي پٺيان ڪراچيءَ ۾ هڪ رستو ”پريڊي اسٽريٽ“ سڏجي ٿو. هن صاحب ڪيترو خرچ پنهنجي ڳنڍيان ڪري ڪراچيءَ ۾ هڪ اسڪول کوليو جنهن ۾ عيسائي مذهب جي تعليم مفت ڏيڻ ۾ ايندي هئي. سن 1846ع کان وٺي 1852ع تائين اهو اسڪول هڪ لوڪل ڪاميٽيءَ جي هٿ ۾ هو ۽ سن 1853ع ۾ اهو ”چرچ مشن سوسائٽيءَ“ جي حوالي هن شرط تي ٿيو ته عيساين جو انجيل (بائبل) ضرور پڙهڻ ۾ ايندو. ”مٽيءَ“ Gospel of St. Matthew جو سنڌي ۾ ترجمو سيراڻپور جي پادرين، سن 1825ع ۾ ڪيو هو. ان جو نئون سنئون ترجمو ڪئپٽن جارج اسٽئڪ ڪيو جو ديوناگري اکرن ۾ 1850ع ۾ ڇپيو. انهيءَ کان پوءِ ”يوحن“ Gospel of St. Jhon جو ترجمو برنس صاحب 1852ع ۾ عربي، سنڌي اکرن ۾ ڪيو. ٻئي سال اهو گرمڪي اکرن ۾ به ڇپيو. اهي خرچ بمبئيءَ جي ”آگزيليري بائبل سوسائٽيءَ“ Bible Society Bombay Auxiliary ڪيا هئا. پوءِ ته ڪئين عيسائي مذهب جا ڪتاب، ”برٽش ۽ فارين بائبل سوسائٽي، لنڊن“ جي خرچ تي ڇپجي پڌرا ٿيا. ڪراچيءَ واري مشن اسڪول ڪلڙ کان گهڻو پوءِ حيدرآباد ۽ سکر ۾ مشن اسڪول ڪليا. انهن ۾ هندو توڙي مسلمان شاگرد پڙهندا هئا. شاگرد ڪلاس ۾ ويڃڻ کان اڳ

وچين وڏي صفحي (هال) ۾ گڏ ٿيندا هئا. اسڪول جو پادري اول بائبل مان ڪجهه ٽڪر پڙهي ٻڌائيندو هو. پوءِ پادري توڙي ماستر ۽ شاگرد سڀئي گڏجي ڌڻي کان دعا گهرندا هئا:

”اي اسان جا بابا! تون جو آسمان ۾ آهين. تنهنجو نالو پاڪ هجي وغيره.“
انهيءَ دعا گهرڻ کان پوءِ شاگرد ڪلاسن ۾ ويندا هئا. اوائل وارا پادري نهايت لائق انسان هوندا هئا، جهڙوڪ: شرت صاحب، جنهن جي سنڌي ڊڪشنري اڄ تائين مشهور آهي. هو صاحب سنسڪرت جو ڄاڻو هو: ”اڪر ڌاتو“ نالي هڪ ننڍو ڪتاب جوڙيو هئائين. جنهن ۾ سنڌي لفظن جا سنسڪرت بنياد ڄاڻايل هئا. کانئس پوءِ ڪن هندن توڙي مسلمانن کي ڪن پادرين عيسائي مذهب ۾ آندو ته رفتي رفتي مشن اسڪول ڌڪاڻجڻ لڳا.

سنڌي آڻيويتا (الپي) ۽ سنڌي اسڪولن جي ضرورت

254. انگريزن جڏهن سنڌ فتح ڪئي، تڏهن سنڌي ٻوليءَ لاءِ ڪا هڪڙي مقرر ٿيل آڻيويتا ڪانه هئي. سنڌ جي هندن مان برهمڻ ۽ ٿورا ٻيا ديوناگري (شاستري) اکر ڪم آڻيندا هئا، جن جو اڳي ٻيو نمونو هو ۽ هاڻ ڪجهه قدر ڦريل آهي. سنڌ جا پائيندو هندو سنڌي يا واٽڪا اکر ڪم آڻيندا هئا، جن ۾ لاکنئون يا ماترائون ڪيئن ۽ پنجاب جي ”لندا“ يا پٽن اکرن وانگر آهن. ڪيترا خواجه ۽ ميمڻ واپاري به اهي اکر ڪم آڻيندا هئا. اهي اڄ تائين به پنهنجو حساب ڪتاب، هندو سنڌي اکرن ۾ رکندا آهن: هندن کان به خواجهن جي لکڻ جو نمونو وڌيڪ پسنديءَ جهڙو آهي، جو هو چار لاکنئون يا ماترائو ڪم آڻين ٿا.

سنڌ جا ٻاوا، عاملن توڙي پائينندن جون زالون، بلڪ ڪيترا پائيندو، گرمڪي اکر ڪم آڻيندا هئا، جي سڪن جي ٻي پاتشاهي گرو انگڊ صاحب 1537ع ۽ 1552ع جي وچ ڌاري جوڙيا هئا. سنڌ جا مسلمان توڙي هندو ڪامورا عربيءَ ۽ پارسيءَ جي نموني سنڌي مضمون لکندا هئا ۽ سڀ ڪنهن

¹ سن 1890ع ڌاري سنڌ جي ايڊيوڪيشنل انسپيڪٽر جيڪب صاحب ٿورا هندو-سنڌي اسڪول کوليا ۽ هندو سنڌي آڻيويتا ۾ ماترائون گڏايائين. اهو ڪم سرگواسي راءِ بهادر ديوان ڪوڙي مل ڪيو هو. انهيءَ نئين آڻيويتا ۾ ڪي هندو سنڌي ڪتاب به ڇپجي پڌرا ٿيا هئا.

جي لکڻ جو نمونو پنهنجو پنهنجو هوندو هو. جهڙوڪ، ڪنڊ يا نڙيءَ جي اچار وارن اکرن مان اڪثر رڳو عربي ۽ پارسيءَ وارو ”ڪ“ (ڪ) اکر ڪم آڻيندا هئا، اهو هڪڙوئي اکر ڪٿي ڪ يا ڪ، ته ڪٿي گ، ڳ يا گھ ڪري پڙهندا هئا، ”گ“ بدران عام طرح ”نڪ“ لکندا هئا. ”شاه جو رسالو“، ”ابو الحسن جي سنڌي“، ”ديوان گل“ ۽ ٻيا جهونا سنڌي ڪتاب انهيءَ آڳاٽي نموني لکيل آهن. انگريزن جي صاحبيءَ جا پهريان ٿورا ورهيه سڀ سرڪاري لکپڙهه پارسيءَ ۾ هلندي هئي ۽ انگريزي ڄاڻندڙن کان ترجمو ڪرائي انگريزي عملدار ڪم پيا ٽپائيندا هئا.

سر ٻارٽل فرير، جنهن جي نالي پٺيان ڪراچيءَ وارو فرير هال سڏجي ٿو سو 1851ع ۾ سنڌ جو چيف ڪمشنر هو. سندس وقت ۾ اها ڪوشش ٿي ته:

1. آئيندي سڀ سرڪاري لکپڙهه سنڌيءَ ۾ هلي.
 2. يورپي ۽ ٻيا غير ڏيهي عملدار سنڌيءَ ۾ امتحان پاس ڪن، ته سنڌي ماڻهن کان پنهنجي سر حال احوال وٺي سگهن ۽ سنڌي لکپڙهه به سمجهي نيڪال ڪن.
 3. سنڌي اسڪول کولڻ، جو اڳي رڳو پارسيءَ جو واهپو گهڻو هو.
- پر سنڌيءَ لاءِ ڪا خاص مقرر ٿيل آڻيوڻا هئي ڪا نه ته پوءِ اهي ٽيئي مرادون ڪيئن حاصل ٿين؟

ڪئپٽن برٽن، جو پوءِ سر رچرڊ برٽن سڏجڻ ۾ آيو تنهن رٽ وڌي ته عربي اکرن ۾ ضروري ڦير ڦاريون ڪري سنڌيءَ لاءِ آڻيوڻا ٺاهجي تن ڏينهن ۾ ڪئپٽن جارج اسٽئڪ ڊيپوٽي ڪليڪٽر هو جو سنسڪرت توڙي سنڌي ڄڻي ڄاڻندو هو. هن صاحب سر رچرڊ برٽن جي رٽ تي اعتراض اٿاري چيو ته هندو-سنڌي اکر جڏهن اڳيئي چالو آهن. تڏهن انهن ۾ گهربل ڦير ڦاريون ڪري اهي ڪم آڻجن يا ديوناگري اکر ڪم آڻجن. سر رچرڊ هڪريءَ ڳالهه تي ۽ ڪئپٽن اسٽئڪ ٻيءَ ڳالهه تي ٿي بيٺو ته سر ٻارٽل فرير وڏي ويچار ۾ پئجي ويو چي: جيڪڏهن عربي سنڌي اکر ٺاهيا ته هندو اهي اکر سڪندائي ڪين ۽ جي هندو سنڌي آڻيوڻا چالو ڪبي، ته مسلمانن کي اها ڳالهه ڪين آڻيندي. ائين هن علمي ڳالهه کي گويا فرقيوار رنگ اچي ويو ۽ هيءُ هڪ هندو مسلم سوال ٿي

هيءُ ڪتاب، ٻوليءَ جي تاريخ جي حوالي سان بنيادي ماخذن ۾ شمار ٿئي ٿو. هي تفصيلي ڪتاب پيرومل ان وقت لکيو، جڏهن سنڌي ٻوليءَ جي حوالي سان پرڏيهي محقق گهڻو ڪجهه لکي چڪا هئا. پيرومل لڳ ڀڳ انهن سڀني جي مطالعي کان پوءِ هيءُ ڪتاب حوالن سان تيار ڪيو. هن ڪتاب ۾ لکيل ’منڍ‘ ۾ هو ڄاڻائي ٿو ته ٻولين جي تاريخن جوڙڻ جو رواج ويجهڙائيءَ ۾ يورپي لوڪن وڌو. پيرومل اڳتي لکي ٿو ته ”مون اُهي ڪتاب پڙهيا ته پنهنجي سنڌي ٻوليءَ جي تاريخ جوڙڻ جو خيال آيم.“ جيتوڻيڪ هن يورپي محققن جي انهيءَ نظريي جي حمايت ڪندي لکيو آهي ته سنڌي ٻولي اُها سنسڪرت مان ڦٽي نڪتي آهي، پر هو سنسڪرت جا ٻه دور ڄاڻائي ٿو. سندس لکڻ موجب اول جنهن مان ٻيون پراڪرت ٻوليون ڦٽي نڪتيون، ٻي اها سنسڪرت جيڪا ڇنڊيل ڇاڻيل هئي ۽ ان جو سنسڪرت نالو به انهيءَ ڪري پيو. اها ڳالهه ويچار جوڳي آهي ۽ هو انهيءَ آڳاٽي سنسڪرت کي آرين جي ان نسل جي ٻولي چوي ٿو. جيڪي هندستان کان ايران ۽ آئرلينڊ تائين پکڙيل ۽ آباد هئا. ان حوالي سان سنڌي ٻوليءَ جو سامي ست سان سڀڻو ويچار جوڳو آهي. هن سلسلي ۾ تحقيق جا درجيتوڻيڪ بند نه ٿيا آهن، پر اهو ضرور چئي سگهجي ٿو ته ان پاسي واري کوجنا ۾ وڏي مئار آهي.

ڊاڪٽر محمد علي مانجهي

چيئرمئن

12 ڊسمبر 2021 ع

حيدرآباد، سنڌ

ISBN: 978-969-625-194-1



9 789696 251941
PKR Rs. 600/-